



د پوهنې وزارت

د تعلیمي نصاب د پراختیا او د ښوونکو د روزنې معینیت
د تعلیمي نصاب د پراختیا او درسي کتابونو د تالیف لوی ریاست

درسي کتابونه د پوهنې وزارت پورې اړه لري، پلورل او پېرودل یې په کلکه منع ده، له سرغړوونکو سره به یې قانوني چلن کېږي.

moe.curriculum@gmail.com

اسلامي ښوونه او روزنه

نهم ټولگی

د چاپ کال: ۱۳۹۶ هـ. ش.





ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل ځلیري
په سینه کې د آسیا به
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



د پوهنې وزارت

د تعلیمي نصاب د پراختیا او د ښوونکو د روزنې معینیت
د تعلیمي نصاب د پراختیا او درسي کتابونو د تالیف لوی ریاست

اسلامي ښوونه او روزنه

نهم ټولگی

د چاپ کال: ۱۳۹۶ هـ. ش.



ليکوالان:

- نور الله صافي
- سيد فاضل شاه پاچا
- مولوي عبدالصبور عربي
- فضل الله نيازی
- رقيب الله ابراهيمي

علمي ايڊيٽ:

- دكتور محمد يوسف نيازي
- احسان الله ناشر
- محمد آصف کوچي
- فيض محمد عثماني

ديني، سياسي او فرهنگي ڪميٽه:

دكتور محمد يوسف نيازی
حبيب الله راحل، د تعليمي نصاب د پراختيا په رياست کې د پوهنې وزارت سلاکار.

د څارنې ڪميٽه:

دكتور اسدالله محقق، د تعليمي نصاب د پراختيا او د ښوونکو د روزنې معين
دكتور شير علي ظريفي، د تعليمي نصاب د پراختيا د پروژې رئيس
دكتور محمد يوسف نيازی، د تعليمي نصاب د پراختيا او درسي کتابونو د تاليف لوی رياست سرپرست

طرح او ډيزاين: عنایت الله غفاري

د چاپ د سمون چارې: محمد کبير حقل، د پوهنې وزارت د نشراتو او اطلاعاتو رئيس

بسم الله الرحمن الرحيم

د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی.

ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بډای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي.

دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس پیاوړی کول، بنسټ او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لورو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم.

په پای کې له لوی خدای ﷻ څخه غواړم چې په خپله بې پایه مهربانۍ له مور سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

د پوهنې وزیر

دوکتور اسدالله حنیف بلخي



د مطالبو لړ ليک

سر ليک

منځ

۱. د ايمان اړين څيزونه ۱
۲. اتفاق او يووالی ۴
۳. دين خیر غوښتنه ده ۷
۴. د اړیکو پرېکول ۹
۵. دوه مخي ۱۲
۶. تقوا او پرهيزگاري ۱۵
۷. تواضع (عاجزي کول) ۱۷
۸. کفالت ۱۹
۹. د کفالي پای ۲۳
۱۰. حواله ۲۶
۱۱. حواله ۲ ۲۹
۱۲. وکالت ۱ ۳۲
۱۳. وکالت ۲ ۳۶
۱۴. مضاربت ۳۹
۱۵. مضاربت ۲ ۴۲
۱۶. هبه ۴۵
۱۷. هبه ۲ ۴۷
۱۸. ودیعت (امانت) ۵۰
۱۹. مدینې منورې ته د نبي کریم ﷺ هجرت ۵۳
۲۰. مدینې منورې ته د نبي کریم ﷺ رسېدل ۵۹
۲۱. د مسلمانانو تر منځ د ورور گلوی- تړون ۶۴
۲۲. له نورو قبیلو سره د رسول الله ﷺ تړونونه ۶۶
۲۳. د مسلمانانو په ضد د قريشو پاڅون ۶۸
۲۴. د بدر غزا ۷۰
۲۵. د احد غزا ۷۶
۲۶. د سلام فضیلت ۸۱
۲۷. د وخت او سلامتیا (صحت) ارزښت ۸۳
۲۸. د رشوت حراموالی ۸۵
۲۹. د حلال کسب طلب ۸۷

۳۰. د الله ﷻ نعمتونه ۹۰
۳۱. د مزدور حق باید ډیر ژر ورکړل شي ۹۳
۳۲. د علم زده کړه فرض ده ۹۶
۳۳. غصب ۹۹
۳۴. لقطه (موندل شوی مال) ۱۰۱
۳۵. مزارعت (دهقاني) ۱۰۴
۳۶. مساقات (باغباني) ۱۰۷
۳۷. وقف ۱۱۰
۳۸. صلح (سوله) ۱۱۳
۳۹. شرکت ۱۱۶
۴۰. د وجوهو شرکت ۱۲۰
۴۱. شفعه ۱۲۳
۴۲. له ځان څخه د فاع کول ۱۲۶
۴۳. وصیت ۱۲۹

د ایمان اړین څیزونه

عَنْ أَبِي هُرَيْرَةَ رضي الله عنه عَنْ رَسُولِ اللَّهِ ﷺ - قَالَ «مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُقِلْ خَيْرًا أَوْ لِيَصُمْتُ، وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ جَارَهُ، وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ صَيْفَهُ». متفق عليه

د راوي پېژندنه:

نوم يې عبدالرحمن بن سخرالدوسي لقب يې ابوهريره او د هجرت په اووم کال مسلمان شوی دی. ډېره موده يې د پيغمبر ﷺ خدمت کړی، له همدې امله يې له رسول الله ﷺ څخه گڼ شمير احاديث روايت کړي دي. دغه جليل القدر صحابي په تقوی او پرهيزگاری- مشهور او د لوړ ذکاوت خاوند و او د هجرت په (۵۸) کال وفات شو.

فعاليت:

ابوهريرة څوک دی؟ معرفي يې کړئ.

د کلمو معنا:

۱. فَلْيُقِلْ خَيْرًا: نو نېکې خبرې دې وکړي.
۲. أَوْ لِيَصُمْتُ: يا دې چوپ اوسي.
۳. فَلْيُكْرِمْ جَارَهُ: نو د خپل گاونډي عزت دې وکړي.
۴. فَلْيُكْرِمْ صَيْفَهُ: نو د خپل مېلمه عزت دې وکړي.

د حديث شريف معنا:

له ابې هريره رضي الله عنه څخه روايت دی چې رسول الله ﷺ وفرمايل: که څوک په الله تعالی او د آخرت په ورځ ایمان لري نو د خبير خبرې دې کوي او يا دې چوپ اوسي، او که څوک په الله تعالی او د آخرت په ورځ باندې ایمان لري نو د خپل گاونډي درناوی دې وکړي، او که څوک په الله تعالی او د آخرت په ورځ ایمان لري نو د خپل مېلمه عزت او پالنه دې وکړي.

د حديث شريف حکمت:

په الله تعالی او د آخرت په ورځ باندې ایمان درلودل د زړه عمل دی، خو هغه وخت نور خلک پرې پوهېدای شي، چې نښې او نښانې يې په خبرو او يا عمل کې څرگندې شي، نو په خبرو او عمل کې د ایمان نښې پدې حديث شريف کې بيان شوې دي، هغه دا چې هر وخت د خبير خبرې ورڅخه اورېدل کېږي، او له خلکو سره نېکې کوونکی وي، په ځانگړي ډول له هغو خلکو سره چې له ده سره زيات کاروبار لري زيات ښه چلند وکړي، لکه: گاونډيان، همکاران، مېلمانه او يا هغه خلک چې کور او يا د کار ځای ته يې راځي.

فعالیت: ایمان تعریف کړئ.

د حدیث شریف گټې:

۱. ښې خبرې کول د ایمان نښه ده: په الله تعالی او د آخرت په ورځ باندې ایمان انسان د ښکو خبرو کولو، له ناوړه خبرو څخه ډډې کولو او په بې ځایه خبرو باندې ځان او یا نورو ته له ضرر رسولو څخه ډډې کولو ته هڅوي، پاتې دې نه وي چې خبرې کول د خبرو ټولو ډولونو لکه: ژبنی، قلمی، اشاری، د اورېدلو یا لیدلو ټولو ډولونو ته شاملېږي، چې باید مؤمن انسان د دغو ټولو شیانو استعمال ته پاملرنه وکړي.
ځکه کله چې انسان خپلو خبرو ته پاملرنه ونه کړي، شونې ده چې دروغ ووايي، په چا باندې تهمت وټري، د چا بې عزتي وکړي، غیبت وکړي او یا د خلکو وخت په بې ځایه خبرو او بې ځایه غوښتنو ضایع کړي.
۲. له ناوړه خبرو څخه چوپ اوسېدل غوره دي: که یو انسان د ښکو او غوره خبرو توان ونه لري او ونه شي کولای چې په ښکو خبرو سره خلکو ته گټه ورسوي نو پده باندې لازمه ده چې چوپ واوسي.

فعالیت: هغه ضررونه چې له ناوړه او بدو ویلو څخه را منځ ته کېږي، کوم دي؟

۳. د گاونډي عزت او درناوی کول د ایمان نښه ده: گاونډی چې پدې حدیث شریف کې ذکر شوی دی، ټولو هغو خلکو ته ویل کېږي چې له انسان سره د کور، کار او یا هم د ښوونې او روزنې په چاپیریال کې نږدې ژوند کوي.
گاونډی مختلفې مرتبې او درجې لري، چې عزت او درناوی کول یې د ایمان نښه ده، همدارنگه د گاونډي اکرام او درناوی هم مختلفې مرتبې لري، خو تر ټولو کمه مرتبه یې دا ده چې هر سړی له دوی سره په ورین تندي مخامخ او راشه درشه وکړي.

فعالیت: کوم څیزونه دي چې هر څوک کولای شي د گاونډي عزت پرې وکړي؟

د مېلمه عزت او درناوی کول د ایمان بله نښه ده: مېلمه په عرف کې هغه سړي ته ویل کېږي چې د انسان کور ته په اجازه او یا د ده په دعوت سره ورشي.

خو په عامه معنا سره ټولو هغو خلکو ته ویل کېږي چې د انسان کور یا د کار ځای ته په اجازه او یا د ده په دعوت سره ورشي، چې پدې صورت کې ټولو هغو خلکو ته ویل کېږي چې دعوت ورته شوی وي او یا دعوت ورته نه وي شوی، آن د دفترونو مراجعینو ته هم ویل کېږي.

نو څرنگه چې د مېلمه درجې او مرتبې متفاوتې دي همدارنگه عزت او درناوی یې هم مختلفې مرتبې لري چې تر ټولو کمه مرتبه یې له مېلمه سره په ورین تندي مخامخ کېدل دي.

ارزونه:

۱. لاندې عبارتونه تکمیل او پوره کړئ:

✓ من کان یومن بالله و الیوم الآخر فلیقل..... او ل.....

✓ و من کان یومن بالله و الیوم الآخر..... جاره.

✓ و من کان یومن بالله و الیوم الآخر..... ضیفه.

۲. هغه عبارت چې د حدیث شریف په دريو جملو کې تکرار شوی، کوم دی؟

۳. هغه عبارتونه چې د حدیث شریف په درې واړو جملو کې متفاوت دي، کوم دي؟

۴. د لوست د حدیث شریف معنا بیان کړئ.

۵. د حدیث شریف حکمت بیان کړئ.

کورنۍ دنده:

۱. د پورتنی حدیث شریف عبارتونه له تکمیل او پوره کولو څخه وروسته حفظ کړئ.

۲. د لاندې موضوعاتو څخه د یوې په اړه لنډه مقاله ولیکئ:

✓ نیکې خبرې او په فرد او ټولنه یې اثر.

✓ د گاونډي عزت او درناوی کول.

✓ د مېلمه عزت او درناوی کول.

اتفاق او يووالی

عَنِ النَّعْمَانِ بْنِ بَشِيرٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: «مَثَلُ الْمُؤْمِنِينَ فِي تَوَادُّهِمْ، وَتَرَاحُمِهِمْ، وَتَعَاطُفِهِمْ، مَثَلُ الْجَسَدِ إِذَا اشْتَكَى مِنْهُ عُضْوٌ، تَدَاعَى لَهُ سَائِرُ الْجَسَدِ بِالسَّهْرِ وَالْحُمَّى». متفق عليه

د راوي پېژندنه:

نوم يې نعمان، د بشير بن ثعلبه انصاري زوی، د خزر ج له قبيلې څخه دی، مدينې منورې ته د نبي کریم ﷺ له هجرت څخه وروسته په انصارو کې تر ټولو لومړی زېږېدلی دی، خپله راوي، پلار او مور يې ټول صحابه وو، دغه جليل القدر صحابي سخي، نیک خويه، شاعر، زړه ور او بسکلی نطق و او د هجرت په ۶۵ کال وفات شو.

د کلمو معنا:

۱. تَوَادُّهُمْ: د دوې تر منځ دوستي.
۲. تَرَاحُمِهِمْ: د دوې تر منځ زړه سوی.
۳. تَعَاطُفِهِمْ: د دوې تر منځ مهرباني.
۴. تَدَاعَى: يو بل رابلي.
۵. السَّهَرُ: بې خوبې.
۶. الْحُمَّى: تبه.

د حديث شريف معنا:

له حضرت نعمان بن بشير رضی الله تعالی عنه څخه روايت دی چې رسول الله ﷺ وفرمايل: مسلمانان په خپلو منځونو کې په دوستۍ، زړه سوي، او شفقت کې د يو بدن مثال لري، که د بدن يو غړی په درد شي د بدن نور غړي هم په پرېشانی او تبه کې له هغه سره گډون کوي.

د حديث شريف حکمت:

اتفاق او يووالی د ټولو ملتونو د برياليتوب او کاميابۍ اصلي لامل دی، هغه ملت چې وگړي يې د بدن د غړو په څېر متحد او د خپلې ټولنې د نېکمرغۍ له پاره کار کوي، په خوبسيو او ستونزو کې يو له بل سره شريک وي، په يقيني توگه هغه بريالی او نېکمرغه ملت دی.

له همدې امله نبي کریم ﷺ پدغه مبارک حدیث کې مسلمانان په هر وخت او هر ډول شرائطو کې اتفاق او یووالي ته رابللي دي، تر څو مسلمانان د خپل ځان او ټولني د نېکمرغي له پاره د یو بدن د غړو په څېر کار وکړي.

فعالیت:

د بدن له غړو سره د مسلمانانو په تشبیه کې غور وکړئ، او ووايئ چې مسلمانان د خپل وضعیت د ښه والي له پاره باید څه تدابیر ونیسي؟ عمده ټکي یې په فردي او یا ډله ییزه توګه بیان کړئ.

د حدیث شریف گټې:

۱. ټول مسلمانان د یو بدن د غړو په څېر دي.
۲. اتفاق، یووالی او له نفاق څخه ځان ساتل پر مسلمانانو باندې لازم دي.
۳. د اسلامي ټولني ټول وګړي باید په امتیازاتو او حقوقو کې سره برابر وي او باید دا ټول د ټولنیز عدالت تر سیوري لاندې وي.
۴. همدارنګه د اسلامي ټولني ټول وګړي په مسئولیت، وجایبو او د ستونزو په حل کولو کې باید سره شریک وي او هر یو د خپل توان په اندازه د هغې په حل کولو کې ونډه واخلي.
۵. هېڅ یو وګړی باید امتیازات پر خپل ځان او یا څو تنو پورې ځانګړي نه کړي.
۶. هېڅ یو وګړی باید د ستونزو د حلولو مسئولیت ته شا نه کړي.
۷. مسلمانان باید تر ټولو وختونو زیات د ستونزو او تکلیفونو په وخت کې یو بل ته نږدې شي او د ټولني له اصلاح او ستونزو له حل څخه پرته په بل شي ځان مصروف نه کړي.
۸. د مسلمانانو اتفاق او یووالی له نورو بشري ټولنو سره د جنگ او اختلاف معناه لري، بلکې مسلمانان د یووالي او اتفاق په صورت کې کولای شي چې خپلې ټولنیزې، اقتصادي او سیاسي ستونزې حل او له منځه یوسي، او په نړۍ کې د یو فعال او بشريت ته د ګټه رسوونکي غړي په حیث ښکاره شي، د نورو خلکو د اوږو اقتصادي او ټولنیز پټي نه وي، بلکې د دې مبارک حدیث (خير الناس من ينفع الناس) په اساس ټول بشريت ته د خدمت مصدر وګرځي.

ارزونہ:

۱. د لاندې حدیث شریف عبارات بشپړ کړئ:
« مَثَلُ..... فِي تَوَادِّهِمْ، وَتَرَاحِيهِمْ، وَتَعَاطُفِهِمْ، كَمَثَلِ..... إِذَا اشْتَكَى مِنْهُ عَضْوٌ،..... لَهُ سَائِرُ الْجَسَدِ بِالسَّهْرِ وَالْحُمَّى »
۲. د حدیث شریف مفہوم واضح کړئ.
۳. لاندې کلمې معنا کړئ:
 - ✓ تَوَادِّهِمْ:
 - ✓ تَرَاحِيهِمْ:
 - ✓ السَّهْرِ:
 - ✓ الْحُمَّى:
۴. د حدیث شریف حکمت واضح کړئ.
۵. له حدیث شریف څخه په لاس راغلې گټې بیان کړئ.

کورنۍ دنده:

۱. د لوست حدیث شریف له مفہوم سره حفظ کړئ.
۲. د حدیث شریف د مطالبو په اړه یوه لنډه مقاله ولیکئ او یو مناسب عنوان ورته غوره کړئ.

دین خیر غوښتنه ده

عَنْ تَمِيمِ بْنِ أَوْسِ الدَّارِيِّ رَضِيَ اللَّهُ تَعَالَى عَنْهُ أَنَّ النَّبِيَّ صَلَّى اللَّهُ عَلَيْهِ وَآلِهِ وَسَلَّمَ قَالَ: ((الَّذِينَ اتَّصِيحَةُ، قُلْنَا لِمَنْ؟ قَالَ لِلَّهِ وَكِتَابِهِ وَلِرَسُولِهِ وَلِأُمَّةِ الْمُسْلِمِينَ وَعَامَّتِهِمْ)) رواه مسلم

د راوي پېژندنه:

نوم يې تميم، د اوس بن خارجه زوی، د هجرت په نهم کال پر اسلام مشرف شو، لومړی کس و چې نبي کریم ﷺ ته يې د منبر جوړولو مشوره ورکړه او په مسجد نبوي کې يې خراغ بل کړ، ډېر تهجد به يې کول، په مدينه منوره کې اوسیده، خو د عثمان رضی الله عنه له شهادت څخه وروسته شام ته ولاړ او د هجرت په څلویښتم کال په فلسطين کې وفات شو.

د کلمو معنا:

۱. اتَّصِيحَةُ: اخلاص، خیر غوښتنه او نورو خلکو ته نېکه مشوره ورکول.
۲. أُمَّةِ الْمُسْلِمِينَ: د مسلمانانو پېشوايان او حاکمان.
۳. عَامَّتِهِمْ: عام مسلمانان.

د حديث شريف معنا:

له تميم بن اوس الداري ﷺ څخه روايت دی چې رسول الله ﷺ و فرمايل: دين د خیر غوښتنه ده، موږ وويل د چا لپاره؟ رسول الله ﷺ و فرمايل: د الله تعالی لپاره، د هغه د کتاب او رسول لپاره، د مسلمانانو د امامانو لپاره او د ټولو مسلمانانو لپاره.

د حديث شريف حکمت:

له الله تعالی سره اخلاص، د خلکو له پاره خیر غوښتنه، د الله تعالی د خوښې د پاره حاکمانو او عامو مسلمانانو ته نېکې مشورې ورکول ډېر ارزښناک کار دی، چې د ټولني د پرمختگ او له ډېرو ستونزو څخه د برياليتوب لامل کېږي.

په همدې اساس نبي کریم ﷺ پدې حديث شريف کې دين له خیر غوښتنې سره يو ځای کړی او فرمايلي يې دي: دين خیر غوښتنه ده.

فعالیت: یوبل ته د نصیحت د نه کولو زیانونه په فردي او یا گروهی ډول بیان کړئ.

د حدیث شریف گڼې:

۱. انسان باید له الله تعالی سره اخلاص ولري: یعنی د الله تعالی په ذات او صفاتو ایمان ولري، له هغه سره څوک شریک نه کړي، په اوامرو یې عمل وکړي او له نواهیو څخه یې ځان وساتي.
۲. د الله تعالی له کتاب سره باید اخلاص ولرو: د الله تعالی په کتاب چې قرآن کریم دی ایمان ولرو او د هغې په لارښوونو عمل وکړو.
۳. د الله پیغمبر سره باید اخلاص ولرو: د الله تعالی پر پیغمبر چې حضرت محمد ﷺ دی، باید ایمان ولرو او د هغه په لارښوونو عمل وکړو.
۴. د مسلمانانو د پېشوايانو له پاره خیر غوښتونکي و اوسو: پداسې ډول چې له هغوی سره د کارونو په سرته رسولو کې مرسته وکړو او د نېکو مشورو، بنو نظرونو، د لارښوونې او توفیق په غوښتلو سره دوی د آخرت او دنیا بڼګڼو ته وهڅوو.
۵. د عامو مسلمانانو په حق کې د خیر غوښتل: دوی نېکو کارونو ته دعوت کړو، په دنیوي او اخروي ګټورو کارونو کې ورسره مرسته او تعاون وکړو.

ارزونه:

۱. د لاندې حدیث شریف عبارت تکمیل او پوره کړئ:
✓ الدين..... قلنا لمن؟ قال لله و لكتابه و لرسوله و.....المسلمين و عامتهم.
۲. د پورتنی حدیث شریف معنا واضح کړئ.
۳. د پورتنی حدیث شریف حکمت واضح کړئ.

کورنی دنده: 

۱. د لوست حدیث شریف حفظ کړئ.
۲. د خلکو په منځ کې د نصیحت (خیر غوښتنې) د فکر د خپرېدو د ارزښت په اړه یوه مقاله ولیکئ.

د اړیکو پرېکول

عَنْ أَبِي أَيُّوبَ الْأَنْصَارِيِّ أَنَّ رَسُولَ اللَّهِ - ﷺ - قَالَ « لَا يَحِلُّ لِمُسْلِمٍ أَنْ يَهْجُرَ أَخَاهُ فَوْقَ ثَلَاثِ لَيَالٍ يَلْتَقِيَانِ فَيُعْرِضُ هَذَا وَيُعْرِضُ هَذَا وَخَيْرُهُمَا الَّذِي يَبْدَأُ بِالسَّلَامِ ». متفق عليه.

د راوي پيژندنه:

نوم يې خالد بن يزيد انصاري (خزرجي) دی، د بنو نجار له قبيلې سره تړاو لري. د اصحابو کرامو په منځ کې په ابو ايوب انصاري مشهور و، د عقبې د دويم بيعت پر مهال يې د رسول الله صلی الله عليه وسلم سره بيعت وکړ او له رسول الله صلی الله عليه وسلم سره يې په ټولو غزواتو کې گډون درلود، ابو ايوب انصاري د حضرت علي رضي الله عنه سره ناسته ولاړه درلوده او د مجلس ملگری يې و او د هجرت په پنځلسم کال د قسطنطنيې ښار ته نژدې وفات او خاورو ته وسپارل شو.

د کلمو معنا:

۱. لَا يَحِلُّ: روا نه ده.
۲. أَنْ يَهْجُرَ أَخَاهُ: دا چې د خپل ورور سره اړیکې پرې کړي.
۳. فَوْقَ ثَلَاثِ: زيات له درې (ورځو).
۴. يَلْتَقِيَانِ: د يو بل سره مخامخ کيږي.
۵. يُعْرِضُ هَذَا: مخ اړوي دی له هغه څخه.

د حديث شريف معنا:

له ابو ايوب انصاري رضي الله عنه څخه روايت دی چې رسول الله صلی الله عليه وسلم وفرمايل: ((هيڅ مسلمان ته روا نه ده چې د خپل مسلمان ورور سره له درې ورځو څخه زياته موده اړیکې پرېکړي، چې کله سره مخامخ شي، نو يو له بل څخه مخ واړوي، خو په دوی کې غوره کس هغه دی چې په بل رومي سلام واچوي)).

د حديث شريف حکمت:

اسلام د يووالي، ټولنيزو اړیکو د ټينگښت، اجتماعي ژوند، بسپنې، سربښندنې او ورورگلوۍ دین دی، داسې ستونزه نشته چې د اسلام په مقدس او سپيڅلي دين کې د هغې لپاره حل نه

وي، د يو بل څخه په مخ اړولو او د اړيکو په پرې کولو او يو بل ته د سلام په نه اچولو سره ستونزې نه هوارېږي او کله داسې هم کېږي چې دا کار د ډېرو نورو ستونزو د زياتيدو لامل وگرځي، نو په دې مبارک حديث کې رسول الله صلی الله عليه وسلم د مسلمانانو ترمنځ د اړيکو د پرېکولو څخه سخت ممانعت کړې دی او له درې ورځو څخه زيات يې پر هغې ټينگار او هميشه والی له شريعت څخه سرغړونه بللې ده.

د حديث شريف گڼې:

۱. له نورو سره د اړيکو د پرېکولو حرمت: د هيڅ مسلمان لپاره جايز نه ده چې د شخصي او دنيوي گټو په خاطر له خپل مسلمان ورور سره اړيکې پرې کړي، ځکه دغه کار د تکبر او غرور نښه ده او که چيرې دغه کار ته ادامه ورکړل شي، نو په دښمنۍ او نفرت بدليږي او هغه کسان چې په يو ځای کې سره ژوند تيروي، له يو بل څخه لرې کوي او په زړونو کې يې کينه راپاروي.

۲. لږ تر لږه درې ورځو کې د اړيکو راژوندي کول: کله چې کوم سړی له خپل مسلمان ورور څخه خفه شي، نو لازمه ده چې د درې ورځو په ترڅ کې دې سوچ او فکر وکړي او خپلو خطاگانو او تيروتنو ته دې متوجه شي، د پوهې او علم خاوندانو سره دې مشوره وکړي او خپلې تيروتنې دې هغوی ته څرگندې کړي او له هغوی څخه دې د ستونزو د حل غوښتنه وکړي، که چيرې مصلحينو دا درک کړه چې ملامتي په مقابل لوري کې ده بيا دې هم له ده څخه غوښتنه وکړي تر څو له مقابل لوري سره اړيکه ونيسي او د دوی ترمنځ دې جوړه جاري وشي.

۳. هر څوک چې په پخلاينې پيل وکړي هغه غوره دی: ډېر خلک داسې فکر کوي چې که چيرې دښمنۍ ته دوام ورکړي او په مقابل لوري شرطونه ومني، نو دی غيرتمند بلل کېږي، خو رسول الله صلی الله عليه وسلم غوره او غيرتمند هغه څوک بللی دی چې په پخلاينې او سلام اچونه کې پر بل لومړيتوب وکړي.

۴. پر مسلمانانو لازمه ده چې سوله رامنځته کړي: کله داسې کېږي چې ښکېلې خواوې دواړه د غچ او بدلې اخیستلو په قهر او غوسه کې راگيرې وي او هره شيبه مقابل لوري ته د سختو مجازاتو د ورکولو پلانونه جوړوي او لازم تدبيرونه نيسي او د اسلام د سپيڅلي دين له لارښوونو او ارشاداتو څخه بې خبره وي او يا هم هغو لارښوونو ته کوم

ارزښت نه ورکوي، نو په داسې حال کې پرمسلمانانو فرض ده، ترڅو د خپلې وسعې او توان په اندازه د ښکېلو خواوو تر منځ په پخلاينه کې برخه واخلي او په دې لار کې هر ډول سستي او تقصير د لويو گناهونو د ارتکاب سبب گرځي، ځکه چې الله تعالی فرمايي: ژباړه: ((که د مسلمانانو دوه ډلې يو له بل سره په جگړه کې ښکېلې وي، نو ترمنځ يې سوله وکړئ او سره پخلا يې کړئ)).^۱

فعاليت:

زده کوونکي دې د اړيکو د پرېکولو په اړه په ځانگړيز او يا گروپي بڼه څرگندونې وکړي.

ارزونه:

۱. پورتنی حديث معنا کړئ.
۲. د لاندې حديث شريف عبارت تکميل کړئ: لايحل لمسلم..... اخاه فوق ثلاث ليال، يلتقيان فيعرض د هذا و يعرض هذا الذي يبدأ بالسلام.
۳. د حديث شريف گټې په لنډ ډول بيان کړئ.
۴. د حديث حکمت ووايست.

کورنۍ دنده:

۱. د حديث دا عبارت ياد کړئ (لايحل لمسلم ان يهجر اخاه فوق ثلاث ليال).
۲. د اړيکو د پرېکولو د اضرارو په هکله يوه لنډه مقاله وليکئ.

۱ - ((وَإِنْ طَائِفَتَانِ مِنَ الْمُؤْمِنِينَ اقْتُلُوا فَأَصْلِحُوا بَيْنَهُمَا)) د الحجرات سورت، ۹ آيت.

دوه مخي

عن أبي هريرة قال قال رسول الله ﷺ «تَجِدُونَ شَرَّ النَّاسِ يَوْمَ الْقِيَامَةِ ذَاالْوَجْهِينِ الَّذِي يَأْتِي هُوَ لَاءِ بَوَجْهِ وَهُوَ لَاءِ بَوَجْهِ» متفق عليه

د راوي پيژندنه:

نوموړی عاليقدر راوي په لومړني لوست کې معرفي شوی دی.

د کلمو معنا:

۱. تَجِدُونَ: تاسو مومئ.
۲. ذَاالْوَجْهِينِ: دوه مخي.
۳. يَأْتِي: راځي
۴. هُوَ لَاءِ: دوی
۵. وَجْهِ: مخ

د حديث شريف معنا:

له ابو هريره رضي الله عنه څخه روايت دی چې پيغمبر صلی الله عليه وسلم وفرمايل: ((تاسو به د قيامت په ورځ د ټولو خلکو بد کس هغه څوک ومومئ چې د خلکو ترمنځ دوه مخي کوي، يعنې ځينو ته په يو مخ او ځينې نورو ته په بل مخ څرگندېږي چې دې خلکو ته يو څه او هغو نورو ته بل څه وايي، (تر څو يې تر منځ نيکې او دوستانه اړيکې خرابې کړي)

د حديث شريف حکمت:

دوه مخيتوب د انسان اخلاقي او تربیوي نیمگرتيا څرگندوي، د افرادو او ډلو ترمنځ اړیکې زیانمنې کوي او د هغوی ترمنځ د کرکې او دښمنیو لامل گرځي چې وروسته بیا په جگړو او وینو تویولو بدلېږي، دغه ډول کار یو ډول نفاق او غولونه ده، بناءً پيغمبر صلی الله عليه وسلم مسلمانان ور څخه په کلکه منع کيږي ده.

فعالیت: د دوه مخی ضرورونه په خانگريزه او يا گرويي بڼه بيان کړئ.

د حديث شريف گڼي:

۱. د قيامت په ورځ به تر ټولو بد کس دوه مخی کس وي: دوه مخي يوه ډبره بده کړنه ده چې د الله ﷻ په نزد ډبره لويه گناه ده، خو ځينې خلک دوه مخي يو لوی هنر گڼي او په هغې وياړي، خو دوی په حقيقت کې په يوې لويې گناه اخته کېږي، نو په دې حديث شريف کې دوه مخی انسان ډبر بد انسان گڼل شوی دی.
۲. دوه مخي او دوه رنگي يو ډول نفاق او دوکه ده: دا ځکه دوه مخي انسان د دې پر ځای چې د دوو خفوو مسلمانانو او يا ډلو ترمنځ د روغې جوړې هڅه وکړي، دا کوښښ کوي، ترڅو د هغوی ترمنځ تاوتریخوالی او نفرت زيات کړي، دوه مخی انسان کله چې کومې ډلې ته ورشي د هغې تاييد کوي او هغه سل پر سلو په سمه او مقابل لوری يې سل پر سلو په ناروا بولي، ترڅو په دې توگه خپله گټه په دواړو خواوو کې خوندي وساتي او له بلې خوا دواړه ډلې سره نورې هم په دښمنۍ کې رابښکېل کړي.
۳. مسلمان بايد د دې جرئت ولري، ترڅو گنهگار ته د هغه گناه ور په گوته کړي: مسلمان بايد دواړو ناراضو ډلو ته د هغوی خطاگانې ور په گوته کړي، البته د حق دا وينا بايد په ډېر حکمت او نرمۍ سره دواړو خواوو ته وويل شي او هغوی بايد په دې پوه شي چې د دوی حقيقي او واقعي دوست هغه څوک دی چې دوی ته د دوی خطاگانې څرگندوي او نېکې مشورې ورکوي.
۴. د مداحو او غوره مالو خلکو څخه ځان ژغورل: ځکه ډېر ځل داسې هم کېدای شي چې مداحان او غوره مالان د خپلو گټو په خاطر له رېښتيا ويلو ډډه وکړي، خصوصاً هغه وخت چې د حق وينا د دوی د دوستانو د خفگان لامل گرځي.

ارزونه:

۱. د لاندې حديث عبارت تکميل کړئ:
..... شَرَّ النَّاسِ يَوْمَ الْقِيَامَةِ..... يَأْتِي هَوْلَاءُ..... وَ هَوْلَاءُ بَوَجِهِ.
۲. د حديث عبارت ولولئ او مفهوم يې خرگند کړئ.
۳. د حديث حکمت بيان کړئ.
۴. د حديث گڼې خرگندې کړئ.

کورنۍ دنده:



۱. لاندې عبارتونه له معنا سره په يادو زده کړئ:
«تَجِدُونَ شَرَّ النَّاسِ يَوْمَ الْقِيَامَةِ ذَالْوَجْهِينَ الَّذِي يَأْتِي هَوْلَاءُ بَوَجِهِ وَ هَوْلَاءُ بَوَجِهِ»
۲. د دوه مخي تر عنوان لاندې لنډه مقاله وليکئ.

تقوا او پرهیزگاري

عن معاذ بن جبل رضی الله تعالی عنهما عن رسول الله صلی الله علیه وآله وسلم قال: ((اتَّقِ اللَّهَ حَيْثُمَا كُنْتَ، وَاتَّبِعِ السَّيِّئَةَ الْحَسَنَةَ تَمَحُّهَا)) رواه الترمذي

د راوي پیژندنه:

معاذ بن جبل، د انصارو د خزرج له قبیلې څخه و، په ځوانۍ کې په اسلام مشرف شوی و او له پیغمبر ﷺ سره د بیعت په مهال په عقبې کې هم موجود و، د حفاظو، فقیهو او مجتهدینو صاحبوو څخه گڼل کېږي، په ټولو غزاگانو کې یې گډون کړی دی، پیغمبر ﷺ یمن ته د قاضي په حیث ولېږه، او د هجرت په اتلسم کال په اردن کې وفات شو.

د کلمو معنا:

۱. اتَّقِ اللَّهَ: له الله څخه وویږېږه.
۲. حَيْثُمَا كُنْتَ: په هر ځای او هر حالت کې چې یې.
۳. اتَّبِعِ السَّيِّئَةَ الْحَسَنَةَ: د بدۍ پسې نیكي وکړه.
۴. تَمَحُّهَا: پاکوي یې (نیكي بدې پاکوي او له مینځه یې وړي).

د حدیث شریف معنا:

له معاذ بن جبل رضی الله عنه څخه روایت دی چې: پیغمبر ﷺ فرمایلي دي: په هر ځای او هر حالت کې چې وی له الله جل جلاله څخه وویږېږه او که چیرې درڅخه کومه گناه صادره شوه، نو حتماً ورپسې نیک کار وکړه، ځکه چې نیكي بدې له مینځه وړي.

د حدیث شریف حکمت:

انسان په هغه وخت کې د گناه مرتکب کېږي کله چې الله جل جلاله هېر کړي، غصه او عذاب یې له پامه وغورځوي، او یا دا چې گناه نه پیژني، نو کله چې انسان د الله تعالی په یادولو او د هغه په عبادت ځان عادت کړي، او له هغه څخه دوامداره ویره یې په سترگو کې وي او په دې پوه شي کوم کار چې کوي گناه ده، په دې صورت کې به هیڅکله انسان د گناه مرتکب نه شي. په دې حدیث کې پیغمبر ﷺ د انسانانو پام دې ته را اړوي تر څو له الله جل جلاله څخه وویږي، ځکه چې له الله جل جلاله څخه ویره د فرد او ټولني په اصلاح کې رغنده رول لري.

فعالیت: د دوو کسانو کړنې چې یو یې له الله جل جلاله څخه ویریري او بل نه ویریري په ډله ییزه توګه مقایسه کړئ.

د حدیث شریف ګټې:

۱. پرهیزګاري: له الله جل جلاله څخه په هر ځای کې وپېرېدل، دا احساس د انسان وجدان وپس ساتي او په وجود کې یې د یو داخلي څارونکي په حیث دنده تر سره کوي. له خیانت، د نورو پر حقوقو له تیري کولو او بل هر بد عمل څخه یې ژغوري.
۲. له بد عمل څخه وروسته د نیک عمل ترسره کول: انسان باید د الله جل جلاله له رحمت څخه ناهیلی نه شي، کله چې ورڅخه د بیلا بیلو لاملونو په وجه کومه ګناه صادره شي، نو له ګناه څخه دې توبه وباسي او نیک کار دې وکړي، ځکه الله جل جلاله د خپلې مهربانۍ له مخې د نیک کار په سرته رسولو سره ګناه له مینځه وړي.
- خو که چیرې انسان د نورو په حقوقو تیری کړی وي، لازمه ده چې هر چا ته خپل حق ورکړي، او توبه وباسي، تر څو الله جل جلاله ورته بخښنه وکړي.

ارزونه:

۱. لاندې نیمګړې جملې پوره کړئ:
 اَتَّقِ اللَّهَ حَيْثُمَا..... وَ اتَّبِع..... الْحَسَنَةَ.....
۲. د لوست د حدیث مفهوم ذکر کړئ.
۳. د لاندې کلماتو معنا ووايست.
 اَتَّقِ اللَّهَ حَيْثُمَا كُنْتَ السَّيِّئَةَ تَمَحُّهَا
۴. هغه ګټې چې د لوست حدیث ورته لارښوونه کوي، ذکر کړئ.

کورنۍ دنده:

۱. د لوست حدیث حفظ کړئ.
۲. د حدیث حکمت په خپلو کتابچو کې ولیکئ.

تواضع (عاجزي کول)

عن عمر رضی الله عنه قال: إِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: «مَنْ تَوَاضَعَ لِلَّهِ رَفَعَهُ اللَّهُ» رواه البيهقي في شعب الإيمان.

د راوي پېژندنه:

دغه ستر صحابي، امير المؤمنين حضرت عمر فاروق رضي الله عنه د خطاب خوي او د مسلمانانو دويم خليفه و، د نوموړي په اسلام راوړلو سره مسلمانان په مکه مکرمه کې خورا قوي شول، په ټولو غزاگانو کې يې گډون درلوده، د هجرت په ديارلسم کال د مسلمانانو خليفه وټاکل شو، د هجري سنې بنسټ يې کيښود او د خلافت په دوران کې يې د عراق شام او مصر اوسيدونکي په اسلام مشرف شول، د عدالت په پلي کولو کې يې شهرت درلوده، نوموړی د هجرت په درويشتم کال د دري شپيتو کالو په عمر په مدينه منوره کې د يو مجوسي غلام له خوا چې ابولؤلؤ نومیده په شهادت ورسیده او د پيغمبر ﷺ د قبر تر څنگ د ابوبکر الصديق رضي الله عنه په خوا کې دفن کړای شو.

د کلمو معنا:

۱. مَنْ تَوَاضَعَ لِلَّهِ: چا چې د الله جل جلاله لپاره عاجزي وکړه.
۲. رَفَعَهُ اللَّهُ: الله جل جلاله به يې مقام او منزلت اوچت کړي.

د حديث شريف معنا:

له حضرت عمر رضي الله عنه څخه روايت دی چې ويلې يې دي: له پيغمبر ﷺ څخه مې واوريدل چې ويل يې: ((چا چې د الله تعالی د رضا لاس ته راوړلو په مقصد عاجزي وکړه، نو الله جل جلاله به يې مقام او درجې اوچتې کړي)).

د حديث شريف حکمت:

لويي او تکبر انسان د نورو په وړاندې خورا وړوکی کوي، خو د دې پر خلاف عاجزي کول انسان د نورو په زړونو کې لويوي او خلک ورته په درنه سترگه گوري، متواضع انسان د هميش لپاره کوښښ کوي چې خپلې ټولنې ته خدمت وکړي او نه غواړي چې څوک يې وپيژني، نه غواړي چې د حقوقو او امتيازاتو په حاصلولو په نورو برتري ولري، د خدای جل جلاله د رضا د حاصلولو لپاره د ټولنې تر ټولو وگړو ځان کم بولي، شپه او ورځ پدې فکر

کې وي چې څرنگه د خلکو خدمت وکړي، په دې حديث کې پيغمبر ﷺ د پورته صفاتو لرونکو اشخاصو سره وعده کوي چې: الله جل جلاله به دوی ته د دوی بدلې ورکړي، مرتبې به يې اوچتې او عزت به يې زيات کړي.

فعاليت: په ډله ييزه توگه د تواضع (عاجزی) گټې او د تکبر (لویي) تاوانونه ذکر کړئ.

د حديث شريف گټې:

۱. عاجزي بايد د الله جل جلاله لپاره وي: انسان بايد په هيڅ صورت کې ځان په نورو پورته ونه گڼي او د کبر (لویي) او د نورو له سپک گڼلو څخه ځان وساتي او کونښنې دې وکړي چې کومې نيکۍ يې د خلکو سره کړي يادونه يې خلکو ته ونه کړي، خپل نيک کارونه الله جل جلاله ته وسپاري، په يقيني توگه چې الله جل جلاله به يې بدلې په دواړو جهانو کې ورکړي.

۲. الله جل جلاله د متواضع انسان مرتبه اوچتوي: کله چې انسان د الله لپاره تواضع وکړي، نو عادل ذات خپل بنده هيڅکله ذلت ته نه پرېږدي، بلکې الله جل جلاله هغه ته عزت ورکوي او مرتبه يې لوړوي، هغه ته د خپلو نيکانو بندگانو په زړونو کې ځای پيدا کوي او د الله تعالی سره يې هم مرتبه اوچتېږي.

ارزونه:

۱. لاندې نيمگړې عبارتونه پوره کړئ:
من.....الله رفعه الله.
۲. د لوست حديث معنا کړئ.
۳. د لوست له حديث څخه چې کومې گټې په لاس راځي، بيان يې کړئ.
۴. د حديث حکمت بيان کړئ.

کورنۍ دنده:



۱. د لوست حديث د معنا سره حفظ کړئ.
۲. د لوست حديث د خپلې کورنۍ غړو ته ووايست.

کفالت

د کفالت تعریف:

کفالت په لغت کې: یو ځای کېدو ته وایي. او د فقهاوو په اصطلاح کې: په یو چا د لازم (ثابت) مال او یا د هغه د ځان ضمانت کول په داسې توګه چې غوښتونکی یې د اصیل او کفیل دواړو څخه غوښتلاى شي، کفالت بلل کېږي. لنډه دا چې پور د کفیل په غاړه نه ثابتېږي او د اصیل له غاړې څخه نه ساقطېږي. لکه زید احمد ته پور ورکول او یا ورسره څه شی امانت ږدي، خو زید په احمد اعتبار نه لري، محمود زید ته وایي: زه د احمد ضامن یم، که چېرې له هغه څخه ورک شي، زه یې حاضروم، زما په اعتماد له ده سره معامله وکړه، دا معامله کفالت بلل کېږي، چې پدې اساس په کفالت کې پور د کفیل په غاړه ثابت نشو او همدارنګه د مدیون له ذمې څخه ساقط نشو.

د کفالت د روا والي دلیل:

د ضمانت روا والی په قرآن کریم، احادیثو او اجماع باندې ثابت دی.

لومړی: قرآن کریم:

الله تعالی فرمایي: (وَلَمَّا جَاءَ يَهُ حِمْلُ بَعِيرٍ وَأَنَا بِهِ زَعِيمٌ) (سوره یوسف، ۷۲ آیت) ژباړه: او هغه چا ته به د یو اوبن بار په جایزه کې ورکول کېږي چې (د یوسف علیه السلام) ورکه شوې پیمانې راوړي او زه یې ضامن یم. په دې آیت کریمه کې (زَعِيمٌ) د کفیل په معنا دی.

دویم: سنت:

نبي اکرم ﷺ فرمایي: «الزَّعِيمُ غَارِمٌ»^۱

ژباړه: ضمانت کوونکی به تاوان گالي.

(۱) ترمذی، ۲/ ۲۹۵

دریم: اجماع:

ټولو مسلمانانو د کفالت په روا والي باندې له دې امله اجماع کړې ده چې خلک ورته اړتیا لري.

فعالیت: زده کوونکي دې له خپل چاپیریال څخه داسې یو مثال راوړي چې د چا د مال او یا ځان ضمانت یې کړی وي.

د ضمانت د روا والي حکمت:

د حقوقو د ساتنې، ترمنځ مرسته، پورونو او داسې نورو مالي معاملاتو کې آسانتیا او د دې لپاره چې د حق خاوند په خپل پور او چاته د څه په ورکولو کې ډاډمن اوسي او همدارنگه د خلکو څخه ستونزې دفع او له منځه ولاړې شي ترڅو په خپل منځ کې په ډاډه زړه یو د بل سره معاملې وکړي، دا هغه ټول مطالب دي چې د ضمانت د روا والي د حکمت له جملې څخه شمیرل کېږي.

د کفالي رکن:

د کفالي رکن ایجاب او قبول دی. (۱)

البتة ایجاب د کفیل له لوري او قبول د پور د خاوند له لوري.

د کفالت ډولونه:

کفالت په دوه ډوله دی:

۱. د یو چا د ځان ضمانت کول چې دې ته کفاله بالنفس وايي.

۲. د یو چا د مال ضمانت کول چې کفالت بالمال بلل کېږي.

د کفالت اړوند ځینې اصطلاحات:

کفیل: هغه څوک دی چې د بل چا د مال او یا ځان ضامن کېږي.

مکفول عنه: اصلي پوروی چې د اصیل په نامه هم یادېږي.

مکفول له: د حق خاوند.

د کفالي محل: د کفالي محل به یا نفس وي او یا مال.

(۱) فتح القدیر/۵/ ۳۹۰ - الدر المختار ۴/ ۲۶۰

د کفالي شرطونه:

کفالت ځانگړې شرطونه لري چې صیغې، کفیل، اصیل، مکفول له او مکفول به پورې اړه لري او په لاندې ډول بیانېږي:

د صیغې شرطونه:

۱. کفالت باید په داسې صیغه یا لفظ وي چې په التزام دلالت کوي، مثلاً ووايي:

زه ستا د هغه پور ضامن یم چې فلاني کس درڅخه اخیستی دی.

او یا: زه د فلاني شخص ضامن یم.

۲. د کفالت لفظ باید په غیر متعارف شرط پورې تړلی نه وي، مثلاً د چا په راتگ پورې یې وتړي.

۳. د کفالت لفظ باید وخت پورې ونه تړل شي، دا که د مال کفالت وي او د يانفس، ځکه چې

د کفالت څخه مقصد ورکړه او یا حاضرول دي، کله چې وخت پکې رامنځ ته شي بیا دا

مقصد نه ترسره کېږي.

د کفیل شرطونه:

۱. کفیل باید د تبرع (ورکړې او بخښلو) اهلیت ولري، یعنې عاقل او بالغ وي، د لېوني او

ماشوم کفالت صحیح نه دی.

۲. کفیل به آزاد شخص وي نو د غلام (مړيې) کفالت صحیح نه دی، ځکه چې دا یو خدايي

کار دی، حال دا چې مړيې ددې اهل نه دی.

د اصیل یا مديون شرطونه:

۱. اصیل باید د مکفول په تسلیمولو قادر وي، که پخپله وي او یا د کوم نائب په واسطه.

۲. اصیل باید کفیل ته معلوم وي.

د مکفول له شرطونه:

۱. مکفول له (د قرض خاوند) باید معلوم وي.

۲. مکفول له باید عاقل وي.

۳. مکفول له به د عقد په مجلس کې حاضر وي. (۱)

(۱) فتح القدیر، ج ۵، ص ۳۹۰، بدایع الصنائع ۶/۲

د مکفول به شرطونه:

۱. د مکفول به یا ضمانت شوي شي تاوان به اصیل (مدیون) گالي.
۲. مکفول به باید له هغه شیانو څخه وي چې ورکړه یې د کفیل له لوري امکان ولري، خو عقد گټور واقع شي.
۳. د ضمانت شوي مال پور به لازم او صحیح وي.

فعالیت: زده کوونکي دې په خپل منځ کې کفیل، مکفول به، مکفول له او مکفول عنه په داسې مثالونو روښانه کړي چې یو یو کس په دې نومونو ونوموي.

د کفالي احکام:

۱. داین به له کفیل څخه د هغه څه مطالبه کوي چې په اصیل باندې یې لري.
۲. کفیل به له اصیل څخه هغه څه غواړي چې د څه شي ضمانت یې کړی دی.

ارزونه:

- لاندې پوښتنو ته ځواب وویاست:
- کفالت لغتاً او اصطلاحاً تعریف کړئ.
- دکفالي رکن وویاست.
- کفالت په څو ډوله دی؟ بیان یې کړئ.
- دکفالي اړوند اصطلاحات تعریف کړئ.
- لاندې خالي ځایونه په مناسبو کلمو ډک کړئ:
۱. هغه کس چې له هغه څخه د مال ورکولو او یا د شخص حاضرولو غوښتنه کېږي، د..... په نوم یادېږي.
 ۲. مکفول عنه ته..... هم ویل کېږي.

کورنۍ دنده:

د خپل ټولگي د ملگرو په نومونو اخیستو سره د کفالت بالمال او کفالت بالنفس صورتونه ولیکئ او هر کس ته د کفالت په اصطلاح کې نوم ورکړئ.

د کفالي پای

په تېر درس کې مو ولوستل چې کفالت په دوه ډوله دی، یو ته کفالت بالمال او بل ته کفالت بالنفس وايي، پدې لوست کې غواړو چې هغه کارونه وپېژنو چې کفاله پرې پای مومي.

(۱) کفالت بالمال په دوو لارو سرته رسېږي:

۱. غوښتونکي ته د مال په ورکولو او یا هغه څه کول چې د ورکړې په معنا وي، که دا ورکړه د کفيل لخوا وي او که د پورورې لخوا.
۲. ابراء او یا صلح کول، کله چې غوښتونکی پورورې یا کفيل ته ابراء وکړي او یا ورسره په یوه اندازه مال روغه وکړي، کفالت پای ته رسېږي.

(۲) کفالت بالنفس په لاندې شیانو سره پای مومي:

۱. په هغه ځای کې غوښتونکي د سرې سپارل چې د قاضي مجلس ته یې حاضرولی شي.
۲. ابراء: کله چې د حق خاوند کفيل ته ابراء وکړي، نو کفالت بالنفس پای ته رسېږي.
۳. کله چې په خپله مکفول عنه مړ شي، کفالت بالنفس پای ته رسېږي.

فعالیت: څو تنه زده کوونکي دې په انفرادي توگه د کفالي د یو یو شرط د حکمت په اړه خپلو ملگرو ته معلومات ورکړي.

په اصیل باندې د کفيل د رجوع شرطونه:

۱. کفالت باید د مکفول عنه په اجازه شوی وي، که داسې نه وي، بیا د کفيل ورکړی شی له پورورې څخه نه شي غوښتلاى، ځکه چې په دې صورت کې د کفيل ورکړه خیرات شمېرل کېږي.
۲. کفالت باید په صحیحې اجازې سره ترسره شوی وي، نو د هغه ماشوم اجازه د اعتبار وړ نه ده چې په ده باندې بندیزونه ایښودل شوي وي.
۳. د ضمانت نسبت به اصیل ته کېږي، لکه چې کفيل ته ووايي: زما لخوا ضامن شه تر څو د قرض ورکولو معنا پکې رښتینې شي، نو کله چې مدیون د ضمانت نسبت ځان ته ونه کړي، بیا د کفيل او اصیل ترمنځ هېڅ علاقه نه پاتې کېږي.

مسئله:

- که چېرې دوه تنه د يو سړي د زرو افغانيو ضمانت وکړي، په داسې حال کې چې دوی دواړه يو د بل تضمین ونه کړي، بيا له دواړو ضامنانو څخه يو تن خپله حصه پور ادا کړي، نو د هغه څه چې ده ورکړي دي، له خپل ملگري څخه هېڅ غوښتنه نه شي کولای، ځکه چې ده هغه له خپل لوري څخه ورکړي، نه د ملگري له لوري څخه، خو د اصیل (مديون) څخه يې غوښتلای شي، ځکه چې د همدې په امر ضامن شوی دی.
- وړاندې له دې چې ضامن منل شوی مال نه وي ورکړی له مديون څخه يې نه شي غوښتلای، نو هر کله چې کفيل منل شوی شی داین ته ورکړ بيا يې له پوروري څخه غوښتلای شي.

په اوسني عصر کې په کفالت باندې د اجورې اخيستلو حکم:

- دا غوره ده چې د کفالت عقد پرته له کومې اجورې ترسره شي، بيا هم که چېرې پوروري څه اندازه مال د خيرات، ډالۍ او بخشش په نامه خپل کفيل ته ورکړي، گناه نه لري، ځکه چې دا د ده د هغې بڼگني په لړ کې ده، چې ضامن له ده سره کړې ده.
- که چېرې کفيل اجوره شرط کړي څه حکم لري؟

ځواب: د ضرورت او ټولنيز حاجت لپاره په کفالت باندې اجوره اخيستل روا ده، د دې لپاره چې د خلکو مصالحو يا بڼگنيو کې ځنډ رانه شي، لکه بهر ته د مزدورۍ يا درس لپاره تگ.

د اوسني عصر د مهمو تجارتي کفالتونو ډولونه:

۱. د درک ضامن کېدل:

هغه دا چې پلورونکي ته د پيسو ضمانت ورکړي او مشتري يا اخيستونکي ته د مبيعې تضمین ورکړي.

۲. د بازار ضمانت کېدل:

دا چې د بازار د تاجر د ټولو پورونو ضمانت وکړي، يعنې تاجر چې څه شيان په بازار کې رانيسي، د هغو د پيسو تضمین په غاړه واخلي.

۳. د وزن، گز او پيمانې ضامن کېدل:

دا چې دا تاجر يا دوکاندار چې د وزن، گز او پيمانې په هکله څه وايي، صحيح دي، د غلطۍ او درغلۍ يې زه ضامن يم.

ارزونه:

أ. لاندې پوښتنو ته ځواب وواياست:

۱. په کومو حالاتو کې کفالت بالمال او کفالت بالنفس پای مومي؟
 ۲. ایا کفیل د اصیل څخه غوښتنه کولای شي؟ د دې مسئلې شرطونه په لنډ ډول بیان کړئ.
 ۳. د اوسنۍ زمانې د تجارت اړوند د کفالت مهم ډولونه وواياست.
- ب. لاندې خالي ځایونه په مناسبو کلمو ډک کړئ:
۱. کفالت باید د..... په امر او اجازې سرته ورسېږي.
 ۲. د بازار ضمانت او تعهد عبارت دی له.....

کورنۍ دنده:



دلوست مهم ټکي په خپله ژبه په پنځو کرښو کې ولیکئ

حواله

زبير په بلال پنځوس زره افغانۍ پور لري، بلال احمد ته وايي: پنځوس زره افغانۍ زبير ته زما له درکه ورکړه، احمد وايي سمه ده. دې کار ته د فقهي په اصطلاح کې حواله ويل کېږي. دا عمل په څلورو عناصرو مشتمل دی چې د فقهي په علم کې هر يو خپل نوم لري. بلال ته محيل، زبير ته محال، احمد ته محال عليه او پور ته محال به وايي.

د حوالې تعريف:

حواله په لغت کې: نقلولو ته وايي.

او د فقهاوو په اصطلاح کې: د مديون له غاړې څخه د ذمې اخيستونکي غاړې ته د غوښتنې نقلولو ته حواله وايي.

دا د کفالې پر خلاف ده، ځکه په کفاله کې غوښتونکي په اصيل او کفيل دواړو حق لري او په هر يو چې برلاسی شي، خپل حق ورڅخه غوښتلی شي، مگر په حواله کې د محيل له غاړې څخه حق ساقطېږي. (۱)

د حوالې د روا والي دليل:

د پور حواله د نبي اکرم ﷺ په احاديثو او اجماع باندې روا شوې ده.

۱. رسول الله ﷺ فرمايي: (مَطْلُ الْغَنِيِّ ظُلْمٌ وَإِذَا أُتْبِعَ أَحَدُكُمْ عَلَى مَلِيٍّ فَلْيَتَّبِعْ) (۲)

ژباړه: غني چې د پور ورکولو توان ولري، د پور ځنډول يې ظلم دی، هر کله چې څوک غني ته حواله کړی شو، حواله دې ومنې.

۲. مسلمانانو د حوالې په جواز باندې اجماع کړې ده. (۳)

(۱) فتح القدیر د عنايي سره، ۵/ ۲۴۳، الدر المختار: ۴/ ۳۰۰

(۲) نصب الدایة، ۴/ ۵۹

(۳) فتح القدیر، ۵/ ۴۴۴

د حوالې حکم:

حواله په پورونو کې روا ده، خو په اعيانو کې جواز نه لري، ځکه چې دا د نقل او اړولو په معنا ده، حال دا چې دا کارونه په پورونو کې راتلای شي، نه په اعيانو کې، ځکه اعيان مشخص وي او کوم عين چې له يوه سره وي، هغه له بل سره نه وي، نو څوک نه شي کولی چې هغه عين حقدار ته ورکړي چې په بل لازم دی.

فعاليت: څو تنه زده کوونکي دې د حوالې مختلف موارد تمثيل کړي.

د حوالې اړوند ځينې اصطلاحات:

۱. مُحَيَّل: هغه کس ته ويل کيږي چې پور ورباندې وي.
۲. مُحَالَ: هغه کس ته وايي چې د حق خاوند وي.
۳. مُحَالَ عَلَيْهِ: هغه شخص دی چې د بل د پور ورکړه يې په ځان منلې وي.
۴. مُحَالَ يَه: هغه پور ته ويل کيږي چې بل کس ته حواله شوی وي.

د حوالې رکن:

په ځانگړو الفاظو سره ايجاب او قبول د حوالې رکن دی. ^(۱) ايجاب د حواله کوونکي له خوا او قبول د حواله اخيستونکي او حواله شوي له خوا.

د حوالې شرطونه:

الف: د صيغې (ايجاب او قبول) شرطونه:

۱. ايجاب او قبول بايد په يو مجلس کې وي.
۲. عقد بايد قطعي وي، هېڅ ډول خييار به پکې شرط شوی نه وي.

ب: د محيل يا حواله کوونکي شرطونه:

۱. حواله کوونکی بايد عاقل او بالغ وي.
۲. حواله کوونکی به په خوښۍ سره حواله ترسره کوي، په زور سره حواله صحيح نه ده.

ج: د محال يا د حق خاوند شرطونه:

۱. محال يا د حق خاوند به عاقل او بالغ وي.

(۱) الدر المختار، ۴ / ۳۰۱ او وروسته پاڼه

۲. محال عليه يا حواله شوی شخص به په حواله خوښ او راضي وي.

۳. حواله شوی شخص باید حواله د عقد په مجلس کې ومني.

د: د محال عليه شرطونه:

۱. د ده شرطونه کټ مټ د محال يا د حق د خاوند شرطونه دي.

ه: د محال به شرطونه:

۱. محال به يا حواله شوی مال باید پوروي، که چېرې پور نه وي، عين وي، په دې صورت

کې تسليمول د عين حواله نه، بلکې وکالت بلل کېږي. (۱)

د حوالې احکام:

۱. د حواله کوونکي خلاصېدل: کله چې حواله د مقابل لوري په منلو سره پای ته ورسېده،

حواله کوونکي براءت لاس ته راوړ او له پور څخه خلاص شو.

۲. د حق د خاوند د غوښتنې ثابتېدل، په هغه چا باندې چې دی ورته حواله شوی.

ارزونه:

أ. لاندې پوښتنو ته ځواب ووايست:

۱. حواله لغتاً او اصطلاحاً تعريف کړئ.

۲. حواله په کومو شيانو کې روا ده؟ په لنډ ډول يې بيان کړئ.

۳. د حوالې رکن ووايست.

۴. د حوالې کوونکي اړوند شرطونه بيان کړئ.

۵. د حوالې د اخيستونکي اړوند شرطونه ووايست.

ب. لاندې خالي ځايونه په مناسبو کلمو سره ډک کړئ:

۱. حواله په..... روا ده، نه په اجناسو کې.

۲. د حوالې په صيغه کې..... شرط دی او بايد د عقد مجلس کې را منع شي.

کورنۍ دنده:



حواله له کفالت څخه څه توپير لري؟ د دې موضوع په اړه پنځه کرښې وليکئ.

(۱) بدایع الصنایع، ج ۲، ص ۱۶

حواله ۲

په تېر درس کې مو حواله وپېژندله، په دې درس کې به د حوالې پای او د محال عليه رجوع په حواله کونکي باندې وپېژنو.

لومړۍ: د حوالې پای: حواله په لاندې شيانو پای مومي:

۱. د محیل او محال عليه له خوا د حوالې فسخه کول يا له منځه وړل: هر کله چې حواله فسخه يا له منځه ولاړه شي، محال بايد بېرته خپل شی له محیل څخه لاس ته راوړي.
۲. د محال عليه مړينه او يا مفلس کيدل: د محال عليه د مړينې او يا د مفلس کېدو په صورت کې حواله له منځه ځي او محال بايد خپل پور له محیل څخه وغواړي.
۳. د محال عليه ادا، يعنې کله چې محال عليه حق محال ته وسپاري.
۴. کله چې محال مړ شي او محال عليه يې وارث وگرځي، د حوالې مال به محال عليه له محیل څخه وغواړي.
۵. کله چې محال خپل حق محال عليه ته وبخښي او هغه يې ومني.
۶. کله چې محال خپل حق محال عليه ته خيرات ورکړي او هغه يې خيرات ومني.
۷. کله چې محال هغه چاته ابراء وکړي چې دا ورته حواله شوی او ورته ووايي چې زه له تا څخه هېڅ مطالبه نه لرم.^(۱)

فعاليت: څو تنه زده کونکي دې په انفرادي توگه د حوالې د يو يو شرط حکمت په هکله خپلو ملگرو ته معلومات ورکړي.

په محیل باندې د محال عليه رجوع:

دلته موږ په دوه شيانو خبرې کوو:

۱. د رجوع شرطونه.
۲. هغه څه چې په هغې باندې رجوع کېږي.

(۱) بدایع الصنایع، ۲/ ۱۸، فتح القدير، ۵/ ۴۴۷

لومړی: د رجوع شرطونه:

۱. حواله باید د محیل په امر ترسره شوې وي.
۲. حواله شوی مال باید محال ته ورکړل شوی وي او یا د محال له خوا محال علیه ته بېنل شوی وي او یا خیرات ورکړل شوی وي او ده ورسره منلی وي.
۳. محیل باید په محال علیه باندې هم مثل پور ونلري.

دویم: په څه به رجوع کیږي؟

محال علیه له محیل څخه د هغه څه غوښتنه کولای شي چې ده پرې حواله ورکړې وي، نه هغه شی چې محال ته ورکړل شوی وي، نو که چېرې محال علیه د پیسو پر ځای محال ته جنس ورکړي، له حواله کوونکي څخه به پیسې غواړي، نه جنس.

د حوالې په اړه مسایل:

لومړۍ مسأله:

۱. د حوالې په پای کې مو ولوستل چې حواله د محال علیه په له مینځه تگ سره پای مومي. دا له مینځه تگ د امام ابو حنیفه رحمه الله علیه په نظر په لاندې دوو شیانو صورت مومي:
 ۱. کله چې محال علیه مړ شي.
 ۲. کله چې محال علیه له حوالې څخه منکر او د قاضي له لوري قسم ورکړل شي، په داسې حال کې چې د حق خاوند هېڅ شاهدان ونه لري.
- د صاحبینو په نظر په دریم شي هم راتلای شي هغه دا چې:
- ۳: کله چې محال علیه په ژوندانه کې مفلس او قاضي د ده په افلاس پرېکړه وکړي.

دویمه مسأله:

که چېرې د حق خاوند د حوالې مال ترلاسه کړي او بیا له حواله کوونکي سره اختلاف پیدا کړي: حواله کوونکي ووايي: ستا په ما باندې هېڅ نشته، بلکه ته ما د قبض لپاره وکیل کړی وې، څه چې دې ترلاسه کړي، هغه زما دي.

د حق خاوند ووايي: نه داسې نه ده، بلکې تا ما ته د خپلو هغو زرو افغانیو پور ترلاسه کولو حواله راکړې، چې له دې سړي څخه یې ترلاسه کړه، دې صورت کې:

د حواله کوونکي خبره له قسم سره د باور وړ ده، ځکه چې مجال د پور ادعا کوي او حواله کوونکی منکر دی، بناءً د شاهدانو د نه لرلو په صورت کې د منکر خبره له لورې سره د قبول وړ ده.

سفتجه:

په حواله باندې د دا ډول پیسو استول جواز لري، هغه دا چې یو سړی چا ته یو اندازه مال د امانت په توگه په یو ښار کې ورکړي او بیا ترې په بل ښار کې تسلیم شي.^(۱)

ارزونه:

أ. لاندې پوښتنو ته ځواب وویاست:

۱. حواله په کومو شیانو پای ته رسېږي؟ په لنډ ډول یې بیان کړئ.

۲. د رجوع شرطونه وویاست.

ب. لاندې عبارات بشپړ کړئ:

۱. دامام ابوحنیفه (رح) په نظر د..... له مینځه تلو سره حواله پای مومي.

۲. کله چې د حق خاوند او حواله کوونکي تر منځ اختلاف منځ ته راشي،

د..... خبره په..... کولو سره د اعتبار وړ ده.

کورنۍ دنده:



د حوالې د گټو په اړه مختصره مقاله ولیکئ.

وکالت ۱

احمد په کابل کې اوسېږي، غواړي چې له هرات څخه یو موټر واخلي، د هغه ملگری محمود د هرات اوسیدونکی دی، هغه یې له خپلې خوا د موټر په اخیستلو کې وکیل ونيوه تر څو ده ته موټر واخلي.

د وکالت تعریف:

وکالت په لغت کې د ساتنې، سپارنې او اعتماد په معنی راغلی دی. او د فقهي په اصطلاح کې: په جائز او معلوم تصرف کې د ځان پر ځای د بل چا ټاکل وکالت بلل کېږي.^۱

د وکالت د روا والي دلیل:

وکالت په قرآن کریم، نبوي احادیثو او اجماع باندې روا شوی دی.

أ. قرآن کریم: الله تعالی فرمائي: **وَإِنْ خِفْتُمْ شِقَاقَ بَيْنِهِمَا فَأَبْعُثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا إِنْ يُرِيدَا إِصْلَاحًا يُوَفِّقِ اللَّهُ بَيْنَهُمَا إِنَّ اللَّهَ كَانَ عَلِيمًا خَبِيرًا** (النساء: ۳۵)

پدې آیت کریمه کې (حکمان) د بنځې او خاوند له لوري وکیلان دي.

ب. احادیث: رسول الله ﷺ حکیم بن حزام د قربانۍ له پاره د مال اخیستلو په خاطر وکیل کړی و، همدا راز یې عروة البارقي د پسه د اخیستلو له پاره وکیل نیولی و.^۲

ج. اجماع: د دې له پاره چې یو انسان نه شي کولای خپل ټول کارونه یواځې تر سره کړي، له دې امله د وکالت په روا والي باندې اجماع راغلی ده.^۳

– و گوره: بدائع الصنائع. ج: ۱. ص: ۱۹. ^۱

– د دې حدیث تخریج ابوداؤد او ترمذی کړی دی. ^۲

– و گوره: فتح القدیر: ج، ۲. ص، ۶. ^۳

فعالیت: یو شمېر زده کوونکي دې په انفرادي توگه د وکالت د شرطونو یو یو حکمت خپلو ملگرو ته بیان کړي.

د وکالت حکم:

وکالت په اصل کې یو مباح کار دی، خو ځینې وخت مستحب او مکروه هم راتلای شي، مگر په هغه صورت کې چې له موکل څخه ضرر دفع کوي بیا واجب دی.

د وکالت د روا والي حکمت:

داسې پېښې چې ځینې وخت یو انسان د ځینو کارونو له کولو څخه عاجز وي او دا کار بل څوک په ښه توگه کولای او مخ په وړاندې بېولای شي، له همدې ښېگڼې او حکمت له پاره وکالت روا شوی دی.

د وکالت ارکان:

د وکالت رکن ایجاب او قبول دی.

د وکالت اړوند ځینې اصطلاحات:

۱. موکل: هغه شخص دی چې په یو جایز او معلوم کار او تصرف کې د ځان پر ځای بل کس ته د کولو واک ورکوي.

۲. وکیل: هغه کس دی چې د موکل لخوا د ورکړل شوي واک په اساس دهغه له طرف یو کار ترسره کوي.

۳. موکل به: له هغه جایز او معلوم کار او تصرف څخه عبارت دی چې د موکل او وکیل تر منځ پرې اتفاق کېږي.

د وکالت شرطونه:

د وکالت ځینې شرطونه د وکیل، موکل او د وکالت د عقد په محل کې شرط دي.

أ. د وکیل شرطونه: وکیل څلور شرطونه لري:

۱. وکیل به عاقل وي، خو په عقد پوه شي، یعنې داسې چې بیعه یا پلورنه وپېژني.

۲. وکیل باید د عقد کولو قاصد وي، نه دا چې ټوکې او مسخرې کوي.

۳. وکیل باید معلوم او معین شخص وي، نه داسې چې دوو تنو ته ووايي، له تاسې څخه یو زما وکیل یاست، دا وکالت د جهالت له امله صحیح نه دی.

۴. وکیل به خپل موکل (هغه څوک چې دی یې وکیل نیسي) په کامله معنا پیژني یعنی، وصف او شهرت به یې ورته معلوم وي.

ب. د موکل شرطونه: موکل دوه شرطونه لري:

۱. هغه څوک چې وکیل نیسي (موکل) باید عاقل وي، نو د لیوني توکیل صحیح نه دی.

۲. موکل به د هغو تصرفاتو چې وکیل ورته نیسي، مالک وي.

ج. د عقد د محل یا موکل به شرطونه:

۱. هغه شیان او کارونه چې وکالت پرې ترسره کیږي، باید د مباحاتو څخه نه وي، نو د یو چا وکیل کول د معدنونو په راویستلو باندې روا نه دي.

۲. د عقد محل (موکل به) به د موکل ملکیت وي.

۳. موکل به له داسې ډلې څخه وي چې نیابت به مني، نو په بدني عباداتو لکه لمونځ باندې د یو چا وکیل کول روا نه دي.

د وکالت احکام:

د دې لپاره چې د وکالت احکام وپېژنو، باید ډولونه یې هم وپېژنو، نو د وکیلانو ډولونه دا دي:

۱. د خصومت وکیل: دا هغه وکیل دی چې د قاضي په وړاندې محاکمو کې د خپل موکل نیابت کوي، نوموړی پرته له قصاص او حدودو څخه په خپل موکل باندې د اقرار مالک دی، ځکه چې دا د مدعي د دعوي د ځواب، د حق روښانتیا او اثبات له پاره ټاکل شوی، نه د جنگ او جنجال په خاطر.

۲. د پور د اخیستلو له پاره وکیل: دا هغه وکیل دی چې د پور غوښتلو له پاره ټاکل کیږي.

۳. د اخیستلو او پلورلو له پاره وکیل: د هغه وکیل دی چې د موکل لخوا ورته د اخیستلو او پلورلو واک ورسپارل شوی وي.

لومړی: د خصومت د وکیل احکام:

۱. پرته له قصاص او حدودو څخه په نورو شیانو کې یواځې د اقرار واک لري.

۲. د قبض یا ترلاسه کولو واک ورسره نشته، ځکه یو څوک د لانجې گټلو له پاره امین گړځول کیږي، خو د مال په هکله معتمد نه وي.^(۱)

دویم: د هغه وکیل احکام چې د پور غوښتنې له پاره ټاکل شوی وي:

۱. د پور ترلاسه کولو واک نه لري، ځکه چې یواځې د غوښتلو له پاره ټاکل شوی دی.

۲. دا واک هم نه لري چې بل څوک د ځان پر ځای وټاکي.

— وگوره: فتح القدیر، ج: ۶. ص: ۹۷، المسبوط: ج: ۱۹، ص: ۱۹. ^۱

دریم: د پلورنې او اخیستنې د وکیل احکام:

دا وکیل به په خپلو کړنو کې آزاد او یا به یې تصرفات مقید وي، که چېرې یې تصرفات مقید وي، لاندې احکام لري:

۱. د هغه قیودو رعایت پرې لازم دی چې د موکل له لوري ورته ټاکل شوي دي.
 ۲. که چېرې د موکل له ټاکلو قیودو څخه مخالفت کوي بیا د موکل اجازې ته اړتیا لري.
- خو که چېرې د موکل لخوا په تصرفاتو او کړنو کې آزاد وي، نو احکام یې دا دي:
۱. اخیستنې او پلورنې به په هغه روپو کوي چې هغې وطن کې رایجې او چلند ولري.
 ۲. اخیستنې او پلورنې په مناسب ارزښت او قیمت ترسره کیږي.

ارزونه:

لاندې پوښتنې ځواب کړئ:

۱. وکالت په لغت او اصطلاح کې څه ته وايي؟
 ۲. د وکیل، موکل او د عقد محل څخه څه مقصد دی؟
 ۳. د وکیل په اړه شرطونه وویاست.
 ۴. د عقد د ځای شرطونه بیان کړئ.
 ۵. د خصومت وکیل اړوند احکام بیان کړئ.
- لاندې عبارتونه بشپړ کړئ:
۱. موکل دوه شرطونه لري:
 ۲. موکل باید.....
 ۳. په هغه څه کې چې وکیل په کې تصرف کوي، باید موکل د هغه..... وي.
 ۴. د خصومت وکیل: هغه وکیل دی چې د..... په وړاندې محاکمو کې د خپل..... نیابت کوي.

کورنۍ دنده:



د وکالت اړوند اصطلاحات په یادو زده کړئ او د وکالت په هکله په پنځو کرښو کې یوه مقاله ولیکئ.

وکالت ۲

د وکیلانو ډېروالی، د وکالت پای، د دې باب له ځینو اړوندو مسایلو سره

۱- د وکیلانو ډېروالی:

ډیر داسې پېښې چې له یو تن څخه ډیر اشخاص په تصرفاتو او شخړو کې وکالت کوي، نو پدې صورت کې به یو شخص دوه یا ډیر وکیلان لري.

الف: که چیرې یو تن ډیر وکیلان پداسې توگه سره ولري چې هر یو ته یې ځانگړی عقد یا کار سپارلی وي، دې صورت کې به هر یو خپل کار پرته د بل وکیل له مشورې څخه مخ په وړاندې وړي.

ب: که چیرې یو سړي د یو کار لپاره ډیر وکیلان نیولي وي، دې صورت کې هیڅ یو ځانته پرته د موکل له اجازې څخه ټاکلی کار نشي ترسره کولای، خو هغه کارونه کولای شي چې هغه مشورې ته اړتیا نلري، لکه د امانتونو سپارل او د پورونو پرې کول.

۲- د وکالت صفت:

الف: وکالت پرته له اجورې څخه:

مفت وکالت کول روا دي، خو پدې بیا عاقدین ملزم ندي، نو هر یو کولای شي چې دا عقد فسخه کړي.

ب: په اجورې باندې وکالت: دا وکالت په دوه صورتونو کې راتلای شي:

۱. دا چې د انعام بڼه ولري، یعنې چې په عقد کې وخت او کارونه ونه ټاکل شي، دې صورت کې جبري عقد ندی.

۲. خو که چیرې د اجورې بڼه ولري، یعنې چې وخت او کار پکې وټاکل شي، بیا ملزم دی ۱.

۳- د وکالت پای: وکالت په لاندې شیانو باندې پای ته رسیږي:

۱. کله چې موکل خپل وکیل گوبښه کړي، خو پدې شرط چې وکیل پرې خبر وي او د بل کس حق ورسره تړاو ونلري.

۲. کله چې موکل خپله د وکیل دنده ترسره کړي، ځکه چې دې وخت کې وکالت هیڅ گټه نه لري.

۱- وگوره: بدائع الصنائع: ۳۷/۶، الدر المختار: ۳۱۵/۷.

۳. کله چې د وکالت غرض ترسره شي، يعنې هغه تصرف اجرا شي د کوم لپاره چې وکیل نیول شوی دی.
۴. کله چې موکل یا وکیل خپل اهلیت په مړینه او یا دایمي لیونتوب سره د لاسه ورکړي.
۵. کله چې هغه عین له منځه ولاړ شي چې د هغې د تصرفاتو لپاره وکیل نیول شوی وي.
۶. د موکل له لاسه د موکل فیه وتل ۱.

فعالیت: وکالت له کفالت سره څه توپیر لري؟ په ډله ییزه او یا انفرادي توګه دغه موضوع روښانه کړئ.

د وکالت اړوند مسائل:

۱. داسې وکالت هم شته چې هیڅ حقوق نلري، لکه په چا پسې د تګ راتګ وکالت، پرته له ملازمت څخه هیڅ نلري.
۲. ځینې وکالتونه داسې دي چې حقوق یې وکیل ته راجع کېږي او بیا د نورو حقوق موکل ته راجع کېږي، بناءً:
- الف: هر هغه عقد چې موکل ته یې د نسبت اړتیا نه وي، ځان ته یې نسبت کول صحیح کېږي، بناءً حقوق یې عاقد ته راجع کېږي، لکه د پلورلو عقد، نو همدا وکیل به هغه چا ته، چې ورباندې یې شی پلورلی، مبیعه سپاري او پیسې به ترلاسه کوي.
- ب: که چیرې عقد داسې وي چې هغه د موکل نسبت ته اړتیا لري، د دې حقوق موکل ته راجع کېږي، لکه نکاح.
- ج: همدا راز که چیرې داسې عقود وي چې د هغې تمام په قبض او ترلاسه کولو سره راځي، لکه بخشش، قرض او داسې نور، د دې نسبت به هم موکل ته کوي او حقوق یې هم همده ته راجع کېږي.

د اخیستلو د وکالت ډولونه: دا وکالت په دوه ډوله دی:

- ۱- عام: هغه داسې چې موکل وکیل ته ووايي، څه چې دې خوښ وي، ما ته یې اخله یا څه چې ګورې، ما ته یې اخله.
- ۲- خاص: داسې چې موکل خپل وکیل ته ووايي: ما ته جامې یا کور او یا څارګۍ واخله.

۱- الدر المختار: ج ۷ ص ۳۹۳، المبسوط ۵۰/۱۹، بدائع الصنائع: ۳۸/۶، تکملة فتح القدير ۱۲۶/۶.

ارزونہ:

۱. ایا یوکس کولای شي خوتنه وکیلان ونیسی؟ بیان یې کړئ.
 ۲. په اجوره سره د وکالت یو مثال وواياست.
 ۳. کله وکالت پای مومي؟ درى موارد یې وواياست.
- لاندي عبارت بشپړ کړئ:
۱. پرته له اجورې وکالت..... دی، خو یو د عاقدینو کولای شي چې عقد..... کړي.
 - د وکیل د گوبنه کولو دوه شرطونه دي:
 ۲.
 ۳.

کورنی دنده:



د درس مهم مطالب په خپل عبارت په پنځو کرښو کې ولیکئ.

مضاربت

د مالونو له شرکتونو څخه یو ډول شرکت د مضاربت شرکت دی، هغه داسې چې پانگه د یو چا او کار ورباندې بل څوک کوي، دا شرکت له اجارې سره ورته والی لري، ځکه چې کارگر په مال کې د هومره گټې مستحق دی چې څومره کار یې په مال کې وي.

د مضاربت تعریف:

مضاربت په لغت کې د ضرب یا سفر په معنا دی، ځکه چې کارگر سفر ته اړتیا لري. او د فقهاوو په اصطلاح کې: هغه عقد دی چې مالک مال د تجارت لپاره بل چا ته پداسې ډول ورکړي چې گټه به دواړه د ټاکلي شرط سره سم وپشي. یا په بل عبارت، دا هغه شرکت دی چې مال د یو چا او تجارت ورباندې بل څوک کوي^(۱). مضاربت ته قراض هم ویل کېږي. د مضاربت روا والی: مضاربت په قران کریم، احادیثو او اجماع باندې ثابت دی.

قران کریم: الله جل جلاله فرمایي: «وَأَخْرُونَ يَصْرُبُونَ فِي الْأَرْضِ يَبْتَغُونَ مِنْ فَضْلِ اللَّهِ»
(د المزمّل سورت، ۲۰ آیت)

ژباړه: (... او نور په ځمکه کې گرځي د الله جل جلاله د فضل (حلال رزق) لټونه کوي. مضارب هم په ځمکه کې د الله جل جلاله د فضل لټونه کوي.

حدیث: د عبدالله ابن عباس رضي الله عنهما څخه روایت دی چې: ((حضرت عباس رضي الله عنه به چې کله د مضاربت لپاره چا ته مال ورکاوه، په مضارب باندې به یې دا شرط اېښودل چې زما مال سره به په بحر کې نه ځي، نه به خوړونو ته کوزېږي او نه به ورباندې ژوندی مال اخلي، که چیرې دې دا کارونه وکړل، تاوان به یې ته گالي، کله چې دا شرطونه رسول الله ﷺ ته ورسیدل، اجازه یې ورکړه^(۲).

اجماع: د صحابه کرامو رضوان الله عليهم اجمعينو له ټولگي څخه په روایت کې راځي چې دوی د یتیم مال په مضاربت ورکړی او لدې څخه هېڅ چا انکار ندی کړی^۳، بناءً دا اجماع شمیرل کېږي.

۱- وگوره: المبسوط ۱۸/۲۲.

۲- د دې تخریج طبراني په الاوسط کې کړی.

۳- وگوره: نصب الرأیة ۱۱۳/۴.

د مضاربت د روا والي حکمت:

د مضاربت د روا والي حکمت دا دی چې خلکو ته له مال څخه د گټې اخستلو لار برابره شي، یو له بل سره پداسې شکل مرسته وکړي چې یو د بل له تجربو څخه په استفادې ښه گټه لاسته راوړي او بالاخره یوې غوره نتیجې ته ورسېږي.

د مضاربت رکن:

د مضاربت رکن ایجاب او قبول دی، په هغو الفاظو باندې چې په مضاربت دلالت کوي.

د مضاربت ډولونه:

مضاربت په دوه ډوله دی، مطلق مضاربت او مقید مضاربت.

۱- مطلق مضاربت:

مطلق مضاربت هغه دی چې یو څوک بل چا ته خپل مال د مضاربت په نوم ورکړي او کار، د کار ځای، صفت او هغه کس چې ورسره معامله کوي، تعین نه کړي.

۲- مقید مضاربت:

هغه مضاربت دی چې یو څوک چا ته ټاکلې اندازه روپۍ د معین ښار، معین مال، معین وخت او یا یو خاص شخص سره د معاملې کولو لپاره ورکړي، یعنې دا روپۍ پدې شرط درکوم چې اخیستل او خرڅول به د فلاني سره کوي.^(۱)

د مضاربت حکم:

مضاربت یو غیر لازم عقد دی، برابره ده چې د کار له پیل څخه مخکې وي او که وروسته، بناءً هر یو له عاقدینو څخه یې له منځه وړلای شي، همدارنگه په میراث هم نه وړل کېږي.

د مضاربت شرطونه:

د مضاربت د صحت لپاره ځینې شرطونه په عاقدینو، راس المال (پانگه) او گټه کې بیل بیل شرط شوي دي.

د عاقدینو شرطونه:

عاقدین د مال له خاوند او مضارب څخه عبارت دي. د دوی شرطونه کټ مټ د وکیل شرطونه دي، چې موږ په وکالت کې ذکر کړل.

۱- بدائع الصنائع ۶/۷۸.

د پانگې شرطونه:

د مضاربت د راس المال (پانگې) شرطونه دا دي:

۱. د مضاربت پانگه بايد له چلیدونکو پیسو څخه وي.
۲. د مضاربت د پانگې اندازه بايد معلومه وي.
۳. د مضاربت پانگه به معینه او موجوده وي، پور به نه وي.
۴. د مضاربت پانگه به کاریگر (مضارب) ته سپارل کیږي.

د گټې شرطونه:

د گټې شرطونه په لاندې ډول دي:

۱. د گټې اندازه به څرگنده وي.
۲. گټه به تېته او پراگنده وي، یعنې په نیمایي، دریمه یا څلورمه به دواړه سره متفق شوي وي.

فعالیت: خو ته زده کوونکي دې د مضاربت مختلف شکونه تمثیل کړي

ارزونه:

لاندې شیان تعریف کړئ:

۱. مضاربت لغتاً او اصطلاحاً تعریف کړئ.
۲. مطلق او مقید مضاربت تعریف کړئ.
۳. د مضاربت حکم څه دی؟
۴. په مضاربت کې د راس مال شرطونه بیان کړئ.
۵. په مضاربت کې د گټې شرطونه ووايست.

کورنۍ دنده:

د مطلق او مقید مضاربت صورتونه په خپلو کتابچو کې ولیکئ.

مضاربت ۲

په تير درس کې مو مضاربت د ارکانو او شرايطو سره وپيژانده، په دې درس کې د مضاربت احکام او هغه شيان، چې مضاربت ورباندې پای مومي، وړاندې کوو. هر کله چې مضاربت د يو شرط د خلل له امله فاسد، شو مضارب د مناسبې مزدورۍ مستحق گڼل کېږي او په گټه کې نشي شريکيدای، نو که چيرې يو څوک چا ته ووايي: زما مال د بنکار لپاره واخله، څه چې دې بنکار کړل، د مضاربت په توگه زما او ستا تر منځ شريک دي، په دې صورت کې د مضارب لپاره د مضاربت په اساس هيڅ نشته، ځکه دا صحيح مضاربت ندی او نه ورباندې د صحيح مضاربت احکام پلي کېږي، بلکه دې سرې ته به مناسبه مزدوري ورکول کېږي، برابره ده چې نوموړي مضاربت گټه کړې وي او که نه، ځکه چې فاسد مضاربت د فاسدې اجارې غوندې دی.

د صحيح مضاربت احکام:

۱. مضارب (کاريگر) چې کومه پانگه په لاس کې لري، ورسره امانت ده او دی په خپله امين گڼل کېږي، ځکه چې ده دا مال د خپل مالک په اجازه قبض کړی دی.
۲. مضارب په اخیستنې او پلورنې کې وکیل گڼل کېږي، ځکه دی د هغه کار په اساس چې ده ترسره کړی دی، د مال د يوې برخې مالک وگرځيد.
۳. مضارب په مضاربت کې د خپلې برخې د گټې په اندازه شريک شميرل کېږي، ځکه دی د مال د ځينې برخې مالک وگرځيد د هغه کار په اساس چې ده ترسره کړی دی.
۴. کله چې په يو سبب د اسبابو سره مضاربت فاسد شو، اجاره گرځي او مضارب د مال د خاوند مزدور دی، نو مناسبه اجوره به ورکول کېږي.
۵. که چېرې مضارب د عقد ټاکلو له شرطونو څخه مخالفت وکړي، غاصب شميرل کېږي، ځکه ده د بل چا په ملکيت تيری کړی دی.
۶. د مضاربت تاوان د مال په خاوند دی، په هغه صورت کې چې گټه شتون ونلري، خو که چيرې له گټې څخه وروسته تاوان رامنځ ته شوی وي، دا تاوان به له گټې څخه ورکول کېږي.

فعالیت: زده کوونکي دې د فاسد مضاربت د مثالونو په هکله په خپلو منځو کې مباحثه وکړي.

د مضاربت پای: مضاربت په لاندې شیانو سره پای مومي:

۱. په فسحه او له منځه وړلو باندې مضاربت پای مومي.
۲. کله چې مضارب له تصرفاتو څخه منع شي، مضاربت پای ته رسیږي.
۳. کله چې یو له عاقدینو څخه، د مال خاوند یا مضارب مړ شي.
۴. کله چې یو له عاقدینو څخه لیونی شي.
۵. کله چې د مضاربت پانگه د مضارب په لاس کې له منځه ولاړه شي.

د مضاربت په هکله مسئلي:

۱. کله چې د مضارب لپاره پرته له تجارتي مال څخه گټه وټاکل شي، مضاربت جواز نلري.
۲. مضارب دا واک لري چې د مضاربت مال بل چا ته د دې لپاره ورکړي چې له بل بنسار څخه ورته سامان راوړي، پداسې حال کې چې اجوره یې ورسره نه وي منلې.
۳. مضارب دا واک نلري چې د مضاربت مال بل چا ته د مضاربت لپاره ورکړي او له چا سره شریک شي او نه یې له خپل او بل مال سره گډولای شي، خو که چیرې د مال خاوند ورته داسې ویلي وي چې کارونه پخپله خوښه کوه، بیا خپلواک دی.
۴. مضارب به خپل واجبي مصارف د مضاربت له مال څخه کوي، دوا او د علاج مصارف هم په واجبي نفقاتو کې شمیرل کیږي، ځکه د بدن اصلاح یې پدې باندې راځي او پرته له جوړ صحته هیڅ تجارت نشي کولای.
۵. که چیرې مضاربت گټه کړې وي، مصارف به له همدې څخه کیږي او که چیرې یې گټه نه وي کړې، بیا به له پانگې څخه حسابیږي، ځکه چې مصارف د مال له منځه تللي برخه ده.
۶. که چیرې د مضارب او د مال د خاوند تر منځ د مال د بیرته ورکړې په هکله اختلاف رامنځ ته شو، د مال د خاوند خبره د باور وړ ده.
۷. مضارب ته به تر هغه پورې گټه نه ورکول کیږي تر څو چې مال په پیسو بدل نشي او د مال خاوند ته یې نقدې تسلیم کړې نه وي.

ارزونہ:

الف: لاندې پوښتنو ته ځواب وواياست:

۱. په کومو حالاتو کې اجر مثل د مال په خاوند باندې لازميږي.
۲. د مضاربت اړوند ځينې احکام وواياست.
۳. د مضاربت عقد څه وخت له منځه ځي؟ په لنډ ډول يې بيان کړئ؟
۴. ايا مضارب کولای شي مضاربت مال بل چا ته په مضاربت ورکړي؟
۵. مضاربت کونکي د مضاربت اړوند مصارف له کوم ځای څخه پوره کوي؟ موضوع روښانه کړئ.

ب: لاندې خالي ځايونه په مناسبو کلمو ډک کړئ:

۱. هغه مهم حالات چې مضارب ورباندې د مناسبې مزدورۍ مستحق گرځي، عبارت دي له.....
۲. ستاسې په مقرر کتاب کې د صحيح مضاربت احکام عبارت دي له.....
۳. مضاربت پدې..... شيانو پای مومي.

کورنۍ دنده:



د لوست مهم مطالب په خپلو کتابچو کې وليکئ.

هېبه

هېبه ډالی او صدقې ته شامله ده، ځکه چې معنوي يې سره نږدې دي، که چيرې څوک څه شی کوم اړ سړي ته د الله جل جلاله د رضا په خاطر ورکړي، دا صدقه ده، خو که چيرې يې چا ته د دوستۍ له کبله ورکړي، بيا هديه ده، خو که دا يوه معنا هم پکې موجوده نه وي، بيا هېبه ده. د هېبې معنا:

هېبه په لغت کې ورکړې او تبرع ته وايي.^(۱) او د فقهاوو په اصطلاح کې هر هغه عقد او تړون، چې په ژوندانه کې پخپله خوښه پرته له کوم عوض څخه بل ته ملکیت ثابتوي، هېبه بلل کېږي.^(۲) د هېبې د روا والي دليل:

هېبه په قران کریم، احاديثو او اجماع باندې روا شوې ده. ۱. قران کریم: الله جل جلاله فرمايي: «فَإِنْ طِبْنَ لَكُمْ عَنْ شَيْءٍ مِنْهُ نَفْسًا فَكُلُوهُ هَنِيئًا مَرِيئًا» (سورة النساء، ۴ آيت) ژباړه: که چيرې تاسې ته خپلو بسخو د مهر څه برخه دروښتله، نو په خوښۍ سره يې وخورئ. ۲. سنت: نبي اکرم ﷺ فرمايي: «لَا تَحْقِرَنَّ إِحْدَاكُنَّ أَنْ تُهْدِيَ لِحَارْتِهَا وَلَوْ كِرَاعَ شَاةٍ مُحْرَقًا».^(۳) ژباړه: که يوه بسخه خپلې گاونډۍ ته په هديه کې د پسه يو بښنگری (سوم) ورکوي، هغه دې هم سپک نه گڼي.

۳. اجماع: د هېبې د ټولو ډولونو په استحباب اجماع شوې ده. د هېبې رکن: ايجاب او قبول له قبض سره د هېبې رکن دی.^(۴)

فعاليت: يو شمير زده کوونکي دې د هېبې څو صورتونه تمثيل کړي. د هېبې شرطونه: هېبه ځانگړې شرطونه لري، چې په لاندې ډول بيانېږي:

۱. هېبه کوونکي بايد د هېبې (بخشش) ورکولو اهليت ولري يعنې عاقل او بالغ وي.
۲. موهوب (بښل شوی شی) بايد د هېبې په وخت کې موجود وي.
۳. موهوب بايد ارزښتناک مال وي، نو د تنبیدلي اوبښ هېبه صحيح نده.
۴. موهوب بايد مملوک مال وي، نو د مباحاتو بښل صحيح ندي.
۵. موهوب بايد د هېبه کوونکي ملکیت وي، د بل چا د مال هېبه کول صحيح نه دي.

۱- لسان العرب ۱/۸۰۳.
 ۲- فتح القدير ۷/۱۱۳.
 ۳- مؤطا امام مالک (رح).
 ۴- الميسوط ۷۵/۱۲.

۶. موهوب مال باید جلا شوی او په امان کې وي، د تیت او خور شي هبه کول صحیح ندي.

۷. د موهوب مال قبض باید د واهب په اجازه ترسره شوی وي.

د قبض ډولونه:

د هبې قبض په دوه ډوله راتلای شي، چې یو ته اصالتاً او بل ته نیابتاً قبض ویل کیږي.

۱- اصالتاً قبض: هغه قبض دی چې یو سړی پخپله د ځان لپاره شی قبض کړي، د جواز

شرط یې یواځې عقل دی، بلوغ ورته شرط ندی، نو د لیوني قبض صحیح ندی.

۲- نیابتاً قبض: هغه قبض دی چې د ماشوم پر ځای د هغه ولي یې ترلاسه کړي، د جواز

شرط یې د ولایت موجودیت او سرپرستي ده.^(۱)

د هبې حکم:

د ملکیت ثبوت دی، د هغه چا لپاره چې هبه ورته شوې وي، پداسې توګه سره چې رجوع او

فسخه پکې راتلای شي، رسول الله ﷺ فرمایي: ((واهب بیرته خپل بښلی مال په هغه صورت

کې غوښتلای شي چې عوض یې نه وي اخیستی.))^(۲)

ارزونه:

الف: لاندې پوښتنې ځواب کړئ:

۱. هبه په لغت او اصطلاح کې څه ته وايي؟

۲. د هبې شرطونه بیان کړئ.

۳. قبض په څو لارو سرته رسیږي؟ واضح یې کړئ.

۴. د هبې حکم وواياست.

ب: لاندې خالي ځایونه په مناسبو کلمو ډک کړئ:

۱. هبه ورکوونکی باید د..... د..... اهلیت ولري.

۲. رسول الله ﷺ فرمایي: ((واهب خپل بښلی مال بیرته غوښتلای شي تر څو

چې..... نه وي اخیستی.))^(۳)

کورنۍ دنده:

دلوست مهم مطالب په خپلو کتابچو کې ولیکئ.

۱- بدائع الصنائع: ج ۵ ص ۱۲۶.

۲- نصب الرایه ۴/۱۲۵.

۳- نصب الرایه ۴/۱۲۵.

هېبه ۲

په تير درس کې مو د هېبې تعريف، شرايط او ارکان وپېژندل، اوس پدې هکله نوره څېړنه کوو او په هېبه باندې د رجوع موانع او خپلو اولادونو ته يې ورکړه او داسې نور بيانوو.

لومړی: په هېبه باندې د رجوع موانع:

احمد محمود ته غوا وېښله، وروسته له څه مودې بيرته پښیمانه شو، غواړي چې بيرته خپله غوا له د محمود څخه واخلي، ايا دا کار ورته روا دی او که نه؟

دا کار په خپل ذات کې روا دی، خو دا يو کمزوی عمل دی چې د انسان له شان سره مناسب نه دی، خو په ځينو صورتونو کې د موانعو له امله رجوع ورباندې روا نده.

پر هېبه باندې د رجوع موانع:

۱. کله چې د هېبې مالي عوض ورکړل شي:

يعنې واهب ته د هېبې مالي بدله ورکړي او واهب دا عوض قبض کړي، بيا خپل بېنېل شوی شی نشي غوښتلی.

۲. کله چې خپلوانو ته شی وېښل شي:

که چيرې يو څوک خپلو داسې خپلوانو ته، چې د ده له محارمو څخه وي، مال بخشش کړي، بيرته يې ورڅخه نشي غوښتلی، ځکه چې خپلوي معنوي عوض دی.

۳. کله چې بېنېل شوي شي کې زياتوالی وشي:

۴. يعنې بېنېل شوې غوا بچي وزېروي او يا ټوټه وي، وگنډل شي، بيا يې غوښتل روا ندي.

۵. کله چې موهوب له ملکيت څخه ووځي:

يعنې يا يې خرڅ کړي او يا يې بل چا ته بېنېلی وي، رجوع ورباندې نشي کولای.

۶. کله چې يو له عاقدينو څخه خپل ژوند له لاسه ورکړي.

۷. کله چې بېنېل شوی شی له منځه ولاړ شي.

۸. کله چې بڼځه خپل خاوند او يا خاوند خپلې بڼځې ته شی بخشش کړي، بيا يې هم نشي

غوښتلی.

دويم: اولاد ته ورکړه:

خپل اولاد ته په ورکړه کې مساوات مستحب دي او د روغتيا په حالت کې يو پر بل غوره کول مکروه دي.

له مستحب مساوات څخه مراد کوم ډول مساوات دی؟ پدې هکله فقهاء په دوو ډلو ويشل شوي دي:

۱- د امام ابو يوسف رحمه الله تعالى نظر:

د پلار لپاره دا مستحب ده چې په ورکړه کې د نارينه او بنځينه اولاد تر منځ مساوات مراعات کړي، د دې دليل د نبي اکرم ﷺ دا حديث دی چې فرمايي: ((تاسې په ورکړه کې د بچو تر منځ برابري مراعت کړئ، که زه چيرې غني وای، ما به بنځينه اولاد ته له نارينه وو څخه ډير څه ورکړي وای.))^(۱)

۲- د امام محمد رحمه الله تعالى نظر:

امام محمد رحمه الله تعالى وايي: پلار ته پکار ده چې د اولادونو تر منځ په ژوند کې هغه ویش وکړي، چې الله تعالى په ميراث کې کړی، يعنې په ژوند کې دې هم نارينه اولاد ته د بنځينه اولاد په پرتله دوه چنده ورکوي، ځکه دا ویش الله جل جلاله کړی دی.

فعاليت: خو تنه زده کوونکي دې په ډله ييزه او يا انفرادي توگه د هبې د يو يو شرط د حکمت په اړه خپلو ملگرو ته معلومات ورکړي.

دریم: په ورکړه کې مساوات او برابروالی:

په ورکړه کې د اولادونو تر منځ د برابری او مساوات خيال ساتل واجب ندي، بلکې يو مستحب عمل دی، نو که چيرې يو څوک ځينو اولادونو ته په نورو باندې زياتوالی کوي، صحيح دی، سره له کراهيته، خو هغه احاديث چې په برابروالي باندې امر کوي، په استحباب محمول دي.

خلورم: مور او پلار ته ورکړه:

مور او پلار ته په ورکړه کې د مساوات او برابری خيال ساتل سنت دي، خو ځينې وختونه د مور غوره والی په پلار باندې په زياته ورکړه او عزت کولو سره جواز لري، نظر په هغه احاديثو چې پدې هکله راغلي دي.

۱- قال عليه السلام: ((سوا بين اولادکم في العطية ولو کنت مؤثراً لاثرت النساء علی الرجال)) مجمع الزوائد ۱۵۳/۳.

پنځم: ورونو او خویندو ته ورکړه:

په هېو او بخششونو کې د ورونو او خویندو تر منځ تعادل ساتل مستحب دي، په هغه صورت کې چې په اړتیاوو کې سره برابر وي، خو د مشر خاص کول په څه زیات شي جواز لري، رسول الله ﷺ فرمایي: ((مشر ورو د پلار ځای لري)).^(۱)

د هېې په هکله مسئلې:

۱. که چیرې یو څوک چا ته داسې غوا چې گپه کې یې بچي وي، پرته له بچي هبه کړي، روا ندي، ځکه دا داسې هبه ده چې په بل شي سره مشغوله او بنده ده.
۲. که چیرې څوک چا ته داسې شي چې ویشل شوی او بیل شوی وي، ویني، حال دا چې د قبض او ترلاسه کولو اجازه ورنکړي، خو که د واهب په وړاندې قبض او ترلاسه شي روا دي.
۳. په هبه باندې رجوع صحیح نده، خو په خوښه یا د قاضي په پریکړه صحیح ده، ځکه چې وروسته له تمامیدو څخه رجوع فسخه گڼل کیږي.

ارزونه:

- أ. لاندې پوښتنې ځواب کړئ:
۱. د هېې د بیرته غوښتنې موانع بیان کړئ.
 ۲. په کومو حالاتو کې مور او پلار ته د اولاد ترمنځ توپیر کول روا دي؟
 ۳. ایا ځوی کولای شي چې د مور او پلار او یا له خپلوان څخه هغه تحفه چې ورکړې وه، بیرته واخلي؟
- ب لاندې عبارات بشپړ کړئ:
۱. که چیرې څوک چا ته غوا پرته له هغه بچي، چې گپه کې یې دی، هبه کړي.....
 ۲. د هېې د بیرته اخیستلو غوښتنه صحیح نده، خو په..... او یا د..... په پري کړه صحیح ده.

کورنۍ دنده:



د لوست مهم مطالب په خپلو کتابچو کې ولیکئ او خپلې کورنۍ ته دغه لوست ولولئ.

^۱ - بیهقي او طبراني روایت کړی دی.

وديعت (امانت)

احمد زید ته وايي: دا راډيو واخله، ما ته يې وساته او يا دا له تا سره امانت شوه. دې عمل ته وديعت وايي.

د وديعي معنا:

وديعه د (و، د، ع) له تورو څخه اخېستل شوې چې په لغت کې ترک او پريښودلو ته وايي، يعنې له بل چا سره د ساتنې پخاطر د يو شي اېښودلو ته وديعه وايي. او د فقهاوو په اصطلاح کې:

صريحاً او يا دلالتاً په خپل مال باندې د بل چا مسلطول، د حفاظت او ساتنې لپاره، وديعه بلل کيږي.^(۱)

اصطلاحات:

مُودِع: د دال په زير سره، امانت ورکونکي ته وايي

مُودِع: د دال په زور باندي امانت اخستونکي ته وايي.

د امانت د روا والي دليل:

ايداع يا امانت اېښودل په قران کریم او احاديثو باندې روا شوي دي. لومړی قران کریم: الله جل جلاله فرمايي: «إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا» (النساء، ۸) الله جل جلاله تاسې ته امر کوي چې امانتونه هغه چا ته وسپارئ چې اهليت يې لري.

دويم حديث:

نبي اکرم ﷺ فرمايي: «أَدِّ الْأَمَانَةَ إِلَىٰ مَنْ ائْتَمَنَكَ وَلَا تَخُنْ مَنْ خَانَكَ»^(۲) ژباړه: چا چې امين گڼلی يې، هغه ته خپل امانت وسپاره او له هغه چا سره خيانت مه کوه چې له تا سره يې خيانت کړی دی.

د امانت يا وديعت رکن:

د وديعت رکن ايجاب او قبول دی.

د وديعت په عاقدينو کې يواځې عقل شرط دی او بلوغ ته اړتيا نه ليدل کيږي.

۱- حاشيه ابن عابدين ۵۱۵/۴.

۲- ابو داود او ترمذي روايت کړی دی.

فعالیت: یو شمېر زده کوونکي دې د ودېعت صورت په ټولگي کې تمثيل کړي.

د امانت حکم: په لازمي او حتمي ډول مالک ته د شي ساتل د امانت حکم دی.

د امانت د ساتلو ليارې:

هغه څوک چې امانت ورسره ايښودل شوی دی، د امانت په ساتلو داسې مکلف دی لکه څنگه چې خپل مال ساتي او په هغه چا به يې ساتي چې د ده په عيال کې شامل وي او پده يې نفقه لازمه وي، لکه د ده بنځه، زوی او مزدور يې.

ايا ودیعه تاوان لري او که څنگه؟

له چا څخه د ساتنې لپاره د امانت اخیستل د ثواب کار دی، خو د دې مال ساتنه به د خپل مال په څېر کوي او د ده له تقصیر څخه پرته د مال د تلف په صورت کې په ده باندې تاوان نه لازميږي، ځکه نبي اکرم ﷺ فرمایي: «په هغه چا باندې، چې امانت ورسره ايښودل شوی، تاوان نشته، خو په هغه صورت کې چې خیانت يې کړی وي، بيا به تاوان ورکوي»^۱

فعالیت: څو تنه زده کوونکي دې په انفرادي توگه د ودیعت د هر شرط د حکمت په هکله

خپلو ملگرو ته معلومات ورکړي.

د امانت د تاوانیدو حالات:

په لاندې حالاتو کې د امانت تاوان ورکول لازميږي:

۱. هغه څوک چې امانت ورسره ايښودل شوی، د امانت ساتل پرېږدي.
۲. کله چې مؤتمن امانت له هغه چا سره کېږدي چې هغه د ده په عيال کې نه وي او يا يې هغه چا ته ورکړي چې دی ورباندې خپل مال عادتاً نه ساتي.
۳. کله چې د امانت مال هغه څوک استعمال کړي چې ورسره ايښودل شوی، يعنې امانت استعمال کړي او گټه ترېنه واخلي.
۴. کله چې له امانت څخه منکر شي.
۵. کله چې امانت له خپل مال سره گډ کړي.
۶. کله چې مودع د مودع د ساتنې له شرايطو څخه مخالفت وکړي، يعنې د هغه د ټاکلو شرايطو لاندې يې ونه ساتي.

امانت په لاندې حالاتو کې پای مومي:

^۱ - بیهقي او دار قطني روايت کړی دی.

۱. کله چې امانت مال بیرته خپل خاوند ته ورکړي.
۲. کله چې یو له عاقدینو څخه خپل ژوند یا اهلیت له لاسه ورکړي.
۳. کله چې د امانت مال مالک بل څوک وگرځي، یعنې ملکیت یې انتقال ومومي.

د امانت اړوند مسائل:

۱. کله چې د امانت ساتونکي او امانت ورکوونکي تر منځ اختلاف څرگند شي، امانت ساتونکی ووايي: ستا امانت ما سره له منځه ولاړ او یا ما درکړ، حال دا چې امانت ورکوونکی ووايي: نه داسې نده، نو د هغه چا خبره د باور وړ ده چې امانت ورسره ایښودل شوی دی، ځکه چې په ساتنه باندې امین گڼل شوی دې.
۲. که چیرې دوه تنه له یو سړي سره څه شی امانت کيږدي او دواړه ولاړ شي، وروسته یو راشي او خپله برخه وغواړي، ده ته به تر هغه چې بل ملگری یې نه وي حاضر شوی، خپله حصه نه ورکول کيږي. ۱.

ارزونه:

- أ. لاندې شیان بیان کړئ:
 - ۱- ودیعه یا امانت لغتاً او اصطلاحاً تعریف کړئ.
 - ۲- امانت باید څرنگه وساتل شي؟
 - ۳- د امانت ساتونکی په کومو حالاتو کې ضامن گڼل کيږي؟
 - ۴- په کومو حالاتو کې امانت پای مومي؟
 - ۵- که چیرې د امانت خاوند او هغه ساتونکي ترمنځ اختلاف پیدا شي، نو د کوم یو خبره د اعتبار وړده؟ واضح یې کړئ.
- ب- لاندې خالي ځایونه په مناسبو کلمو ډک کړئ:
 ۱. موډع ته..... هم ویل کيږي، او همدارنگه موډع ته..... ویل کيږي.
 ۲. د امانت ساتونکی ضامن نه وي، په هغه حالت کې چې.....

کورنۍ دنده:



د خلکو د امانتونو کینښودل او د هغو د ساتلو د گټو تر عنوان لاندې په پنځو کرښو کې یوه مقاله ولیکئ.

مدینې منورې ته د نبی کریم ﷺ هجرت

له هجرت څخه مخکې:

کله چې د مدینې منورې مشرانو له نبی کریم ﷺ سره د عقبې دویم بیعت وکړ او قریش لدې بیعت څخه خیر شول، نو د مکې د مشرکینو ضرر رسول لاپسې زیات شول، ځکه دوی پوهېدل چې له مسلمانانو سره د مدینې منورې د اوس او خزر ج قبیلو مرسته د مسلمانانو د قوت لامل گرځي.

پدې وخت کې مسلمانان نبی کریم ﷺ ته راغلل او له هغه څخه یې مدینې منورې ته د تللو اجازه وغوښتله، نبی کریم ﷺ مدینې منورې ته د هجرت اجازه ورکړه او مسلمانانو مدینې منورې ته په پټه توگه هجرت پیل کړ.

د هجرت په اړه د ابوبکر صدیق رضی الله عنه غوښتنه:

ابو بکر صدیق رضی الله عنه هم نبی کریم ﷺ ته تشریف یووړ او مدینې منورې ته یې د هجرت اجازه ورڅخه وغوښته، خو نبی کریم ﷺ ورته وویل: یو څه وخت دې انتظار وباسي، امکان شته چې الله تعالی ورته ملگری پیدا کړي.

د دې خبرې په اورېدو سره ابوبکر صدیق رضی الله عنه ډېر خوښ شو او د سفر لپاره په تیاری نیولو بوخت شو، دوه قوې اوسان یې تیار کړل.

د مکې د مشرکینو د مشرانو دسیسه:

د قریشو مشرانو دا خبره حس کړه چې نبی کریم ﷺ مدینې منورې ته هجرت کوي او کله چې نبی کریم ﷺ مدینې منورې ته هجرت وکړي، نو شونې ده چې مسلمانان به د عزت او قدرت خاوندان شي، چې دا به د دوی لپاره لوی خطر وي، لدې امله دوی په دار الندوة کې را ټول شول، چې پدې وخت کې ابلیس هم د نجد د خلکو په جامه کې دې مجلس ته ورغی او جلسه پیل شوه.

یوه وویل: پرېږدئ چې محمد له مکې څخه بهر شي او مور یې له شر څخه په آرام شو.

ابلیس وویل: دا خبره سمه نده، ځکه هغه کولای شي چې په خپل ځان خلک راټول کړي او په راتلونکي کې ستاسو لپاره ډېرې ستونزې پیدا کړي.

بل وویل: هغه بندي کوو تر هغه چې مړ شي.

ابلیس وویل: دا هم سمه خبره نده، ځکه چې ملگري یې خبرې او هغه له مور څخه خلاصوي.

ابو جهل وویل: له هرې قبیلې څخه یو تکړه ځوان ټاکو او هر یوه ته تېره توره ورکوو، تر څو ټول په یو ځای په محمد باندې حمله وکړي او هغه په یو وژونکي گوزار سره ووژني، چې پدې صورت کې به د محمد قبیله (عبد مناف) ونشي کولای له ټولو عربو سره جنگ وکړي، نو په پای کې به اړ شي چې د دیت اخیستلو ته غاړه کېږدي.

ابلیس وویل: همدا معقوله خبره ده.

پدې ترتیب ټول له ابلیس او ابو جهل سره پدې نظر کې سره شریک شول او ټول اتفاق ته ورسېدل.


لدې توطئې څخه د نبی کریم ﷺ خبرېدل: پدې وخت کې جبرئیل امین نبی کریم ﷺ ته راغی او ورته وپې ویل چې: د هجرت تیاری ونیسه او نن شپه په خپله بستره کې مه ویده کېږه، هماغه و چې نبی کریم ﷺ د هجرت تیاری ونيو.

حضرت علي رضي الله عنه ته دنده سپارل: څرنگه چې له نبی کریم ﷺ سره د مکې د خلکو ډېر امانتونه موجود وو او هغه ﷺ نه غوښتل چې دا امانتونه ضایع شي او همدارنگه د دې لپاره چې ابو جهل او ملگري یې دا گومان وکړي چې نبی کریم ﷺ تر اوسه پورې په خپل کور کې دی، نو حضرت علي رضي الله عنه ته یې وظیفه و سپارله چې د ده په کور کې پاتې شي، څو خلکو ته یې خپل امانتونه و سپاري او د قریشو توطئه جوړوونکي مصروف وساتي او ورته یې لارښوونه وکړه چې هوښیار او خپل حال ته متوجه واوسي، همدارنگه دا ډاډ یې هم ورکړ چې کفار ده ته هېڅ ضرر نشي رسولای، ځکه نبی کریم ﷺ خبر درلود چې قریشو یوازې د هغه ﷺ د قتل دسیسه جوړه کړې ده او د نورو د قتل او ضرر له پاره هېڅ تصمیم نه لري.


له خپل کور څخه د نبی کریم ﷺ وتل: نبی کریم ﷺ د بعثت په څوارلسم کال د صفرې د میاشتې په اووه ویشتمه نېټه له خپل کور څخه ووت، په خپل لاس کې یې یو موتی خاورې واخیستې، هغه یې د مشرکانو په سرونو و شیندلې او د کفارو د صفونو له منځه پداسې حال کې تېر شو چې د یس سورت یې تلاوت کاوه. څه وخت وروسته دوی متوجه شول چې د هغوی د هر یوه په سر خاورې پرتې دي، یوه وویل: محمد له کور څخه وتلی دی.

کفار وارخطا شول، کله چې دوی کور ته ننوتل نو ویې لیدل چې نبي کریم ﷺ په خپله بستره کې نشته او پر ځای یې حضرت علي رضی الله عنه پیدا کړ.

د ثور غار ته ورتگ: مشرکینو د نبي کریم ﷺ د پیدا کولو په منظور هر لوري ته کوبښونه پیل کړل، خو نبي کریم ﷺ پدې توانېدلی و چې د ابوبکر صدیق رضی الله عنه په ملگرتیا سره د ثور غره ته (چې د مکې مکرمې په جنوب ختیځ خوا کې موقعیت لري) ولاړ شي او هلته په یوه غار کې پناه واخلي.



د ثور په غار کې د نبي کریم ﷺ پاتې کېدل:



نبي کریم ﷺ له ابوبکر صدیق رضي الله عنه سره د ثور په غار کې درې ورځې پاتې شو او پدې درېيو ورځو کې هره شپه د ابوبکر صدیق رضي الله عنه د زوی عبدالله په واسطه د مکې د خلکو له احوال څخه خبرېدل او عامر بن فهیره به (چې د ابوبکر صدیق رضي الله عنه غلام و) هره ورځ خپل پسونه د څرولو له پاره دې ځای ته راوستل او کله به چې دوی دواړو د هغو له شیدو څخه استفاده وکړه نو د شپې په تیاره کې به بېرته مکې ته راستنېده.

نبي کریم ﷺ دا درک کړې وه چې د مکې مشرکین به له ټولو څخه مخکې د مدینې منورې لاره (چې د مکې مکرمې شمال لور ته موقعیت لري) ډېره وڅاري او تر خپل نظر لاندې به یې ونیسي، نو لدې امله یې د مکې مکرمې جنوب لوری، چې په تمامه معنی معکوس او بې گومانه وه غوره کړه. له دريو ورځو وروسته د عبدالله بن اریقط په ملگرتیا د مدینې منورې په لوري وخوځېدل او له آتو شپو ورځو تېرولو وروسته مدینې منورې ته ورسېدل.

د جایزې او انعام ټاکل: قریش چې د خپلې دسیسې د ناکامېدلو له امله پرېشانه شوي وو، د اضطراري کېناستلو په پای کې یې تصمیم ونیوه چې د هغوی د نیولو له پاره له هرې ممکنې وسیلې څخه کار واخلي، نو لدې امله یې سره لدې چې د مکې مکرمې څخه د وتلو ټولې لارې یې تړلې وې، داسې اعلان وکړ: هر هغه چا چې دوی دواړه یې مور ته په لاس راکړل، سل (۱۰۰) اوبشان به انعام ورکړو.

د سراقه بن مالک هڅه: د دې اعلان له امله سراقه بن مالک (چې په هغه وخت کې مشرک و) د هغو خلکو له جملې څخه و چې په هر لوري يې کونښن کولو تر څو د نبي کریم ﷺ کوم اثر پيدا کړي او د دغې لويې جايړې وړ وگرځي.

په ځمکه کې د سراقه بن مالک د آس پښې خښېدل: سراقه وکولای شو چې نبي کریم ﷺ وويني، خو کله يې چې کونښن وکړ څو خپل ځان نبي کریم ﷺ ته نږدې کړي، نو د آس پښې يې دوه ځلې په ځمکه کې ننوتلې، سراقه پدې متيقن شو چې الله تعالی د خپل پيغمبر حفاظت کوي او دی هېڅکله نه شي کولای چې هغه ته ضرر ورسوي، نو هماغه و چې سراقه وعده وکړه چې دی به د نبي کریم ﷺ په اړه هېچا ته څه نه وايي او پدې ترتيب سره سراقه مکې ته وگرځېد.

فعاليت: لاندینيو کسانو د نبي کریم ﷺ په هجرت کې څه رول لوبولی دی؟:

ابوبکر، ابو جهل، حضرت علي،

سراقه بن مالک، عامر بن فهیره، عبد الله بن اريقط.

زده کوونکي دې پدې فعاليت کې په انفرادي او ډله یيزه توگه برخه واخلي.

د لوست گټې:

۱. سره لدې چې مسلمانان د الله تعالی په مرسته يقين لري، خو بيا هم بايد د کارونو په سرته رسولو کې پلان، احتياطي تدابير او اسباب په پام کې ولري.
۲. د امانتونو سپارل خپلو خاوندانو ته اسلامي فريضه ده، آن تر دې چې په اضطراري حالاتو کې هم بايد ورته پام وشي.
۳. د نبي کریم ﷺ په وړاندې د حضرت ابوبکر صديق او حضرت علي رضی الله تعالی عنهما د مقام او منزلت لوړوالی او د پيغمبر ﷺ په هجرت کې د دوی رول.
۴. د پيغمبر ﷺ په وړاندې د ابو جهل او د هغه د ملگرو بدې.
۵. د الله تعالی لخوا د خپل پيغمبر حفاظت او ساتنه.

فعالیت: نورې هغه گټې چې له لوست څخه تر لاسه کېږي، بیان کړئ.

ارزونه:

- أ. لاندینیو پوښتنو ته ځواب وویاست:
 ۱. د دې لوست عمده ټکي په ګوته کړئ.
 ۲. نبي کریم ﷺ په کوم تاریخ خپل کور پرېښود؟
 ۳. ولې نبي کریم ﷺ د خپل هجرت مسیر د ثور د غار په لوري و ټاکه؟
 ۴. د مکې د مشرانو په جلسه کې کومې خبرې وشوې؟
- ب. لاندې خالي ځایونه په مناسبو کلمو ډک کړئ:
- () هغه شپون و چې نبي کریم ﷺ او ابو بکر صدیق رضی الله عنهما د ثور په غار کې د هغه له پسونو څخه ګټه پورته کوله.
- ابلیس د پیغمبر صلی الله د وژلو په اړه د () نظر تایید کړ.
- پیغمبر ﷺ د () نېټه د مدینې منورې په لور د هجرت په نیت له خپل کور څخه ووت.
- مدینې منورې ته د پیغمبر ﷺ او ابوبکر صدیق رضی الله عنهما د هجرت د لارې لارښوونه () په غار په درلوده.

کورنۍ دنده:



پورتنی لوست په لنډه توګه په خپلو تعبیرونو سره په خپلو کتابچو کې ولیکئ!
د لاندې اشخاصو نومونه په صحیح او مکمله توګه پنځه ځلې په خپلو کتابچو کې ولیکئ!
() صدیق، () ابن فهیره، () ابن اریقط، () ابن مالک
د لاندینیو کسانو په اړه یوه یوه مناسبه جمله ولیکئ! ابوبکر صدیق، حضرت علي، سراقه بن مالک، عامر بن فهیره، عبد الله بن اریقط، ابو جهل او ابلیس.

مدینې منورې ته د نبي کریم ﷺ رسېدل

د مدینې منورې لومړي کلي (قبا) ته د نبي کریم ﷺ رسېدل:

کله چې د مدینې منورې مسلمانانو د نبي کریم ﷺ د هجرت او له مکې مکرمې څخه د هغه نبي کریم ﷺ د وتلو خبر واورېد، نو هره ورځ به د نبتو ته وتل او د نبي کریم صلی الله د راتگ له پاره به سترگې په لاره وو، د نیمې ورځې له گرمۍ څخه وروسته به بېرته خپلو کورونو ته ستنېدل، بالاخره د دوشنبې په ورځ چې د ربیع الاول د میاشتې اتمه نېټه او د بعثت خوارلسم کال و، له انتظار وروسته بېرته خپلو کورونو ته راوگرځېدل، نو پدې وخت کې یو تن یهودي چې د خرما په ونه کې و، ناڅاپه یې سترگې په نبي کریم ﷺ او د ده په خواړه ملگري ابوبکر صدیق رضی الله عنه ولگېدې، په ناڅاپي توگه یې په لوړ اواز وویل: ای د عربو ټولیه! دغه دی ستاسې هغه لارښود چې تاسو یې د راتگ انتظار کوئ او لیدلو ته یې تړي او لېواله یاستئ.

مسلمانان چې د نبي کریم ﷺ په رارسېدلو ډېر خوشحاله شول، د تکبیر په ویلو سره د نبي کریم ﷺ مخې ته ورغلل او د پیغمبر په صفت سره یې هغه ته هرکلی ووايه.

قبا:

قبا د مدینې منورې لومړی هغه کلی دی چې د مدینې منورې جنوب لور ته د مکې مکرمې په لار کې پروت دی، کله چې نبي کریم ﷺ قبا ته ورسېد، نو لومړی هغه څوک، چې د نبي کریم ﷺ د مېلمستیا شرف یې په برخه شو، کلثوم بن هدم وه.


رسول الله ﷺ په قبا کې د خپل څلور ورځني اقامت په ترڅ کې تر ټولو مخکې د قبا په نوم د هغه مسجد بنسټ کېښود، چې په قرآن کریم کې ورڅخه د تقوی د مسجد په نامه یادونه شوې ده او په هغه کې یې لمونځ ادا کول پیل کړل.



د حضرت علي عليه السلام رسېدل:

حضرت علي رضی الله تعالی عنه چې کله له پیغمبر صلی الله علیه و آله د لارښوونو سره سم د خلكو امانتونه دوی ته وسپارل، نو د مدینې منورې په لور یې حرکت وکړ او پیغمبر صلی الله علیه و آله په قباء کې و چې حضرت علي عليه السلام ورورسېدل.

له قباء څخه د مدینې منورې په لور:



په پنځمه ورځ (چې د جمعې مبارکه ورځ وه) نبي کریم صلی الله علیه و آله د بني نجار خلک، چې د ده له ماماگانو څخه وو، راوبلل، هغوی هم د خپل اخلاص له مخې، چې له نبي کریم صلی الله علیه و آله سره یې درلود، ټول له خپلو تورو سره د نبي کریم صلی الله علیه و آله په خدمت کې حاضر شول، نبي کریم صلی الله علیه و آله د بني نجار د خلکو په ملګرتیا د مدینې منورې مرکز ته حرکت وکړ او د جمعې مبارکې ورځې د لمانځه د وخت په رارسېدلو سره یې د بني سالم بن عوف په منطقه کې د جمعې لمونځ ادا کړ.



مدینې منورې ته داخلېدل: په همدغه ورځ د جمعي د لمانځه له ادا کولو څخه وروسته پیغمبر اکرم ﷺ د یثرب ښارگوټي ته ننوت، چې لدې ورځې وروسته په مدینه الرسول او یا مدینه منوره سره ونومول شو، (مدینه په عربي ژبه کې د ښار په معنی ده، یعنې د پیغمبر ښار او یا نوراني ښار). مدینې ته د نبي کریم ﷺ په رسېدلو د مدینې منورې د کلیو خلک ډېر زیات خوښ او خوشحاله شول، خلکو خپله خوشحالي په مختلفو ډولونو ښکاره کوله، د انصارو وږو او کوچنیو نجونو په ډېره خوښۍ او خوشحالی سره دغه بیتونه د هرکلي د ترانې په توګه پیغمبر ﷺ ته وړاندې کول:

من ثنات الوداع	طلع البدر علينا
ما دعا الله داع	وجب الشکر علينا
جئت بالامر المطاع	ايها المبعوث فينا

ژباړه:

د وداع (په مدینه منوره کې د یو کلي نوم دی) له څوکو نه پر مور باندې د څوارلسمې سپوږمۍ راوختله پر مور باندې شکر واجب دی تر هغې چې د الله لوري ته یو دعوتګر دعوت (بلنه) کوي.

ای مور ته راتلونکيه! تا له ځان سره داسې حکم راوړی دی چې منل او اطاعت یې فرض دی.

د انصارو د خلکو هیلې:

سره لدې چې د انصارو خلک شتمن او بډای نه وو، خو د هغه ایماني احساس له مخې، چې دوی درلود هر یوه یې غوښتل چې نبي کریم ﷺ د هغه کور ته تشریف یوسي، د نبي کریم ﷺ د اوبن پړی به یې نیولو او ویل به یې: پر ما احسان وکړه، زه په خدمت کې یم، خو رسول اکرم ﷺ فرمایل: د اوبن لاره خوشې کړئ! هغه خپل ځای پېژني. تر هغه چې اوبنه د ابو ایوب انصاري د کور مخې ته ګونډه شوه او پیغمبر ﷺ ورڅخه رابښکته شو او له هغه څخه وروسته یې د ابو ایوب انصاري په کور کې استوګنه غوره کړه.

په مدینه منوره کې د نبوي مسجد جوړول:



په مدینه منوره کې تر ټولو لومړی کار، چې نبي کریم ﷺ تر سره کړ، هغه د نبوي مسجد جوړول وو، چې رسول اکرم ﷺ په خپلو مبارکو لاسونو باندې په جوړولو کې یې کار وکړ. د لوست ګټې:

۱. له پیغمبر ﷺ د مدینې منورې د خلکو (انصارو) مینه او اخلاص.

۲. په اسلام کې د مسجد جوړولو ارزښت، ځکه تر ټولو لومړی کوم کار، چې پیغمبر ﷺ په مدینه منوره کې تر سره کړی، هغه د مسجد جوړول و.

۳. د مسلمانانو د مشرانو د هرکلي لپاره د خوښۍ څرگندولو او د هرکلي د ترانو د ویلو روا والی.

۴. د ابو ایوب انصاري مقام او منزلت.

فعالیت: لدې لوست څخه چې نورې کومې گټې ترلاسه کېږي، بیان یې کړئ.

ارزونه:

أ. لاندینو پوښتنو ته ځوابونه ووايست:

۱. د لوست عمده ټکي بیان کړئ.

۲. پیغمبر ﷺ او ملگری یې په کومه نېټه قباء ته ورسېدل؟ او څو ورځې یې هلته تېرې

کړې؟ او تر ټولو مخکې یې څه وکړل؟

۳. پیغمبر ﷺ د کومو خلکو په ملگرتیا د مدینې منورې په لوري حرکت وکړ؟

۴. د یثرب نوم له کوم وخت څخه په مدینه الرسول تبدیل شو؟

ب. لاندیني خالي ځایونه په مناسبو کلمو ډک کړئ:

۱. پیغمبر ﷺ لومړی د جمعې لمونځ په () کې ادا کړ.

۲. په قباء کې د نبي کریم ﷺ د اوسېدلو وخت () ورځې وو.

۳. پیغمبر ﷺ په قباء کې د اوسېدلو په وخت () جوړ کړ.

کورنۍ دنده:

د لوست ارزښتناک ټکي په یوه مقاله کې ولیکئ!

پورتني لوست ته په کتو سره لاندینو کسانو او قومونو څه رول لوبولی دی؟

یهودي سړي، کلثوم بن الهدم، علي بن ابی طالب، بني النجار، بني سالم،

د انصارو کوچینیو نجونو، ابو ایوب انصاري.

د مسلمانانو تر منځ د وروړگلوۍ تړون

پیغمبر ﷺ د لومړي ځل لپاره د مهاجرینو او انصارو تر منځ د اسلامي وروړگلوۍ تړون قایم کړ، چې د هغې اړیکې له نسبي اړیکو څخه هم ډېرې کلکې او محکمې وې.

د مهاجرینو او انصارو تر منځ وروړگلوۍ: مدینې منورې ته د نبي کریم ﷺ له رسېدلو وروسته د مهاجرینو او انصارو تر منځه د وروړگلوۍ د تړون اعلان وشو، پدې بنیاد د انس بن مالک په کور کې یې د نوي تنو صحابه کرامو تر منځ چې نیمایي یې انصار او نیمایي نور یې مهاجر وو د وروړگلوۍ د تړون اعلان وکړ، چې د هغې له امله به یې یو له بل څخه میراث هم وپلای شو، او دا کار د مسلمانانو یو بل ته د ډېرې پاملرنې لامل و گرځېد.

د مدینې منورې د اوسېدونکو سره د یووالي تړون: لکه څنګه چې نبي کریم ﷺ د مهاجرینو او انصارو تر منځ د وروړگلوۍ تړون غښتلی کړ، همدارنګه یې د انصارو تر منځه او په ځانګړي ډول د اوس او خزرج قبیلو تر منځ چې د ډېرو کلونو را پدېخوا یې له یو بل سره دښمني درلوده، د وروړگلوۍ تړون قایم کړ.

همدارنګه پیغمبر ﷺ د مدینې منورې له ټولو اوسېدونکو یعنی له مسلمانانو، مشرکانو او یهودو سره د مرستې تړون لاسلیک کړ، چې د هغې په وسیله د مدینې منورې اوسېدونکو ته دیني او اقتصادي ازادې ورکړل شوه، او د بهرني یرغل په وړاندې مکلف وو چې له یو بل سره مرسته وکړي.

د لوست گټې:

۱. د مسلمانانو تر منځ د وروړگلوۍ د اړیکو ژوندي کول او په ځانګړي ډول په هغه وخت کې چې یوه ډله له دوی څخه مهاجر او بې کوره وي او بله ډله په ښه حالت کې قرار ولري.
۲. د ګډو مصالحو (ګټو) څخه د دفاع په منظور د مختلفو قومونو او طایفو سره د اړیکو د تړون تر سره کولو جواز.
۳. د مسلمانانو تر منځ او په ځانګړي توګه د هغو مسلمانانو تر منځ چې له یو بل سره دښمني ولري، د صلحې او وروړگلوۍ ټینګول.

فعاليت: لدې لوست څخه نورې كومې گټې تر لاسه كېږي؟ بيان يې كړئ.

ارزونه:

أ. لاندینیو پوښتنو ته ځوابونه وواياست:

۱. د دې لوست عمده ټکي بيان كړئ!

۲. د مدينې منورې له اوسېدونكو سره د يووالي تړون څرنگه تر سره شو؟

كورنۍ دنده:



پورتنی لوست په لنډه توگه په خپلو عبارتونو په کتابچو کې وليکئ.

له نورو قبيلو سره د رسول الله ﷺ تړونونه

کله چې رسول الله ﷺ په مدينه منوره کې د مسلمانانو تر منځ د ورورگلوۍ تړون ټينگ کړ، نو د اسلامي ټولني د پياوړتيا او د مدينې منورې د ساتنې په غرض يې مدينې منورې ته د نږدې سيمو له اوسېدونکو سره هم تړونونه لاسليک کړل.

د بني عوف له يهودو سره تړون:

۱. د مدينې منورې په شاوخوا کې د يهودو ځينو قبيلو ژوند کاوه، دوی له مسلمانانو سره خپله دښمني پټه ساتله، خو نبي کریم ﷺ له دوی سره له احتياط څخه کار اخيسته، لدې امله يې له دوی سره ځينې تړونونه لاسليک کړل چې مهم ټکي يې په لاندې توگه دي:
د بني عوف يهود د مسلمانانو متحدین دي، يهود به په خپل دين او مسلمانان به په خپل دين اوسي.
۲. که د تړون په يوه لوري د پرديو له خوا تېری کېږي، د تړون په دواړو لورو لازم دي چې په اتفاق سره د يرغلگرو پر وړاندې له يو بل سره مرسته وکړي.
۳. د تړون دواړه لوري به په خپل منځ کې د يو بل له پاره د خير غوښتونکي وي.
۴. د تړون هېڅ يو لوری د بل لوري د جنايت مسوول ندی.
۵. د تړون دواړه لوري به د مظلوم مرسته کوونکي وي.
۶. د جنگ په وخت کې به د تړون هر لوری خپل مالي مصارف په خپله غاړه اخلي.
۷. د مدينې منورې سيمه د حرم (ممنوعه سيمې) حيثيت لري.
۸. که د تړون د دواړو لورو تر منځ کومه ستونزه پيدا کېږي. نو د الله تعالی او د هغه د پيغمبر ﷺ د لارښوونو مطابق به فيصله کېږي.

د لوست گټې:

۱. مسلمانان باید کوبښن وکړي چې له خپلو گاونډيانو سره نېکې اړیکې ولري.
۲. مسلمان باید دخپل گاونډي لپاره د خیر غوښتونکی اوسي.
۳. مسلمان باید له مظلوم څخه دفاع وکړي.
۴. د اسلامي هېواد لپاره د ښه امنیت په موخه دا لازمه ده چې له گاونډيانو سره یې د دوستۍ او تفاهم تړونونه لاسلیک کړي.
۵. له محاربینو څخه د اسلامي خاورې د دفاع په منظور مسلمانانو ته روا دي چې له غیر مسلمانانو سره ائتلاف وکړي.

ارزونه:

- أ. لاندینو پوښتنو ته ځوابونه ووايست:
۱. د بني عوف له یهودانو سره د پیغمبر ﷺ د تړون مهم ټکي بیان کړئ.
۲. د لوست گټې واضح کړئ.

کورنۍ دنده:



دغه لوست په خپل تعبیر سره په کتابچو کې ولیکئ.

د مسلمانانو په ضد د قريشو د سيسي

د قريشو کافرانو، سره لدې چې مسلمانانو ته يې په مکه مکرمه کې ډول ډول شکنجې او ضررونه ورسول او مدينې منورې ته د هجرت په وخت کې يې هم دوی ته ضرر ورساوه، خو بيا يې هم له مسلمانانو سره له دښمنۍ څخه لاس وانخيست.

عبد الله بن ابی بن سلول ته د قريشو د ليک لېږل:

د مکې مشرکينو عبد الله بن ابی بن سلول ته (چې د مدينې منورې له مشرانو څخه و) ليک واستاوه، چې پکې راغلي وو:

تاسو زموږ دښمن ته ځای ورکړی دی، په الله دې قسم وي، چې يا خو به له ده سره جنگ کوئ او له مدينې څخه به يې وباسئ او يا دا چې زموږ د راتلو انتظار وباسئ، تر څو ستاسې جنگيالي مړه او عزت مو تر پښو لاندې کړو.

د پيغمبر ﷺ په وړاندې د عبد الله بن ابی د جنگ تياری: کله چې دغه ليک د عبد الله او د هغه د ملگرو لاس ته ورغی، هغوی د پيغمبر ﷺ مقابلي ته را وړاندې شول، نبي کریم ﷺ د دوی له بدو نيتونو څخه خبر شو، پخپله يې د دوی غونډې ته تشریف يووړ، او دوی ته يې وويل: د عبد الله خبرې د مکې د کفارو د درواغجنو تبليغاتو نتيجه ده. هغوی نشي کولای چې د مدينې اوسېدونکو ته زيان ورسوي، عبدالله ملگرو ته يې وويل: ايا تاسو غواړئ چې له خپلو اولادونو او خپلو وروڼو سره جنگ وکړئ؟

عبد الله بن ابی د پيغمبر ﷺ د خبرو په اورېدو سره له جنگ څخه لاس په سر شو او ولاړل.

د لوست گټې:

۱. مسلمانان په حکمت او نېکې موعظې سره کولای شي چې د ډېرو لویو ستونزو مخه ونیسي.
۲. مسلمانان باید کونښن وکړي چې د داخلي اختلافاتو مخنیوی وکړي، په ځانگړي ډول په هغه وخت کې چې کله له خارجي دښمن سره مخ وي.
۳. له منافقینو سره مخامخ کېدل ډېر ځلې د مسلمانانو تر منځ د نفاق لامل گرځي او په ځانگړي ډول په هغه وخت کې کله چې د مسلمانانو تر منځ قومي شعارونه موجود وي.
۴. د مسلمانانو لارښود باید په مناسب وخت کې د دښمن له دسیسو څخه ځان خبر کړي و اوسي، خو مخکې له مخکې لاس په کار شي.

ارزونه:

- أ. لاندینو پوښتنو ته ځوابونه ووايست:
۱. د لوست عمده ټکي بیان کړئ.
۲. د دې لوست گټې په ډاگه کړئ.
۳. عبد الله بن ابي بن سلول څوک و؟

کورنۍ نده:

د دې لوست په اړه یوه مقاله ولیکئ او مناسب عنوان ورته غوره کړئ.

د بدر غزوه د اسلام په تاريخ کې لومړنۍ سرنوشت ټاکونکې غزوه وه چې د رمضان المبارک په مياشت د هجرت په دويم کال په بدر نومي ځای کې (چې له مدينې منورې څخه په (۱۵۰) کيلو متره فاصله کې واقع دی) د مسلمانانو او مشرکينو تر منځ واقع شوه.

د بدر د جنگ لاملونه:

کله چې مسلمانانو له مکې مکرمې څخه مدينې منورې ته هجرت وکړ، نو د قریشو د مشرکينو له وېرې مدينې منورې ته د خپلو مالونو په وړلو ونه توانېدل، هماغه وو چې مالونه يې د مکې د مشرکينو له لوري غصب شول، په همدې بنياد چې کله مسلمانان او په ځانگړي ډول مهاجرين د ابو سفیان په مشرۍ د قریشو د تجارتي قافلې څخه خبر شول، چې له شام څخه د مکې په لور روانه ده، پدې هوډ شول چې د قافلې لاره ونيسي او د مسلمانانو غصب شوي مالونه ورڅخه پدې ترتيب بېرته ترلاسه کړي، پيغمبر ﷺ له درې سوه او ديارلسو (۳۱۳) تنو مسلمانانو سره له مدينې منورې څخه د ابوسفیان د قافلې د لارې نيولو په نيت راووت، کله چې دغه خبر ابو سفیان ته ورسېد، هغه سملاسي د مکې مشران د مسلمانانو له نيت څخه خبر کړل، او د خپلې قافلې د نجات له پاره يې د مرستې غوښتنه وکړه، د مکې مشرکينو د خپلې قافلې د نجات له پاره سملاسي له يو زر او درې سوه تنو لښکر سره د ابو سفیان د مرستې له پاره وروډانگل، خو ابوسفیان د خپلې ځيرکۍ په مرسته قافله په بله لار روانه کړه او مکې ته يې ورسوله.

قریش د مسلمانانو پدې حرکت ډېر سخت په غوسه شول او سره لدې چې مکې مکرمې ته د قافلې له روغ رسېدلو څخه خبر شول، خو د مشرکينو د لښکر مشر ابو جهل له مسلمانانو سره په جنگ کولو ډېر ټينگار وکړ، د مشرکانو د لښکر مشر ابو جهل، د خپل هغه جاهلي غرور له مخې چې يې درلود، قسم ياد کړ او ويې ويل: په الله مې قسم چې بدر ته به ځم، هلته به درې شپې او ورځې مېلې جوړوم، تر څو ټول عرب زموږ له قوت څخه خبر شي او د تل له پاره له موږ څخه ووېرېږي.

لدې امله د قریشو لښکر د بدر په لور حرکت وکړ، خو د بني زهره وو درې سوو تنو له مسلمانانو سره له جنگ مخ وړاوه او د اخنس بن شریک په مشرۍ مکې ته واپس وگرځېدل.

د مسلمانانو او د مکې د مشرکینو تیاری:

د بدر په غزا کې د مسلمانانو شمېر ۳۱۳ تنه وو، چې یواځې په دوو آسونو او ۷۰ اوبسانو سمبال وو. د مکې د مشرکینو شمېر د بدر په غزا کې ۱۰۰۰ تنه وو، چې د دوی له جملې څخه ۷۰۰ تنو جنگي زغري درلودې او ۱۰۰ تنه یې په آسونو سپاره وو، د اوبسانو شمېر یې هم ډېر زیات و، چې د نقلي لوازمو د نقلولو په وخت کې یې ورڅخه کار اخیست او له غوښو څخه یې هم گټه اخیسته.


له مجاهدینو سره د رسول الله ﷺ مشوره کول:

نبي کریم ﷺ د مسلمانانو مشورتې غونډه جوړه کړه، ابو بکر، عمر، مقداد بن عمرو او سعد بن معاذ رضي الله تعالى عنهم هر یوه په خپل نوبت سره خپل نظرونه څرگند کړل، پدې تصمیم و نیول شو چې د قريشو د لوی لښکر په وړاندې باید مقاومت وشي او د جنگ له پاره باید تیاری و نیول شي، خباب بن منذر رضي الله عنه د مسلمانانو د جنگ د قرارگاه په اړه خپل نظر وړاندې کړ، چې باید د بدر اوبو ته نږدې و اوسي، پیغمبر ﷺ د ده نظر تایید کړ، هغه ځای یې خوښ کړ چې د بدر اوبو ته نږدې و او همدارنگه یې نوې څاگانې واېستې، تر څو د څښاک پرېمانه اوبه ولري.

له الله تعالی څخه دعا غوښتل:

سهار مهال کله چې دواړه لښکرې سره مخامخ شوې، رسول الله ﷺ د مجاهدینو صفونه برابر کړل، جنگي مسئولینو ته یې خپلې وروستۍ لارښوونې وکړې، لاس په دعا شو او وېې ویل: ای الله! د مرستې هغه وعده دې چې له ما سره کړې وه، نن ورځ هغه پوره کړه، ای الله! که نن ورځ د مسلمانانو دغه ټولې هلاک شي، نو دځمکې پر مخ به ستا عبادت ونه شي.

تن په تن جنگ (مبارزه):



په پیل کې د معمول په څېر د قريشو درې تنه تر ټولو ښه تکړه جنگ کوونکي عتبه او شيبه د ربیعہ زامن او وليد د عتبه زوی چې ټول له يوې کورنۍ څخه وو، د جنگ ميدان ته را وړاندې شول او د مبارزې لپاره يې د دښمن غوښتنه وکړه، له انصارو څخه درې تنه عوف، معوذ چې د حارث زامن وو او عبد الله بن رواحه د دوی مخې ته ور وړاندې شول، خو د قريشو جنگ کوونکو له دوی سره د جنگ کولو څخه انکار وکړ او د خپلو ترونو د زامنو غوښتونکي وو. پيغمبر ﷺ عبیده بن حارث، حمزه او علي رضي الله تعالى عنهم ته د وتلو حکم وکړ. حمزه رضي الله عنه خپل دښمن شيبه او علي رضي الله عنه هم خپل دښمن وليد ډېر ژر وواژه، يواځې عبیده رضي الله عنه چې د پاخه عمر خاوند و، خپل دښمن ته يې وخت ورکړ، کله چې حمزه او علي (رضي الله تعالى عنهما) د خپلو دښمنانو له وژلو څخه وزگار شول، ټولو په گډه سره هغه هم وواژه.

ډله ييز يرغل:

د دغو دريو تنو په وژل کېدو سره د مشرکينو غوسه زياته شوه، له کيڼې څخه په ډکو زړونو يې پر مسلمانانو باندې په ډله ييزه توگه يرغل وکړ، مسلمانانو چې له الله تعالی څخه يې يواځينی غوښتنه د دښمن پر وړاندې ثبات او استقامت و، د کفارو يرغلونه يې يو پر بل پسې په شا وتمبول او په ښه توگه يې له خپل ځان څخه دفاع وکړه. پداسې حال کې چې د (أَحَد، أَحَد) کلمه يې پر ژبو جاري وه، دښمن ته يې ملا ماتوونکې گوزارونه ورکړل.

د ابو جهل وژل کېدل: د مشرکانو د لښکر مشر ابو جهل په خپلو لښکرو کې د ماتې د نښو له ليدلو وروسته کونښن وکړ چې د اسلامي لښکر په وړاندې د هغوی روحيات د دويم ځل له پاره را ژوندي کړي او هر لوري ته به يې منډې وهلې. ناڅاپه دوو زلميو مجاهدينو د باز په څېر په ابو جهل حمله وکړه، د تورې د گزار له امله يې ورون پرې شو او له آس څخه را پرېوت او د پرله پسې گوزارونو له امله له حرکت څخه ولوېده.

د مشرکينو ماتې او د دوی تېښته: کله چې د مشرکينو په لښکرو ماته گډه شوه او د مجاهدينو د سختو حملو له امله د دوی جنگي نظام په بشپړه توگه گډوډ شو، نو مشرکينو د تېښتې لاره غوره کړه، سره لدې چې دوی د جنگ ميدان په ډېر بد حالت کې پرېښود خو بيا هم د مجاهدينو له لوري تر ډېرو لرې ځايونو پورې تعقيب شول.

د جنگ نتيجه: پدې تاريخي غزا کې چې د مشرکينو په ريښتونې ماتې او د مسلمانانو په ريښتوني برياليتوب پای ته ورسېده، (۱۴) تنه مسلمانان په شهادت ورسېدل او د مشرکينو له لوري اویا (۷۰) تنه چې ډېر يې د قريشو مشران وو، ووژل شول او اویا (۷۰) تنه نور يې د بنديانو توگه ونيول شول، چې بيا وروسته په مختلفو لارو ازاد شول، تر دې چې ځينې يې لسو تنو زده کوونکو ته د زده کړې په بدله کې ازاد شول.



د لوست گټې:

۱. د دښمن کاروان ته لار نیول شونې ده چې په لوی جنگ تبدیل شي، نو لازمه ده چې له یوه لوري د هغه له پاره د جواز دلیل پیدا شي او له بل لوري د جگړې د خطرناکو پایلو له پاره پوره تیاری ونيول شي.
۲. له خپلو ملگرو او په ځانگړې ډول له مخلصو او متخصصو ملگرو سره مشوره کول ښې پایلې لري.
۳. بریالیتوب ته د رسېدو په منظور له ټولو روا امکاناتو څخه گټه اخیستل.
۴. الله تعالی ته دعاء او له هغه څخه د مرستې غوښتل.
۵. غرور، کبر او خپل ځان غوښتل ناوړه پایلې لري.
۶. څرنگه چې مسلمان له مرگ څخه وروسته په بیا ژوند ایمان لري، نو له دښمن سره په مقابله کې نه وارخطا کېږي او په لوړه روحیه او حواسو باندې د پوره حاکمیت له لارې خپل حرکات په ښه توگه کنټرولوي، چې دا ټکی یې د بریالیتوب مهم لامل گڼل کېږي.
۷. جنگي بندیان باید ونه وژل شي او په ځانگړې توگه هغوی چې جنگي مجرمان نه وي.
۸. د علم زده کړه په اسلام کې ډېر ارزښت لري.

فعالیت: له لوست څخه کومې گټې تر لاسه کېږي؟ بیان یې کړئ.

ارزونه:

- أ. لاندینیو پوښتنو ته ځوابونه ووايست:
 ۱. د بدر د غزا علت څه و؟
 ۲. د بدر په غزا کې د مسلمانانو او مشرکانو شمېر او تجهیزات څومره وو؟
 ۳. د بدر د غزا نتیجه څه وه؟
 ۴. د بدر غزا په کوم کال او کومه سیمه کې واقع شوه؟
- ب. لاندې خالي ځایونه په مناسبو کلمو ډک کړئ.
 ۱. () خپل حریف شیبه او () خپل حریف ولید ډېر ژر ووژل.
 ۲. () چې د پاخه عمر خاوند و، خپل حریف ته یې وخت ورکړ خو ().
 ۳. () وتوانېدو چې د قافلي مسیر ته تغیر ورکړي او مکې ته یې روغه ورسوي.

کورنۍ دنده:

۱. د بدر د غزا مهم ټکي په خپلو کتابچو کې ولیکئ!
۲. پدې لوست کې د لاندینیو کسانو رول ته په کتلو سره د دوی په اړه مناسبې جملې ولیکئ:

حمزه بن عبد المطلب، علي بن ابي طالب، عبیده بن الحارث، شیبه بن ربیعة، عتبه بن ربیعة، ولید بن عتبه، ابو جهل، ابو سفیان، اخنس بن شریک، حباب بن مندر.

د احد غزا

د احد غزا د احد په سيمه کې، چې د مدينې منورې شمال لوري ته موقعيت لري، د هجرت په دريم کال د شوال په ۷ مه نېټه پېښه شوه.



د احد د غزا سبب:

په بدر کې د مکې د مشرکينو ماتې او د قريشو د مشرانو او نومياليو جنگياليو وژني ټوله مکه د غم او غوسې په ټغر کېنوله، د دوی د انتقام او بدلې اخيستلو جذبه دومره تېزه وه چې په مرو باندې ژړا يې هم په خپلو ځانونو باندې حرامه کړې وه، خو له مسلمانانو څخه خپل انتقام او غچ واخلي. نو له مسلمانانو څخه يې د انتقام اخيستلو په منظور د احد د جنگ طرحه وړاندې کړه.

د بدلې اخيستلو له پاره د قريشو تياری:

پدې اساس قريشو په يوه اتفاق له مسلمانانو سره د يو پرېکنده جنگ له پاره په تياري نيولو پيل وکړ، د هغې قافلې ټول مالونه يې چې د بدر د غميزې پېښې لامل شوي وو، پدې لاره کې وقف کړل، د راتلونکي کال په رارسېدلو سره د مکې خلک له دريو زرو ۳۰۰۰ وسله والو جنگياليو سره چې درې زره ۳۰۰۰ اوبسان، اووه سوه ۷۰۰ جنگي زغري، دوه سوه ۲۰۰ آسونه او د جنگياليو د احساساتو د ښو پارولو له پاره يو شمېر ښځې ورسره ملگرې وې، د مدينې منورې په لوري روان شول.

په مدینه منوره کې د شوری جوړېدل:

د مشرکینو لښکر د حرکت د خبر له رسېدو سره سم، رسول الله ﷺ له خپلو ملگرو سره مشورتې غونډه جوړه کړه، خو د مشرکینو په وړاندې خپل تیاری ونیسي، د پیغمبر ﷺ شخصي نظر دا و چې باید د مدینې منورې په داخل کې له مشرکینو سره جگړه وشي، د منافقینو رئیس عبد الله بن ابی بن سلول هم لدې نظر سره خپله موافقه اعلان کړه.

ځینې صحابه کرامو، لکه حضرت حمزه رضی الله عنه، له مدینې منورې څخه وتل وغوښتل، نو هماغه وو چې د مسلمانانو د ډېر ټینگار په نتیجه کې رسول الله ﷺ دا تصمیم ونیوه چې له کفارو سره د مقابلې له پاره له مدینې منورې څخه بهر ولاړ شي.

له جنگ څخه د عبد الله بن ابی را گرځېدل:

عبد الله بن ابی چې اصلي موخه یې د مجاهدینو د مورال ټیټول او دښمن ته جرات ورکول وو، له خپلو درې سوو تنو ملگرو سره بېرته مدینې منورې ته راستون شو.

د مسلمانانو د صفونو تنظیمول:

کله چې رسول الله ﷺ له خپلو ملگرو سره د احد غره ته ورسېد، پنځوسو تنو ښو تجربه کارو غشو وپشتونکو ته یې د عبد الله بن جبیر په مشرۍ دنده وسپارله، خو د هغې غونډۍ په سر، چې وروسته په جبل رمات ونومول شوه، سنگر ونیسي، چې له یوې خوا دښمن پر غشو ولي او له بلې خوا به دښمن دې ته نه پرېږدي چې په ناڅاپي ډول پر مسلمانانو د شا له خوا حمله وکړي، پیغمبر ﷺ دوی ته ډېر ټینگار وکړ چې د پیغمبر ﷺ له امر پرته به په هېڅ ډول خپل ځای ته تغیر نه ورکوي، تردې چې که جنگ پای ته هم ورسېږي او مشرکین وتښتي.

د جنگ پیل:

دواړه لوري د یو بل په وړاندې ودرېدل، طلحة بن ابی طلحة عبدي د مکې د مشرکینو له لوري پداسې حال کې چې په اوبن سپور و، د جنگ میدان ته را وړاندې شو او د مقابلې له پاره یې د حریف غوښتنه وکړه، زییر بن العوام رضی الله عنه یې د مقابلې له پاره ور وړاندې شو او له مهلت ورکولو پرته یې په هغه باندې د زمري په څېر حمله وکړه او د سر په پرې کولو سره یې هغه په ځمکه وپرځاوه، د دې صحنې په لیدلو سره رسول الله ﷺ په لوړ اواز د تکبیر نعره کړه چې ټولو صحابه کرامو ورسره د تکبیر اوازونه پورته کړل.

له دې وروسته جنگ په ډېرې تېزۍ سره پیل شو، د مشرکینو د بیرغ اخیستونکي یو پر بل پسې ووژل شول.

د مسلمانانو ځانونه قربانونل:

مسلمانانو د جنگ میدان په بشپړه توګه تر خپل کنټرول لاندې درلود، د خپلو جنګي کارنامو او لوړ همت په ښکارولو سره یې مشرکانو ته ماتې ورکړه او تېښتې ته یې اړ کړل. د ځینو غشو ویشتونکو تېروتنه:



پدې نازکو او حساسو شېبو کې چې د مسلمانانو وړوکی ټولی د مشرکینو پر لوی لښکر باندې د بریالیتوب په حال کې و، د مسلمانانو ځینو غشو ویشتونکو لویه تېروتنه وکړه، هغوی د غنیمتونو د ټولولو په هیله او پدې گومان چې گواکې جنگ پای ته ورسېد او مشرکین وتښتېدل، د رسول الله ﷺ له امر پرته یې خپل ځای پرېښود، لاندې راکوز شول او د غنیمتونو په ټولولو مشغول شول.

پر مسلمانانو باندې د مشرکینو دویم ځل حمله:

پدې حساسو شېبو کې په ناڅاپي توګه د مشرکینو څخه یوې ډلې، چې په آسونو سپاره وو، پر مسلمانانو د شا له خوا حمله وکړه، لومړی یې عبدالله بن جبیر او د ده نهه تنه ملګري، چې له ده سره په جبل رماټ کې پاتې وو، په شهادت ورسول او لدې څخه وروسته یې مسلمانان له هرې خوا په ناڅاپي توګه محاصره کړل او حمله یې پرې وکړه، چې پدې وخت کې جنگ د

مشرکینو په گټه تغیر وموند، د مسلمانانو لښکر غیر منظم او تیت شو، تر دې چې تر منځ یې د رسول الله ﷺ د وژل کېدو بده اواز هم خپره شوه، خو رسول الله ﷺ خپل اواز لوړ کړ او مسلمانان یې خپلې شا او خوا ته راټول کړل، چې په نتیجه کې د دښمن حمله په شا وتمبول شوه. مشرکینو نه یواځې دا چې دویم ځل حمله یې ونه کړه، بلکې ونه توانېدل چې د جنگ له میدان څخه یو څه شی له خپلو ځانونو سره واخلي او بیا خپلې قرارگاه ته له رسېدلو څخه وروسته یې د مکې لاره ونیوله.



د حمراء الاسد د غزا له پاره تیاری:

د احد په غزا کې د مسلمانانو ۷۰ تنه شهیدان شول چې حضرت حمزه او حضرت مصعب بن عمیر رضي الله تعالى عنهما هم پکې وو او پیغمبر ﷺ هم زخمي شو، مشرکینو د مسلمانانو د شهیدانو بدنونه مثله (د بدن اندامونه یې غوڅ) کړل او د مکې د مشرکینو ۳۷ تنه په هلاکت ورسېدل.

د لوست گټې:

۱. مسلمانان باید د خپل لارښود د اوامرو اطاعت وکړي او هېڅکله د لارښود له اوامرو څخه سرغړونه ونه کړي، (البته په معصیت او گناه کې اطاعت لازم ندی).

۲. د مسلمانانو رهبر او لارښود باید په مهمو او ارزښتناکو مسائلو کې د نظر له خاوندانو سره مشوره وکړي.
۳. له خپل هېواد او خپلو خلکو څخه د دفاع په منظور لازم تدبیرونه نیول او له ټولو امکاناتو او روا وسائلو څخه ګټه اخیستل.
۴. د یوې کوچنۍ ډلې تېروتنه کله نا کله د یوه لوی ټولې له پاره د دردناکې پېښې لامل ګرځي.

ارزونه:

- أ. لاندینیو پوښتنو ته ځوابونه ووايست:
۱. د غشي ویشتونکو تېروتنه په څه کې وه؟ واضح یې کړئ.
 ۲. د احد د غذا سبب څه و؟ واضح یې کړئ.
 ۳. د احد په غذا کې د مسلمانانو او مشرکینو د لښکرو شمېر څومره و؟
- ب. لاندې خالي ځایونه په مناسبو کلمو ډک کړئ:
۱. () چې اصلي موخه یې د مسلمانانو د روحیې ضعیفول وو، له درې سوو تنو سره د مسلمانانو له ټولې څخه ووت او مدینې منورې ته واپس وګرځېد.
 ۲. () د طلحة بن ابی طلحة مقابلې ته ور وړاندې شو.
 ۳. پیغمبر ﷺ پنځوس کسيزه ډله د () په مشرۍ د جبل رما ت په سر وټاکله.

کورنۍ دنده:

۱. د احد د غذا مهم ټکي په خپلو کتابچو کې وليکئ!
 ۲. د احد په غذا کې د لاندینیو اشخاصو رول ته په کتلو سره د دوی په اړه یوه یوه مناسبه جمله وليکئ:
- زبیر بن العوام، طلحة بن ابی طلحة عبدري، حمزه بن عبد المطلب،
عبدالله بن ابی بن سلول، او ابو سفیان.

د سلام فضیلت

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ: «لَا تَدْخُلُوا الْجَنَّةَ حَتَّى تُؤْمِنُوا وَلَا تُؤْمِنُوا حَتَّى تَحَابُّوا
أَوْ لَا أَدُلُّكُمْ عَلَى شَيْءٍ إِذَا فَعَلْتُمُوهُ تَحَابَبْتُمْ؟ أَفَشُوا السَّلَامَ بَيْنَكُمْ» رواه مسلم

د روای پیژندنه:

د دې حدیث روای په اول لوست کې پیژندل شوی دی.

د کلمو معنا:

۱. تُوْمِنُوا: ترڅو چې کامل مؤمنان شی.
۲. تَحَابُّوا: چې یو بل سره مینه وکړی.
۳. إِذَا فَعَلْتُمُوهُ: کله چې تاسې هغه انجام کړ.
۴. أَفَشُوا: خور کړی.

د حدیث شریف معنا:

د ابو هریره رضي الله عنه څخه روایت دی چې رسول الله ﷺ فرمایلي دي: تر هغې به جنت ته داخل نه شی ترڅو پوره مؤمنان نه شی او تر هغې پورې به د کامل ایمان خاوندان نه شی، ترڅو چې یو له بل سره د زړه له کومې دوستانه نه شی، ایا تاسې ته داسې یو کار درونه ښایم که چیرې مو انجام کړ، نو په خپلو کې به مو مینه زیاته شي؟ په خپلو کې یو پر بل سلام اچوی!

د حدیث شریف حکمت:

اسلام د سولې دوستی او صمیمیت دین دی، نو اړینه ده چې مسلمانان د خپلو کړنو او ویناوو په ذریعه دا صفات په ځان کې ثابت کړي، نو له همدې امله کله چې یو مسلمان له بل مسلمان سره مخ کیږي، اولني الفاظ چې له دوی له خولې نه تر هر څه مخکې باید راوځي، هغه د سلام (السلام علیکم...) الفاظ دي.

نو څوک چې پر چا پدې الفاظو (السلام علیکم) سلام واچوي، برسیره پر دې چې هغه ته یې د خیر دعاء وغوښته او د هغه د سلامتیا غوښتونکی شو، هغه ته یې دا پیغام هم وړاندې کړ چې زما له طرفه پوره مطمئن شه، هیڅ کوم شر به زما له پلوه تا ته ونه رسیږي، همدارنگه زما له پلوه به ستا سر، مال او ابرو ته هیڅ کوم شر ونه رسیږي، د سلام په ویلو سره انسان مقابل

جانب ته خپله دوستي ښکاره کوي او د هغه زړه ته اطمینان ورکوي، نو بالاخره په پايله کې يوه له دوستی او صمیمیت، محبت څخه ډکه فضا او ټولنه رامنځ ته کېږي. د الله ﷺ پیغمبر د سلام اچول د تل پاتې دوستۍ لامل بللی دی او مور یې د سلام اچولو ته تشویق کړي یو.

فعالیت: په ډله ییزه او یا انفرادي توګه د سلام اچولو ګټې وښایئ.

د حدیث شریف ګټې:

۱. د سلام په اچولو سره انسان د پوره ایمان خاوند ګرځي: ځکه چې پیغمبر ﷺ د پوره ایمان درلودلو لامل د مسلمانانو ترمنځ دوستي ښودلې ده او د دوستۍ پیدا کیدلو لامل یې د سلام اچول ښودلې، نو پر دې بنا د سلام په اچولو سره انسان د پوره ایمان خاوند ګرځي.
۲. جنت ته د ننوتلو شرط د ایمان درلودل دي: ځکه چې جنت د مؤمنانو لپاره دی، خو له ایمان سره باید نیک عمل هم ملګری وي، نه بد اعمال.
۳. یو له بل سره دوستي ساتل د پوره ایمان له نښانو څخه دي:
۴. د سلام اچولو کلتور (دود) باید د مسلمانانو ترمنځ ژوندی وساتل شي: نو اړینه ده چې خپل ماشومان د سلام په اچولو سره عادت کړو او دا وروښایو چې پر بل څرنګه سلام اچول کېږي او هم د سلام جواب په څه ډول سره ورکول کېږي.

ارزونه:

۱. د لاندې حدیث نیمګړې جملې پوره کړئ:
لَا تَدْخُلُوا الْجَنَّةَ حَتَّى..... وَلَا تَأْمَنُوا حَتَّى.....
وَلَا أَدُلُّكُمْ عَلَى شَيْءٍ إِذَا..... تَحَابَبْتُمْ؟..... السَّلَامُ بَيْنَكُمْ.
۲. د لوست حدیث ووايست او معنا یې کړئ.
۳. د حدیث د راوي په باره کې معلومات ولیکئ.
۴. د حدیث حکمت وښایست.
۵. له حدیث څخه لاس ته راوړل شوي ګټې ذکر کړئ.

کورنۍ دنده:

- د لاندې ذکر شوي حدیث عبارت له معنا سره په یادو زده کړئ.
« أَوْلَا أَدُلُّكُمْ عَلَى شَيْءٍ إِذَا فَعَلْتُمُوهُ تَحَابَبْتُمْ؟ أَفَشُوا السَّلَامَ بَيْنَكُمْ ».

د وخت او سلامتیا (صحت) ارزښت

عن ابن عباس رضي الله عنهما قال: قال النبي ﷺ: «نِعْمَتَانِ مَغْبُونٌ فِيهِمَا كَثِيرٌ مِنَ النَّاسِ الصَّحَّةُ وَ الْفِرَاقُ» رواه البخاري و الترمذي.

د راوي پيژندنه:

عبد الله بن عباس بن عبد المطلب د پيغمبر ﷺ د تره خوي و او په وړو کوالي کې د اسلام په دين مشرف شوی و، د الله جل جلاله رسول ورته دعاء کړی وه، د صحابه وو تر منځ تر ټولو ښه فقيه او د تفسير په علم پوهه وه، او له پيغمبر ﷺ څخه يې تر دوو زرو زيات احاديث روايت کړي دي او د هجرت په درې شپيتم کال په طائف کې وفات او خاورو ته وسپارل شو.

د کلمو معنا:

۱. نِعْمَتَانِ: دوه نعمتونه.
۲. مَغْبُونٌ: تاوان يې پکې ليدلی دی.
۳. الْفِرَاقُ: وزگارتيا.

د حديث شريف معنا:

له عبد الله بن عباس رضي الله عنهما څخه روايت دی چې رسول الله ﷺ فرمايلي دي: دوه نعمتونه دي چې ډيرو خلکو په کې تاوان ليدلی او ورڅخه په غفلت کې واقع دي: هغه سلامتيا (روغ صحت) او وزگارتيا ده.

د حديث شريف حکمت:

تر ټولو ستره پانگه د انسان لپاره روغ صحت او فارغ وخت دی، ځکه چې ټول ارزښتونه د الله تعالی له توفيق څخه وروسته د همدې دوو نعمتونو پورې تړلي دي، لدې امله له دې دوو نعمتونو څخه گټه اخيستنه له ژوند څخه گټه اخيستل دي او ضايع کول يې د ژوند ضايع کول دي. د انسان فکر هغه وخت ښه توليد کوي کله چې د هغه بدن سالم وي، يعنې سالم فکر په سالم بدن کې وي او د فکر د ښې ودې لپاره بايد پوره وخت د ځان سره ولري، خو ډيری خلک د دې دوو نعمتونو په ارزښت نه پوهيږي او له دې څخه هم غافله دي چې عمر يې څومره په تيزۍ

سره تیريږي، نو پدې حديث کې پيغمبر ﷺ مور ته لارښوونه کوي ترڅو له دې دوو نعمتونو څخه ښه گټه واخلو او د الله جل جلاله په عبادت او د دنيا او آخرت په جوړولو کې يې ولگور.

فعاليت: په ډله ييزه توگه د وخت د ارزښت او ورڅخه د گټې د پورته کولو په باره کې خبرې وکړي.

د حديث شريف گټې:

۱. سلامتيا او د وخت درلودل د الله جل جلاله دوه ستر نعمتونه دي: نو انسان بايد د دې نعمتونو شکر ادا کړي او ورڅخه ښه گټه واخلي.
۲. د بدن سالم ساتلو ته پاملرنه: ځکه چې د ځان ساتل د علاج څخه غوره دي، انسان بايد د صحت په سالم ساتلو کې بې غورې ونه کړي، دا ځکه کله چې د انسان د بې غورۍ په صورت کې د هغه د بدن يو غړی کار پرېږدي او يا يې بدن په کومې ناوړه ناروغۍ اخته شي، نو په هغه وخت کې به پښیمانیا هيڅ گټه ونلري.
۳. زياتره خلک له دې دوو نعمتونو څخه په غفلت کې دي: هغه وخت يې په ارزښت پوهيږي کله چې يې هر څه له لاسه وتلي وي.
۴. د سلامتيا او ځوانۍ ارزښت پېژندل: د انسان برياليتوب پدې کې دی چې د سلامتيا او ځوانۍ ارزښت وپېژني.

ارزونه:

۱. د لاندې ذکر شوي حديث شريف ناقصې جملې پوره کړي:
« نِعْمَتَانِ..... فِيهِمَا كَثِيرٌ مِنَ النَّاسِ..... وَ..... »
۲. د حديث عبارت ووايي، او معنا يې کړئ.
۳. کوم احکام چې له حديث څخه لاس ته راځي، ويې ښايئ.

کورنۍ دنده:



۱. د لوست حديث له معنا سره د ښوونکي په مشوره په ښايسته خط پر يوه تخته وليکئ او ليکل شوی حديث په خپله کوټه کې د ديوال پر مخ راوڅړوئ.
۲. د حديث په اړوند يوه لنډه مقاله وليکئ او د ليکنې لپاره يو مناسب عنوان غوره کړي.

د رشوت حراموالی

عَنْ عَبْدِ اللَّهِ بْنِ عَمْرٍو بْنِ الْعَاصِ رَضِيَ اللَّهُ عَنْهُ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: ((الرَّاشِي وَالْمُرْتَشِي فِي النَّارِ)). رواه للطبراني في المعجم الكبير.

د راوي پیژندنه:

دغه لوی او جلیل القدر صحابي، عبد الله بن عمرو بن العاص رضي الله تعالى عنه دی، نسب يې له نبي کریم ﷺ سره په کعب بن لؤی کې یو ځای کېږي. دغه صحابي عالم د قرآن کریم قاري او د احاديثو د حافظانو له جملې څخه دی، زیات شمېر احاديث يې روایت کړي دي او د هجرت په (۶۵) کال وفات شو.

د کلمو معنا:

- ۴. الرَّاشِي: رشوت ورکونکی.
- ۵. الْمُرْتَشِي: رشوت اخیستونکی.
- ۶. فِي النَّارِ: په جهنم کې به وي.

د حدیث شریف معنا:

د حضرت عبد الله بن عمرو بن العاص رضي الله عنه څخه روایت دی چې رسول الله ﷺ فرمایلي دي: (رشوت ورکونکی او رشوت اخیستونکی به دواړه په اور(جهنم) کې وي).

د حدیث شریف حکمت:

رشوت هغه ناولې او کرغېړنه پدیده ده چې د ټولنو ټول اساسي بنسټونه له منځه وړي، د انسانیت لمنه ټولوي، بې باوري، اداري او مالي فساد خپروي، عامه گټې لوټ کوي، حق تلفي، ظلم او بې عدالتي منځ ته راوړي، نو ځکه باید د دغه شوم او ناروا کار سزا باید سخته وي.

فعالیت: د رشوت بیلگې او اضرار په گروپي ډول بیان کړئ.

د حدیث شریف گټې:

- ۱. د رشوت ورکونکي سزا: په ډېری وختونو کې رشوت ورکونکی د دې لپاره بلې ورکوي چې ناحقه پریکړه باید د ده په گټه وشي. دا چې بلې ورکونکی له یو پلوه د ظلم

لامل او له بل پلوه رشوت اخیستونکي ته د گناه او تیري زمينه برابروي، الله ﷻ ورته جهنم ته د داخلیدو سخته سزا ټاکلې ده.

۲. د رشوت اخیستونکي سزا: د اسلام په مقدس دین کې حاکمان او دواک خاوندان په دې مکلف دي چې همیش باید پر حق کلک ولاړ اوسي او د انسانانو ترمنځ د عدل، انصاف او د حق پریکړې وکړي او د هر نوعه فاسدو او ناحقه فیصلو څخه ډډه وکړي. که چیرې څوک بدې واخلي او پر حقایقو پرده واچوي، الله ﷻ به یې د جهنم اور ته د اخل کړي، دا ځکه چې دی له یوې خوا د حرام مال خوړونکی او هم له سمې لارې څخه د انحراف د گناه مرتکب شوی دی.

فعالیت: د رشوت او ډالۍ ترمنځ څه توپیر دی؟ په هکله یې په خپل منځ کې بحث وکړئ.

ارزونه:

۱. لاندې کلمې معنا کړئ:

الرَّاشِي:

المُرْتَشِي:

فِي النَّارِ:

۲. د رشوت اخیستونکي او رشوت ورکوونکي سزا بیان کړئ.

۳. د رشوت په فرد او ټولنه بدې اغیزې څه دي؟

کورنۍ دنده:



حدیث په یادو زده کړئ او هم د رشوت د زیانونو په باره کې لنډه مقاله ولیکئ!

د حلال کسب طلب

عَنْ عَبْدِ اللَّهِ بْنِ مَسْعُودٍ قَالَ قَالَ رَسُولُ اللَّهِ ﷺ: (طَلَبُ كَسْبِ الْحَلَالِ فَرِيضَةٌ بَعْدَ الْفَرِيضَةِ). مسند الشهاب القضاعي

د راوي پيژندنه:

د دغه جليل القدر صحابي نوم عبدالله، د پلار نوم يې مسعود او د بنو هذيل قبيلې ته منسوب دی، شپږم شخص و چې د اسلام په مبارک دين مشرف شو، دوه ځله يې حبشې ته هجرت کړې دی او په دريم ځل يې له حبشې څخه مدينې منورې ته هجرت وکړ. له رسول الله ﷺ سره به تل يو ځای او ملگری و چې له دې امله د اصحابو ترمنځ په صاحب العصا، صاحب الوسادة او صاحب المطهرة^(۱) مشهور و. په ډېره خوږه لهجه به يې تل د قرآنکريم تلاوت کاوه، د علم او پوهې سمندر و، د علمي مقام ترڅنگ د حق د سنگر يو غښتلی مجاهد هم و، په بدر، احد، خندق او نورو ټولو غزاگانو کې يې برخه اخيستې ده، د هجرت په دوه دېرشم (۳۲) کال د حضرت عثمان رضي الله عنه له شهادت څخه وروسته يې د نيمگړې نړۍ څخه رحلت وکړ.

د کلمو معنا:

۱. طَلَبُ: لټول.
۲. كَسْبُ الْحَلَالِ: حلال کار او عمل کول.
۳. فَرِيضَةٌ بَعْدَ الْفَرِيضَةِ: فرض دی پس له نورو فرضونو څخه، يعنې د اسلام له پنځو ارکانو، او يا له پنځه وخته لمونځونو څخه وروسته.

د حديث شريف معنا:

له عبد الله ابن مسعود رضي الله عنه څخه روايت دی چې پيغمبر صلی الله علیه و آله فرمايلي دي: د حلال کسب لټون د نورو فرضونو پسې فرض عمل دی.

د حديث شريف حکمت:

هر انسان په ژوند کې خوراک، څښاک، پوښاک او داسې نورو شيانو ته اړتيا لري او د دې شيانو لاس ته راوړل په کسب او کار پورې تړاو لري. د دې لپاره چې انسان هوسا ژوند وکړي

۱ - يعنې رسول اکرم صلی الله علیه و آله ته به يې امسا په لاس کې ورکوله، تکيه او بالنبت به يې ورته ايښود، او مسواک به يې ورته په لاس کې ورکاوه.

او له فقر او احتیاج څخه مصون وي، له همدې امله پر هر کس د حلال کسب لټه لازمه ده ترڅو ددې لارې څخه حلاله روزي لاس ته راوړي، په خپله یې هم وخورې، نورو ته یې هم ورکړي او په عامه خیریه کارونو کې یې هم مصرف کړي.

فعالیت: زده کوونکې دې په نوبت سره د هغو پیغمبرانو نومونه واخلي چې لاندې کارونه یې کول: د هقانی، ترکانې، زغرې جوړول، چوپانې.

د حدیث شریف گټې:

۱. حلاله روزي گټل عبادت دی: الله ﷺ زمکه په راز راز نعمتونو پوځلې ده او هم یې د رزق لاس ته راوړلو سرچینې زیاتې پیدا کړې دي ترڅو انسانان د خپل شتون او بقا لپاره ورڅخه استفاده وکړي البته دغو نعمتونو ته لاس رسي لپاره کار او کسب کولو او زحمت گاللو ته اړتیا ده.

د حلال رزق لټه پر هر مسلمان فرض ده، د حلال رزق لټون عبادت او د پیغمبرانو سنت دی. پر هر مسلمان دا واجب دي چې د مشروع لارو څخه رزق وگټي ترڅو د سوال او احتیاج له ذلت څخه ځان وژغوري، بهتره او غوره روزي هغه ده چې د لاس په زیار وگټل شي، د الله ﷺ غوره پیغمبر داوود (ع) به د خپل لاس گټلې روزي خوړله.

۲. د حلال کسب ارزښت: د اسلام سپیڅلی دین انسانان کار او کسب ته هڅوي، کار او کسب پر هر مسلمان واجب بولي. په شرعي نصوصو کې د ټولو کسبونو په هکله لکه: تجارت، زراعت، او بزګري، صنعت، چوپانې او د داسې نورو کسبونو فضیلتونه بیان شوي دي.

د حلالې روزۍ د لاس ته راوړلو په خاطر کار کول د الله ﷺ په لار کې د جهاد برابر ثواب لري.

پیغمبر ﷺ له یوکس سره مصافحه وکړه چې د هغه لاسونه د کار له امله زیږه وو پیغمبر ﷺ وفرمایل: (دا هغه لاس دی چې الله ﷺ یې ډیر خوښوي).

د اسلام له نظره هغه څوک د ستاینې وړ دی چې کار او عمل کوي. یواځې کسب او کار دی چې شخصي او ټولنیزې اړتیاوې پوره کوي. د پیاوړي اقتصاد سرچینه کسب او کار کول دي، کاسب او کارکوونکي ته خپله کورنۍ، خپل خپلوان او ټول وګړي په درنده سترګه ګوري او د هر چا په وړاندې محترم وي.

۳. بي کاري او بد عواقب يي: بي کاري يا کار نه کول هغه بد خصلت دی چې هېڅ سالم عقل يي نشي زغملای، کار نه کول په شريعت کې مردود خصلت دی د دې لپاره چې په جامعه کې بيکاري د فقر سبب ونه گرځي پيغمبر ﷺ بيکاري په کلکه غندي او فرمايي: (بیشکه الله ﷻ بېکاره ناست بنده بد گڼي).

حضرت عمر رضي الله عنه هغه ځوانان چې د عبادت په بهانه مسجد کې بيکاره ناست وو، له مسجده ووبستل او ورته يي وويل: (ووخئ هيڅکله له اسمان څخه په خپله سره او سپين زر نه راتويږي).

هرڅوک چې کار او عمل پرېږدي او سستی ورباندې غالبه شي، پر کورنۍ او ټولنه بار او بوج وي، دوستان يې کم وي، څوک يي نه خوښوي، د هر چا په وړاندې ملامته وي، له مالي عباداتو او نورو سره له کومک کولو څخه بې برخې، او د نسيگني لاس يي تر هر چا زيات لڼد وي.

۴. د ځمکې تعمير او ابادي: الله ﷻ زمکه د انسان د ژوند زانگو او انسان يې د دې زمکې معمار پيدا کړی دی. انسان د دې لپاره زمکې ته راليرل شوی چې د زمکې مخ په ودانيو، کرلو، جوړولو... اباد او د ژوندانه لپاره يي برابر کړي ترڅو انسانان وکولای شي په ارامه او اطمنان سره عبادت او د الله ﷻ بنده گي وکړي چې د زمکې تعمير او ابادي د انسان په بې ساری هلو ځلو پورې تړاو لري.

فعاليت: زموږ خوږ پيغمبر حضرت محمد ﷺ له بعثت څخه منځکې کوم کوم کارونه کړي؟

د دوو نومونه واخلي

ارزونه:

۱. د حديث شريف د راوي په هکله لنډ معلومات وړاندې کړئ.
۲. د حديث شريف اجمالي معنا ووايست.
۳. لاندې خالي ځايونه ډک کړئ:
(طَلَبُ..... الْحَلَالُ..... بَعْدُ.....)
۴. د حديث شريف دوې گټې وليکئ.

کورنۍ دنده: 

پورتنی لوست په خپلو کتابچو کې وليکئ.

د الله ﷻ نعمتونه

عن ابن عباس رضي الله عنهما قال: قال رسول الله ﷺ، لِرَجُلٍ وَهُوَ يَعْظُهُ: اغْتَنِمْ خَمْسًا قَبْلَ خَمْسٍ: شَبَابَكَ قَبْلَ هَرَمِكَ، وَصِحَّتَكَ قَبْلَ سَقَمِكَ، وَغِنَاءَكَ قَبْلَ فَقْرِكَ، وَفَرَاغَكَ قَبْلَ شُغْلِكَ، وَحَيَاتَكَ قَبْلَ مَوْتِكَ). المستدرک للحاکم

د راوي پيژندنه:

د دې راوي پيژندنه په تيرو لوستونو کې تيره شوې ده.

د کلمو معنا:

۱. يَعْظُهُ: ورته يې نصيحت کاوه.
۲. اغْتَنِمْ: غنيمت وگڼه.
۳. خَمْسًا قَبْلَ خَمْسٍ: پنځه شيان مخکې له پنځو څخه.
۴. شَبَابَكَ قَبْلَ هَرَمِكَ: ځواني دې مخکې له کمزورتيا څخه.
۵. وَصِحَّتَكَ قَبْلَ سَقَمِكَ: او خپله روغتيا مخکې له مريضتيا څخه.
۶. وَغِنَاءَكَ قَبْلَ فَقْرِكَ: او خپل غني والی مخکې له فقر څخه.
۷. وَفَرَاغَكَ قَبْلَ شُغْلِكَ: او خپله وزگارتيا مخکې له بوختيا څخه.
۸. وَحَيَاتَكَ قَبْلَ مَوْتِكَ: او خپل ژوند مخکې له خپل مرگ څخه.

د حديث شريف معنا:

د عبد الله بن عباس رضي الله عنه څخه روايت دی چې رسول الله ﷺ يوه کس ته نصيحت کاوه، ورته يې وويل: (پنځه شيان مخکې له پنځو څخه غنيمت وگڼه: خپله ځواني مخکې له خپلې کمزورتيا څخه غنيمت وگڼه، او خپله روغتيا مخکې له خپلې ناروغۍ څخه غنيمت وگڼه، او خپله بډايي او غنيوالي مخکې له خپل فقر څخه غنيمت وگڼه، او خپله وزگارتيا مخکې له بوختيا څخه غنيمت وگڼه، او خپل ژوند مخکې له خپل مرگ څخه غنيمت وگڼه).

د حديث شريف حکمت:

د کایناتو خالق الله ﷻ انسانانو ته ډول ډول ظاهري او باطني نعمتونه ورپه برخه کړي دي، لکه: روغ صحت، مال او دولت، ځواني، علم او پوهه او داسې نور، بناءً حتمي ده چې انسان د الله ﷻ د نعمتونو شکر ادا کړي او شکر يې هله پر ځای کيږي چې له ژوند او وخت څخه اعظمي استفاده واخيستل شي او په نيکو لارو چارو کې مصرف کړل شي ترڅو د نعمتونو د خالق او د هغه مخلوق د خوښۍ سبب وگرځي. پيغمبر ﷺ مور ته په دې حديث کې دغه نعمتونه او ورڅخه د نبي استفادې لارې چارې را په گوته کوي.

فعالیت: زده کوونکي دې په گروپي شکل د الله ﷻ د نعمتونو نومونه واخلي.

د حدیث شریف گټي:

۱. ځوانی د الله ﷻ لوی نعمت دی: د انسان عمر له لحظو، دقیقو او میاشتو څخه عبارت دی او د ژوند هره لحظه چې تیرېږي، انسان مرگ ته ورنږدې کیږي. ځوانی هغه نعمت دی چې په هکله به یې د قیامت په ورځ له بنده څخه پوښتنه کیږي. انسان په ځوانۍ کې له داسې نعمتونو څخه برخه مند وي چې د ځوانۍ په تیریدو سره یې بیا هیڅکله نشي تر لاسه کولای. په ځوانۍ کې بنده د کامل عقل، ښه ذهن، پیاوړې قوت او طاقت څښتن وي، هرڅه ډیر ژر یادوي، د کارونو په مقابل کې زیات تحمل او حوصله لري هر جسمي کار په ښه شان انجاموي، خو کله چې ضعیف او ځوانی یې تیره شي، نو د بدن هډوکي یې نرم او کمزوري شي، بیا د ډیر څه کولو ارزو لري، خو ورڅخه عاجز او ناتوانه وي، که وغواړي چې ډیر ښه کارونه وکړي، خو د ضعیفوالی له امله یې نه شي کولای. د سالمې ټولني جوړول، د ښو او عالي اخلاقو ترویجول، ذهنیتونه متقف کول، علم او پوهه د وگړو ترمنځ عامول، د جامعي د افرادو ترمنځ د مهذب مسلمان تصویر انځورول، دا هر څه مستقيماً د ځوانانو مسؤولیت دی، د ځوانۍ عمر عبث تیرول نه جبرانیدونکی زیان دی.

۲. روغ صحت او سلامتیاستر نعمت دی: روغ صحت هم د الله ﷻ له نعمتونو څخه ستر نعمت دی، صحت او مریضي دواړه داسې څیزونه دي چې د انسان په واک او اختیار کې نه دي، روغتیا د انسان پر سر هغه تاج دی چې هغه یواځې ناروغان ویني، خو صحت من یې احساس نه کوي، خو کله چې روغ صحت الله ﷻ له انسان څخه واخلي، بیا یې په ارزښت پوه شي، سالم عقل په سالم جسم کې وي، روغتیا او صحت د الله ﷻ هغه مهرباني ده چې د دې په وسیله بنده کولای شي دنیوي او اخروي کارونه په ښه شان ترسره کړي، بناءً پر هر مسلمان لازم دي چې له دغه ارزښتناک نعمت څخه گټه واخلي او کوښښ وکړي چې د ژوند هره لحظه بیکاره او له نیک عمل څخه علاوه په بل څه تیره نه کړي. مریضي له داسې ضعیفه حالت څخه عبارت دی چې بنده له هر نیک او خیر کار څخه یې برخې کوي.

۳. د پانگې او مال داری- نعمت: د الله ﷻ د نعمتونو له جملې څخه یو شتمني او مال داري ده چې د بشري ټولني نیکمرغي ورپورې تړلې ده. حلاله شتمني الله ﷻ ته د نږدیکت، د پت او ابرو ساتلو، د بندگانو د حقوقو د ادا کولو، له خپلوانو سره د صله رحمۍ ذریعه او سرچینه ده. بډایي او شتمني هغه وخت نعمت دی چې ورڅخه په سمه توگه استفاده وشي او که چیرې په ناروا، حرامو او ناوړه لارو چارو کې ولږول شي، نو بیا

لویه بدبختي ده. د دغه نعمت د شکر د ادا کولو لار د فرضي او نفلي صدقاتو ورکول دي، د فرضي صدقو څخه مراد د زکاتونو، فديو، کفارو، نذرونو ورکول دي چې بنده له بخل او شومتيا څخه پاکوي او په مؤمن کې د ايتار، فداکارۍ، ورکړې او سخا احساس راژوندی کوي. د دې لپاره چې مسلمان بايد يواځې د زکات په ورکولو بسنه ونه کړي، بلکه نفلي صدقې بايد ورکړي او په نورو اجتماعي خيري کارونو کې برخه واخلي، لکه: مدرسې، مکتبونه، روغتونونه، پلونه، ونې کينول، سرکونه جوړول. د ټولني د ډيرۍ بې وزله طبقې نابینایانو، شلو، گودانو او کونډو ضرورتونه پوره کول، هغه فقيران چې په کار قادر وي، ورته د کارونو زمينه برابرول.

۴. مخکې له مرگه خپل ژوند غنيمت وگڼه: ژوند هغه فرصت دی چې له لاسه ووت، بيا هيڅکله نه راځي او هرکله چې انسان مړ شي، د ده د نیکو عملونو دروازه بنده شي. پس له مرگه هر انسان له بيا ژوند څخه علاوه بل د هيڅ شي ارزو نه کوي، له همدې کبله مخکې له دې، چې دغه نعمت له لاسه ووځي، بايد ورڅخه گټه واخيستل شي او په ژوند کې هغه اعمال ترسره شي چې د اخرت د ابدي ژوند لپاره سودمند وي، مخصوصاً داسې اعمال چې ثواب يې پس له مرگه هم بنده ته ور رسېږي، لکه: د علم بنوونه، د نیک اولاد روزنه، لارې، پلونه او سرکونه جوړول، مسجدونه ابادول، د اوبو څاگانې ويستل، ټول د خیر هغه کارونه چې انسانان ورڅخه په ژوندانه کې استفاده کوي.

فعالیت: زده کوونکی دې د وخت د ارزښت په اړوند په انفرادي يا گروپي شکل معلومات

وړاندې کړي.

ارزونه:

۱. لاندې عبارات معنا کړئ:
شَبَابَكَ قَبْلَ هَرَمِكَ: وَصِحَّتَكَ قَبْلَ سَقَمِكَ: وَغِنَاءَكَ قَبْلَ فَقْرِكَ: وَحَيَاتَكَ قَبْلَ مَوْتِكَ.
۲. د حديث شريف معنا ووايست!
۳. له پورتنو مطلبونو څخه يو مطلب غوره او په اړوند يې لنډه مقاله وليکئ.

کورنۍ دنده: 

د لوست مطلبونه په خپل تعبير په خپلو کتابچو کې وليکئ.

د مزدور حق بايد ډير ژر ورکړل شي

عَنْ جَابِرٍ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: (أَعْطُوا الْأَجِيرَ أَجْرَهُ قَبْلَ أَنْ يَجِفَّ عَرَقُهُ).
رواه سنن ابن ماجه

د راوي پيژندنه:

نوم يي جابر او د پلار نوم يې عبد الله د مدينې منورې د خزر ج له قبيلې څخه و، پلار او زوی دواړه جليل القدره صحابه وو. پيغمبر ﷺ ورته بينځه ويشت ځله په يوه شپه کې د مغفرت دعاء کړې، له بدر او احد څخه علاوه يې په ۱۹ غزواتو کې له رسول الله ﷺ سره اشتراک کړې دی. په خپل وخت کې د مدينې منورې لوی مجتهد او مفتي و. او د هجرت په ۷۸ کال کې يې له فاني دنيا څخه سترگې پټې کړې.

د کلمو معنا:

۱. أَعْطُوا: ورکړئ.
۲. الْأَجِيرَ: مزدور ته.
۳. أَجْرُهُ: د هغه اجوره او مزدوري.
۴. قَبْلَ أَنْ يَجِفَّ عَرَقُهُ: مخکې له دې چې د هغه د وجود خوله وچه شي.

د حديث شريف معنا:

له حضرت جابر بن عبد الله رضي الله عنه څخه روايت دی چې پيغمبر ﷺ فرمايلي دي: (مزدور ته د هغه مزدوري مخکې له دې ورکړئ، چې د هغه خوله وچه شي).

د حديث شريف حکمت:

په ټولنه کې انسانان يو پر بل مادي او معنوي ځانگړي حقوق لري، لکه: د مور او پلار حقوق، د مشرانو حقوق، د گاونډيانو حقوق او داسې نور، چې د دې حقوقو په قطار کې يو هم داجير(مزدور) حق دی او هغه ته دهغه دزحمت گاللو او مشقت تيرولو په مقابل کې مزدوري ورکول دي. دا چې د نورو پر حقوقو تيری، هغه که په هر شکل او رنگ کې وي، ناروا دی. په همدې اساس پيغمبر ﷺ فرمايلي دي چې د اجير په حق تيری مه کوئ او هغه ته د هغه حق يې له ځنډه ورکړئ.

فعالیت: مالک او اجیر ته څه کول په کار دي؟ په گروپي شکل یې ځواب وویاست

د حدیث شریف گټې:

۱. د اجیر (مزدور) مزدوري ځنډول ظلم او گناه ده: مزدور د خپل وجود انرژي د دې لپاره مصرفوي چې څه وگټي او ځان ته حلاله روزي پیدا کړي او د دې په انتظار کې وي چې د خپل زحمت او مشقت بدله ډیر ژر ترلاسه کړي، نو لازمه ده چې د هغه مزدوري دې دومره ژر هغه ته ورکړل شي چې حتی د هغه د وجود خوله هم نه وي وچه شوي او په دې کار کې ځنډ او تاخیر ظلم او گناه ده، پیغمبر ﷺ فرمایلي دي: (د غني له خوا د مزدور مزدوري یا د قرضدار قرض ځنډول گناه ده). په بل حدیث کې راغلي دي، پیغمبر ﷺ فرمایلي دي: (زه به د آخرت په ورځ د الله ﷻ په حضور کې د هغه مزدور د حق غوښتنه کوم چې په کار وگمارل شي او بیا د هغه مزدوري هغه ته ورنکړل شي).

۲. د اجیر (مزدور) حقوق: په نړۍ کې شتمن او غریب دوه ډوله انسانان اوسېږي چې یو بل ته د ژوندانه په هره گړۍ کې محتاج دي، شتمن غریب ته د کار لپاره او غریب مالدار ته د مزدورې لپاره اړتیا لري.

په اسلام کې د مالک او مزدور ترمنځ علاقه په ورورولۍ، کومک، مهربانۍ او یو بل ته په وفادارۍ ولاړه ده، نو لازمه ده چې له اجیر او مزدور سره نیکه رویه او ښه چلند وشي، ورته د کار پر وخت مناسبه غذا ورکړل شي، د کار کولو مناسب وسایل ورته مهیا شي، هغه ته دهغه مزدوري پر وخت ورکړل شي، هغه ته پر خپل ټاکلي وخت رخصت ورکړل شي، اجوره او مزدوري باید د کار په تناسب او یا ډیره وي او د هغه له بې وزلۍ څخه ناوړه استفاده ونه شي. د اجیر په حقوقو تیرې لویه گناه ده.

۳. کار او مزدوري د هرکس حق دی: کار او مزدوري د ژوندانه هغه اساسي رکن دی چې بې له مزدورۍ شخصي او ټولنیز اقتصادي پرمختګ او نړیوال تمدن ناشونی دی. د نړۍ په هر گوټ کې، هر وخت او هر کس د دې حق لري چې کار او مزدوري وکړي او د خپل توان په اندازه هرکار چې وغواړي، د ځان لپاره یې خوښ کړي، په دې شرط چې د اسلام د عالي مقاصدو او شرعي قوانینو او مقرراتو سره په ټکر کې نه وي.

۴. په کار او وظیفه کې سستي او غفلت کول گناه ده: کار او وظیفه یو امانت دی، بناءً په شخصي او د دولت پر مامور واجب دي چې دغه امانت په پوره اخلاص، دیانت داری، وفادارۍ، د وخت په پابندۍ او بې له تقصیره سره انجام کړي ترڅو هغه معاش،

چې د دې لارې څخه یې ترلاسه کوي، ځان ته حلال، او د شخصي او ملي خیانت څخه ځان وژغوري.

پیغمبر ﷺ فرمایلي دي: (کله چې له تاسې څخه څوک کوم کار کوي، باید هغه ښه وکړي).

په کارونو او وظیفو کې سستي، غفلت او عبث وخت تیروول اجتماعي خیانت دی. همداراز دولتي وسایل او شتمنی ملي امانت دی او باید په سمه توګه وکارول شي، په شخصي کارونو کې ورڅخه استفاده وانه اخیستل شي.

فعالیت: په اجیر داسې کار تحمیلول چې هغه یې توان ونه لري، څنګه کار دی؟

ارزونه:

۱. د حدیث شریف راوي څوک و؟ په اړوند یې معلومات وړاندې کړئ.

۲. د حدیث شریف په رڼا کې د مزدور حقونه کوم دي؟

۳. لاندې کلمې او عبارات معنا کړئ:

أَعْطُوا:

الْأَجِيرَ:

أَجْرَهُ:

قَبْلَ أَنْ يَجِفَّ عَرَقُهُ.

کورنی دنده:

۱. حدیث شریف سره له معنا په یادو زده کړئ.

۲. د مزدور د حقونو په باره کې یوه لنډه مقاله ولیکئ.

د علم زده کړه فرض ده

عَنْ أَنَسِ بْنِ مَالِكٍ رَضِيَ اللَّهُ عَنْهُ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: (طَلَبُ الْعِلْمِ فَرِيضَةٌ عَلَى كُلِّ مُسْلِمٍ). رواه ابن ماجه

د راوي پيژندنه:

د دې حديث شريف د راوي نوم حضرت انس او د پلار نوم يې مالک انصاري دی، د پيغمبر ﷺ په کور کې لوی شوی او پوره لس کاله يې د پيغمبر ﷺ خدمت کړی دی، د فقهاوو او مجتهدينو اصحابو له جملې څخه گڼل کېږي. پيغمبر ﷺ ورته د اورده عمر، په مال کې د برکت او جنت ته د تللو دعا کړې ده، د هجرت په ۹۳ کال د بصري په ښار کې وفات شوی دی.

د کلمو معنا:

- ۱. طَلَبٌ: پلټنه.
- ۲. الْعِلْمُ: پوهه.
- ۳. فَرِيضَةٌ: فرض دی.
- ۴. عَلَى كُلِّ مُسْلِمٍ: پر هر مسلمان باندې.

د حديث شريف معنا:

حضرت انس رضي الله عنه له پيغمبر ﷺ څخه روايت کوي چې پيغمبر فرمايلي: د علم طلب پر هر مسلمان فرض دی.

د علم مفهوم: علم يوازینی هغه کلمه ده چې ټولو الهامي او ديني معلوماتو او دنيوي غير الهامي څيړنو او تحقيقاتو ته شامله ده او يوازې په کوم خاص فن يا خاصو احکامو پورې منحصره نه ده.

د حديث شريف حکمت:

علم هغه روښنايي ده چې د نړۍ سعادت او نيکمرغي، ټولنيز عدالت، اقتصادي پياوړتيا، سياسي او ساينسي ځغلنده پرمختگ وړپورې تړلی دی. علم دی چې انسان د جهالت له تورو تياروڅخه خلاصوي او ورته خیر او سوکاله ژوند ورپه برخه کوي. د نړۍ په ډگر کې چې څومره لاس ته راوړنې تر سترگو کېږي دا هر څه د علم له برکته دي. که چيرې علم نه وي، نو نړيواله بې

نظمي او د ټولنيز طبقاتي ډول ډول ظلمونو تور خادر به د زمکې پر سر خپور وی. په همدې
بناء پيغمبر ﷺ د علم زده کړه پر هر چا لازم بولي.

هڅونه: د علم له لارې د لاس ته راوړنو ژوندي مثالونه دې زده کوونکي په گروپي شکل په
گوته کړي.

د حديث شريف گټې:

۱. د علم فضيلت: د جاهليت د تورتمونو د له منځه وړلو لپاره د هر څه لومړی الله ﷻ خپل
پيغمبر ته د علم په زده کولو امر وکړ، دا ځکه چې د ټولو مشکلاتو حل په علم پورې اړه
لري، علم الله ﷻ د معرفت او هغه ته د نږدې والي ذريعه ده، د علم زده کړه د الله ﷻ ستر
عبادت دی، علم هغه ستر نعمت دی چې الله ﷻ خپل پيغمبر ته وايي چې د علم د زياتوالي
غوښتنه کوه او داسې وايه: (ای زما ربه زما په علم کې زياتوالی راوله). علم د دنيا او
اخرت سعادت او نيکبختي ده.

۲. د علم طلب: هر څه چې خومره ارزښت ولري، د هغه پلټنه هم په همغه اندازه ارزښتناکه
وي، لکه چې د علم زده کړه لازمه ده، د علم پلټنه او طلب هم لازم دي، نو دا ضروري
ده چې د پوهې د لاس ته راوړلو په غرض زيات کوشش او زيار وويستل شي، دا ځکه چې
د عامو انسانانو علم کسبي بڼه لري او بې له هلو ځلو د دې قيمتي نعمت تر لاسه کول
ناممکن دي که د صحابه کرامو او تابعينو چې تر ټولو غوره انسانان دي، سيرت ته ځير
شو، گورو چې هغوی د علم په خاطر په خالي نس شپې او ورځې تيرولې او په مياشتو
مياشتو پياده سفرونه به يې کول.

څوک چې د علم په طلب کې ووځي، د هغه سفر عبادت او د الله ﷻ په لاره کې حسابيږي او
الله ﷻ ورته جنت ته د داخلیدو لاره هواروي، ملايکې ورته خپلې وزرې پر زمکه غوروي، په
اسمان کې ملايکې او په اوبو کې ماهيان ورته د مغفرت دعا غواړي.

۳. دکوم علم زده کړه فرض ده: علمونه ډير اقسام لري چې د ځينو علومو زده کړه په
هرکس فرض عين ده او د ځينو علومو زده کړه فرض کفائي ده، دا په دې معنا چې که
چيرې په ټولنه کې يو څه کسان زده کړه په غاړه واخلي، نو فرضيت يې د نورو له ذمې
څخه ساقطیږي. هغه علم چې چې زده کړه يې پر هرکس فرض عين ده، له هغو اعتقادي او
عملي احکامو څخه عبارت دي چې الله ﷻ بنده گان د هغې پر زده کړه مکلف کړي دي،

لکه: په الله ﷺ ایمان درلودل، د الله ﷺ په ملایکو، پیغمبرانو، اسماني کتابونو، د آخرت د ورځې په حالاتو ایمان لرل. د اسلام د پنځو ارکانو زده کړه، لکه لمونځ، روژه، زکات او حج کول. په هر حال له حدیث څخه دا په ډاگه معلومېږي چې د هر علم زده کړه ضروري ده.

۴. د علم زده کړه پر هر مسلمان فرض ده: د علم زده کړه په هر نارینه او ښځینه مسلمان فرض ده ښځې چې د ټولني نیمه برخه تشکیلوي، عموماً هغه احکام چې سړو ته په کې خطاب شوی وي، ښځو ته هم شاملېږي. د پیغمبر ﷺ په زمانه کې ښځو هم د سړو په څیر د علم زده کړې کولې او حتی ډیرې لویې لویې فقیهې زنانې هم موجودې وې چې سړو به د پیغمبر ﷺ له وفات څخه وروسته هغوی ته په مسایلو کې مراجعه کوله او له هغوی څخه به یې پوښتنې کولې، لکه ام المؤمنین عایشه رضی الله عنها، خو د دوی د زده کړې زمینه باید د اسلامي احکامو مطابق تنظیم کړای شي.

هڅونه: د علم د زده کړې په اړه په خپلو کې سره خبرې وکړئ.

ارزونه:

۱. د حدیث شریف معنا وواياست.
۲. لاندې کلمې معنا کړئ:
 - ✓ طَلَبُ:
 - ✓ الْعِلْمُ:
 - ✓ فَرِيضَةٌ:
۳. د حدیث شریف گټې وواياست.

کورنۍ دنده:

۱. حدیث شریف سره له معنا په یادو زده کړئ.
۲. د حدیث له مطالبو څخه د یو مطلب تر عنوان لاندې یوه مقاله ولیکئ!

غصب

د غصب تعريف: غصب په لغت كې په بنكاره او زور سره له يو چا څخه د شي اخيستلو ته وايي او د فقهاو په اصطلاح كې: پرته د مالك له اجازې نه د هغه مال اخيستل، پداسې ډول سره چې د ده لاس ورڅخه لڼد كړي، غصب بلل كېږي^۱.

د غصب د ناروا والي دليل:

د غصب حراموالي په قران كريم، احاديثو او اجماع باندې ثابت دي. لومړی قران كريم: الله ﷻ فرمايي: «وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتَذَلُّوا بِهَا إِلَى الْحُكَّامِ لِيَأْكُلُوا فَرِيقًا مِنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ» (البقره، ۱۸۸) ژباړه: تاسې د يو بل مالونه په ناروا مه خورئ او مه يې چارواكو ته په رشوت كې وركوئ، پدې خاطر چې تاسې به په ناروا د خلكو د مالونو ځينې برخه د پوهې سره خوړلې وي. دويم: حديث: رسول الله ﷺ فرمايي: «لَا يَجِلُّ مَالُ امْرِئٍ مُسْلِمٍ إِلَّا بِطَيْبِ نَفْسٍ مِنْهُ»^۲. د مسلمان له خوښې څخه پرته د هغه مال خوړل جواز نلري. دريم: اجماع: مسلمانانو د غصب په حراموالي اجماع كړې او دا يې لويه گناه شميرلې ده، كه څه هم د غلا نصاب ته ونه رسيږي.

فعاليت: دوه زده كوونكي دې د غصب صورت په ټولگي كې تمثيل كړي.

د غصب احكام: غصب درې حكمونه لري:

- ۱- گناه: په هغه صورت كې چې څوك پدې پوه شي چې له ما سره د پردي شخص مال دی او بيا يې هم له ځان سره ساتي، گناه ده او په اخرت كې ورباندې نيول كېږي.
- ۲- غصب شوی مال كه چيرې غاصب سره شتون ولري وركول يې لازم دي: د رد او بېرته وركولو مصارف په غاصب دي او هغه وخت مسترد كېږي چې د مالك لاس ورباندې ثابت شي، چې پدې كار سره غاصب له تاوان څخه خلاصېږي.
- ۳- كله چې غصب شوی مال له منځه تللی وي، تاوان به وركوي: برابره ده چې دا تلف د الله ﷻ له لوري وي او كه د مخلوق له لوري. كه چيرې غصب شوی مال مثلي وي د مثل وركول يې لازم دي او كه مثلي نه وي بيا يې قيمت وركول لازم دي.

^۱- تکملة فتح القدير ۳۶۱/۷.

^۲-رواه البيهقي ۱۶۹/۴.

د غصب په هکله مسائل:

۱- چا چې د کوم مسلمان د ساز او سرود سامان لکه طبله، ارمونیه، چمبه، شپیلی او دې ته ورته نور شیان مات کړل د صاحبینو په نظر تاوان نلري، ځکه چې دا د گناه لپاره تیار شوي، نو قیمت ورکول یې باطل دي، همدا راز شرعاً یې له منځه وړل واجب دي او د امام صاحب په نظر تاوان لري، ځکه چې پرته لدې کارونو څخه نوره گټه هم ترې اخیستل کېږي او همدا راز پلورل یې هم روا دي.^(۱)

که چیرې یو چا په ناپوهۍ پدې گمان چې دا زما دي، څه غصب کړل، هیڅ گناه ورباندې نشته او نه ورباندې نیول کېږي، ځکه چې دا خطا ده او په خطا انسان نه نیول کېږي.

د قیمت د وجوب حالات:

قیمت په درې حالاتو کې واجبیږي:

۱. کله چې له منځه تللی شي مثلي نه وي، لکه حیوانات.
۲. کله چې له منځه تللی شي د مثلياتو له ډلې څخه وي، خو د مثل پیدا کیدل یې په بازار کې حقیقتاً او حکماً ناشوني وي.
۳. کله چې یو مثلي د بل جنس مثلي سره گډ شي، لکه غنم له وربشو سره.^(۲)

ارزونه:

- أ. لاندې پوښتنو ته ځواب وواياست:
- ۱- غصب لغتاً او اصطلاحاً تعریف کړی.
 - ۲- د غصب اړوند احکام بیان کړی.
 - ۳- په کومو حالاتو کې د غصب شوي مال قیمت لازمیږي؟
- ب- لاندې خالي ځایونه په مناسبو کلمو سره ډک کړئ:
- ۱- که چیرې څوک پدې گمان چې مال یې خپل دی، څه غصب کړي نلري.
 - ۲- په زور باندې د یو چا مال اخیستل بلل کېږي.

کورنۍ دنده:



د خلکو په مالونو باندې د تیري کولو د ضررونو په اړه یوه مقاله ولیکئ، چې له پنځو کربنو څخه کمه نه وي.

۱- جوهرة النيرة ۳- ۳۳۴- کتاب الغصب.

۲- وگوره: الدر المختار ۵/ ۱۲۹.

لقطه (موندل شوی مال)

د لقطې معنا:

لقطه په لغت کې موندل شوي مال ته وايي. او د فقهاوو په اصطلاح کې: د نامعلوم او غير مباح مال موندل لقطه بلل کېږي.

د لقطې حکم:

د اشخاصو په اعتبار د لقطې حکم اختلاف لري، چې ځينې وخت غوره، مکروه او کله حراميدای هم شي، چې تفصيل يې په لاندې ډول بيانېږي:

۱- که چيرې څوک پخپل امانت باوري وي او موندونکی مال خپل خاوند ته ساتلی او ورسپارلی شي، بيا د موندل شوي مال ترلاسه کول ورته غوره او مستحب دي، ځکه چې دا د ده له واجباتو څخه شميرل کېږي.

۲- که چيرې څوک پخپل امانت باوري نه وي او دا ويره ورسره وي چې ځان ته يې مباح ونه گرځوم، بيا ورته د موندل شوي مال ترلاسه کول مکروه دي.

۳- که چيرې يو چا پخپل ځان د خيانت باور درلود او دا يې نه گپله چې دا به خپل خاوند ته وسپاري، بيا يې اخيستل حرام دي^۱.

د موندل شوي مال حکم له دې امله چې تاوان به لري او که نه؟

لقطه يا موندل شوی مال له هغه چا سره چې موندلی يې دی، امانت شميرل کېږي، که پرته له تيري څخه هلاک شي، تاوان نلري، خو که يې له تسليمولو څخه منعه وکړه، بيا هلاک شو، تاوان لري.

د لقطې ډولونه: لقطه په دوه ډوله ده:

- ۱- د ساکبن مالونو موندل: لکه د ورک اوبن، غوا، پسه او داسې نورو څارويو موندل^۲.
- ۲- د غير ساکبنو مالونو موندل.

فعاليت: يو شمير زده کوونکي دې په ټولگي کې د لقطې صورت تمثيل کړي.

د لقطې سره څه کول پکار دي؟

په موندونکي باندې لازم دي چې اعلان يې کړي، بخاري او مسلم د زيد بن خالد الجهني څخه روايت کوي فرمايي: له رسول الله ﷺ څخه د لقطې په هکله پوښتنه وشوه، رسول الله ﷺ وفرمايل: «عَرَفَهَا سَنَّةٌ» ژباړه: يو کال پورې يې اعلان کړه.^۱

۱- بدائع الصنائع ۶/۲۰۰، فتح القدير ۴/۴۲۳، الدر المختار ۳/۴۰۶.

۲- بدائع الصنائع ۶/۲۰۱.

اوس د اعلان څرنگوالی، موده، ځای، د اعلان مصارف او هغه څه چې ورک مال ورته اړتیا لري، د رد او بېرته ورکولو شرط او ځان ته د خپلولو حکم یې څیړو.

د اعلان څرنگوالی:

د موندل شوي مال اعلان او غږ به په هغه ځایونو کې د ځینو نښانو په بیانولو سره کوي چې ډیر خلک پکې راټولېږي، لکه بازارونه او د مسجدونو دروازې.

څوک به اعلان کوي؟

اعلان به خپله موندونکی او یا د موندونکي نائب کوي^۱.

د اعلان موده: دا خبره څو اړخه لري:

الف: که چیرې موندل شوی مال د اهمیت وړ وي، پوره یو کال به اعلانېږي. خو فتوی پر دې ده چې د اعلان موده دې خپله موندونکي ته پریښودل شي تر هغې پورې دې اعلان وکړي چې خلکو کې مشهوره شي، تر یو کاله اعلانول یې ضرور ندی.

ب: که چیرې موندل شوی مال حقیر یا ناچیزه وي، یعنې چې د غله لاس ورباندې نه پرې کیږي، هومره ورځې به اعلانېږي چې څومره موندونکي ته مناسبې ښکاري.

ج: که چیرې ډیر ناچیزه شی وي، لکه یو دانه خرما او یا د دې پشان نور، پرته له اعلان څخه دې خیرات کړي.

د اعلان ځای: د موندل شوي شي اعلان به په بازارونو، د جوماتونو په دروازو او د خلکو د کني گونې په ځایونو کې کیږي.

د اعلان اجوره: د اعلان مصارف هغه چې اخبار، تلویزیون او راډیو ته ورکول کیږي، موندونکی شخص به یې گالي، ځکه دا د ده له واجباتو او ښیگڼو څخه شمیرل کیږي.

د موندل شوي مال خاوند ته د واپسی شرط: د مالک له لوري به موندونکي ته داسې نښه ویل کیږي چې په هغې باندې له نورو څخه جلا کیږي، لکه د بوجی د خولې تار، وزن، شمیر او داسې نورې نښې او یا دا چې شاهدانو باندې یې ثابت کړي چې دا د همده دی^۲.

د موندونکي د مالک کېدو حکم:

الف: که چیرې موندونکی بهای یا غني وي، له موندل شوي مال نه ورته گټه اخیستل رواندي، بلکه فقیرانو ته به یې خیرات ورکوي، برابره ده چې پردو ته یې خیرات ورکوي او که

۱- د دې حدیث تخریج البزار پخپل مسند کې کړی، الهدایة ۴۶۶/۲.

۲- الدر المختار ۳/۳۵۰.

۳- فتح القدیر ۴/۴۳۱.

خپلوانو ته، پروا نه کوي چې که پلار، مور، ښځه او يا يې زوی او هم لور وي، ځکه چې دا پردی مال دی، پرته د هغه له خوښې څخه ورنه گټه اخيستل جواز نلري.

ب: که چيرې موندونکی غريب وي، بيا ورته گټه اخيستل روا دي، گواکې داسې ده لکه چې په ځان يې خيرات کړی وي.

ج: که چيرې له خيرات يا گټې اخيستلو څخه وروسته د هغه مالک پيدا شو، د اختيار خاوند دی، که همداسې خيرات يې پرېږدي، نو ده ته به يې ثواب رسېږي او که له موندونکي څخه تاوان اخلي او که دا غوره گڼي چې له هغه غريب څخه يې تر لاسه کوي چې خيرات ورکړل شوی دی، خو که چيرې هغه پيدا کړای شي.

د: دا ټول احکام د حل او حرمت په موندل شوي مال کې پلي کېږي.

ارزونه:

✓ لاندې شيان په لنډ ډول بيان کړئ:

۱- لقطه لغتاً او اصطلاحاً تعريف کړئ.

۲- د لقطې حکم په لنډ ډول بيان کړئ.

۳- له لقطې سره څه کول پکار دي؟ بيان يې کړئ.

۴- ورک شوی مال بايد په کوم ځای کې او تر کومې مودې پورې اعلان شي؟

۵- د لقطې د مالک کيدلو اړوند احکام وواياست.

✓ لاندې خالي ځايونه په مناسبو کلمو ډک کړئ:

۱- موندل شوی مال د موندونکي په مال کې..... خو که.....

وي گټه اخيستل ورته روا دي.

۲- د لقطې د اعلان مصارف به..... گالي.

کورنۍ دنده:



که چيرې تاسو څه پيدا کړئ، د لوست په رڼا کې بايد څه ورسره وکړئ، د دې موضوع په اړه په پنځو کرښو کې يوه مقاله وليکئ.

مزارعت (دهقاني)

هارون خپله ځمکه سهيل ته د کرلو لپاره د حاصلاتو په نيمايي، دريمه او يا څلورمه برخه ورکوي، دې کار ته د فقهي په علم کې مزارعت او مونږ ورته دهقاني وايو.

د مزارعت تعريف:

مزارعت ته په پښتو ژبه کې کښت يا دهقاني وايي او د فقهاوو په اصطلاح کې د ځمکې د خاوند له خوا له دهقان سره د حاصلاتو په يوه معلومه برخه (نيمايي، دريمه، څلورمه، شپږمه) عقد ته مزارعت ويل کيږي^(۱).

د دهقاني رکن:

د دهقاني رکن ايجاب او قبول دی.

د دهقاني حکم:

امام ابوحنيفه رحمه الله تعالى د مزارعت عقد باطل گڼلی او صاحبينو په څلورو ډولونو بنودلی چې درې يې روا او يو ډول يې باطل دی، په لاندې توگه:

۱- د جواز صورتونه:

الف: چې تخم د ځمکې په خاوند او کولبه په دهقان وي.

ب: چې تخم، کولبه او کار په دهقان وي او د ځمکې د خاوند يواځې ځمکه وي.

ج: چې ځمکه، تخم او کولبه د يو وي او عمل په بل وي.

دا پورتنی درې واړه صورتونه روا دي.

۲- د بطلان صورت:

کله چې ځمکه او کولبه په يوه او تخم او کار په دهقان وي، دا ډول ځمکه ورکول باطله دهقاني ده، ځکه چې دلته د کولبې اجوره د حاصلاتو په ځينې برخه کې راغلې، حال دا چې هغه نامعلومه ده، نو جواز نلري.

^۱ - بدائع الصنائع ۶/۱۷۵، الدر المختار ۵/۱۹۳.

فعالیت: یو شمېر زده کوونکي دې د مزارعت د عقد هغه شکلونه چې د دوی په سیمو کې رایج، دي بیان کړي.

د مزارعت شرطونه:

د هغه چا په نظر چې دهقاني یې روا گیلې ده، د صحت لپاره یې ورته اته شرطونه ایښي دي چې په لاندې ډول بیانېږي:

- ۱- عاقدین به د عقد اهلیت لري، یعنې عاقلان به وي.
- ۲- د دهقاني موده باید معلومه وي.
- ۳- ځمکه به د کرکيلې جوگه وي.
- ۴- مالک به ځمکه دهقان ته پرېږدي او خپل لاس به ورڅخه لندوي.
- ۵- حاصلات به د دهقان او د ځمکې د خاوند ترمنځ په تیت او پراگنده توگه شریک وي، ترڅو د شراکت معنا متحققه شي.
- ۶- د تخم خاوند به معلوم وي چې په چا دی، په دهقان یا خاوند د ځمکې، ترڅو له دې لارې د ځمکې او دهقان گټه خرگنده شي.
- ۷- دهقان او د ځمکې خاوند به خپله برخه معلوموي.
- ۸- د تخم جنس به معلوم وي، ترڅو اجوره معلومه شي^(۱).

د صحیحې دهقاني احکام:

صحیح مزارعت خپل احکام لري چې موږ یې په لاندې کرښو کې رالندوو:

- ۱- د دهقاني ټول کارونه چې د کښت د اصلاح لپاره تر سره کېږي، په دهقان باندې دي، لکه ساتنه او په تخم باندې د ځمکې لاندې مصارف کول.
- ۲- د کښت مصارف، لکه سره، خشاوه او غوبل (تريشر) په دواړو باندې د خپلې برخې په اندازه دي.
- ۳- حاصلات به د هغه ټاکلي شرط لاندې چې د دواړو ترمنځ ورباندې اتفاق شوی وي، ویشل کېږي، که چیرې ځمکې حاصلات ونه کړل، د هر یوه لپاره هېڅ شی نشته.
- ۴- د دهقاني عقد د هغه چا په حق کې چې تخم ورباندې وي، غیر لازم شمیرل کېږي، په بل لوري چې تخم یې ندی اچولی، لازم گیل کېږي.

^۱ - تبیین الحقایق شرح کنز الدقایق ۲۷۹/۵.

- ۵- خړوبول او کرل د عرف او عادت مطابق ټاکل کېږي.
- ۶- که چېرې یو له عاقدینو د کښت له رسیدو څخه وړاندې مړ شي، کښت به تر پخلي پورې پریښودل کېږي او د دهقان لپاره هیڅ نشته، ځکه د اجارې عقد د مودې د نه ختمیدو له وجې باقي پاتې دی^۱.

فعالیت: خو تنه زده کوونکي دې د دهقاني د شرطونو د گټو په هکله معلومات ورکړي.

د دهقاني پای:

په لاندې حالاتو کې دهقاني پای ته رسیږي.

- ۱- کله چې د دهقاني موده پای ته ورسېږي
- ۲- کله چې یو له عاقدینو څخه مړ شي.
- ۳- همدارنگه دهقاني په عذرونو سره هم پای ته رسیږي، عذرونه عبارت دي له:
 - أ- کله چې د ځمکې خاوند ډیر قرضدار او د ځمکې پلورلو ته اړ شي.
 - ب- کله چې دهقان ته عذر پیدا شي، یعنې داسې ناروغ شي چې د کار توان ونلري.

ارزونه:

- أ- لاندې شیان په لنډ ډول بیان کړئ:
- ۱- مزارعت لغتاً او اصطلاحاً تعریف کړئ.
 - ۲- د جایز مزارعت صورتونه په لنډ ډول وویاست.
 - ۳- د مزارعت شرطونه په لنډ ډول بیان کړئ.
 - ۴- د دهقاني د اړونده احکامو په هکله معلومات ورکړئ.
- ب- لاندې خالي ځایونه په مناسبو کلمو ډک کړئ:
- ۱- کله چې ځمکه او..... په یوه، تخم او..... په دهقان وي، دا ډول ځمکه ورکول په دهقاني باندې باطله دهقاني بلل کېږي.
 - ۲- حاصلات به له هغه ټاکلي شرط لاندې چې د دواړو تر منځ ورباندې اتفاق شوی وي،.....

کورنۍ دنده: 

د لوست مهم مطالب په خپلو کتابچو کې ولیکئ.

^۱ - بدائع الصنائع ۶/ ۱۸۱، الدر المختار في رد المحتار ۵/ ۱۹۹.

مساقات باغباني

کريم، حکمت ته خپل باغ د لاس ته راتلونکو میوو په یوه معلومه برخه د خدمت لپاره ورکوي، د پورتنیو دوو کسانو دا معامله د باغباني په نامه یادېږي او د فقهي په اصطلاح کې ورته مساقات وايي.

لومړی: د مساقات معنا:

مساقات ته په پښتو ژبه کې باغباني وايي.

او د فقهي په اصطلاح کې: باغبان ته د مېوو په یوه ټاکلې مشاع (تېته) برخه باندې د مېوه لرونکو ونو ورکول باغباني بلل کېږي.^(۱)

دویم: د باغباني حکم:

امام ابوحنيفه (رح) باغباني باطله بولي، خو صاحبين يې د څه شرطونو سره روا گڼي، خو فتوی د همدوی په قول ده، ځکه نبی اکرم ﷺ د خيبر له خلکو سره همداسې عمل کړی دی.

دریم: د باغباني رکن:

د باغباني رکن ایجاب او قبول دی.

خلورم: هغه ونې چې باغباني يې جواز لري:

د میوه لرونکو ونو، لکه خرما او انگور او همدا راز د نورو ونو او بوټو، لکه د بانجانو د بوټی په باغباني ورکول، روا دي، ځکه چې د باغباني جواز د اړتیا له مخې راغلی، نو ټولې ونې پکې راتلاي شي.^(۲)

پنځم: د باغباني او دهقاني ترمنځ مهم توپيرونه په لاندې ډول دي:

- ۱- کله چې یو له متعاقدينو څخه د باغباني نه پلي کيدل غواړي، نو په ترسره کيدو يې مجبورېږي، حال دا چې دهقاني داسې نده.
- ۲- کله چې د باغباني موده پوره شي، عقد به د میوې تر پخيدو پورې دوام مومي، باغبان ته د دې مودې مزدوري نه ورکول کېږي او میوه به په ونه کې، پرته له اجورې څخه، تر پخيدو پورې وي، د دهقاني په خلاف.

۱- التسهيل الضروري لمسائل القدوري ص ۵۶۵.

۲- بدائع الصنائع ۶/۱۸۵.

۳- کله چې باغباني فاسده شي، باغبان ته به مناسبه مزدوري ورکول کيږي، حال دا چې مزارعت داسې ندي.

۴- استحساناً په باغباني کې د مودې ټاکل شرط ندي، ځکه چې د هرې ميوې د پخيدو موسم معلوم دی، حال دا چې دهقاني داسې نده.

فعاليت: يو شمېر زده کوونکي دې د مساقت د عقد په هغو مېوو کې، چې د دوی په سيمو کې شتون لري، تمثيل کړي.

شپږم: د باغباني شرطونه:

باغباني خپل ځانگړي شرطونه لري چې لنډيز يې دا دی:

- ۱- باغبان او مالک دواړه بايد د عقد اهليت ولري، يعنې د عقل خاوندان به وي.
- ۲- مالک به خپل لاس له ونو څخه لنډوي، يعنې ونې به باغبان ته سپاري.
- ۳- په لاس ته راتلونکو ټولو ميوو کې به دواړه شريک وي.

اووم: د باغباني احکام:

د صحيحې باغباني لپاره فقهاوو کرامو ځانگړي احکام راوپري چې لنډيز يې دا دی:

- ۱- ټول هغه کارونه چې ونه پرې ساتل کيږي او ورته اړتيا لري، لکه اوبه، ويالي جوړول، ساتنه او القاح (پيوند کول) په باغبان دي.
- ۲- ټول هغه مصارف چې ونو ته د قوت بڼېلو لپاره دي، لکه سره يا کود او د ځمکې اړول، او د ميوو په ټولولو باندې راځي، دواړه به يې د خپلې برخې په اندازه مشترک گالي.
- ۳- که چيرې باغ ميوه ونکړه، هيڅ يو له بل څخه څه نشي اخيستلای.
- ۴- د باغباني عقد په دواړو لازم دی.
- ۵- د ځمکې خاوند، باغبان په کار کولو مجبورولای شي، خو نه د عذر په صورت کې.
- ۶- لاس ته راغلې ميوه به له ټاکلي شرط سره سم د دواړو تر منځ ويشل کيږي^۱.

اتم: د باغباني پای:

باغباني په هغو شيانو پای مومي په کومو چې دهقاني پای ته رسېږي او عبارت دي له لاندې شيانو څخه:

^۱ - بدائع النائع ۱۸۶/۶، تبیین الحقائق شرح کنز الدقائق ۲۸۴/۵.

- ۱- کله چې له ټاکلي شرط سره سم باغباني پای ته ورسېږي.
- ۲- کله چې یو له عاقدینو څخه خپل ژوند له لاسه ورکړي.
- ۳- همدارنگه په عذرونو باندې هم پای ته رسېږي او دا عذرونه عبارت دي له:
الف: کله چې باغبان معلوم او مشهور غل وي.
ب: کله چې باغبان داسې ناروغ شي چې د کار جوگه نه وي.

فعالیت: خو تنه زده کوونکي دې د مسابقات د یو شرط د حکمت په هکله خپلو ملگرو ته

معلومات ورکړي.

ارزونه:

- ۱- لاندې شیان بیان کړئ:
- ۲- مسابقات په لغت او اصطلاح کې تعریف کړئ.
- ۳- د مسابقات او مزارعت ترمنځ توپيرونه په گوته کړئ.
- ۴- د باغباني شرطونه وواياست.
- ۵- د باغباني لومړی او دوم حکم بیان کړئ.
- ۶- دباغباني دریم او څلورم حکم وواياست.
- ۷- د باغباني پنځم او شپږم حکم بیان کړئ.
- ۸- دباغباني عقد په کوم وخت کې پای مومي؟
- ۹- لاندې خالي ځایونه په مناسبو کلمو ډک کړئ:
- ۱۰- باغباني له دهقاني څخه پدې کې توپیر لري چې د مودې له پوره کیدو سره سره..... د میوې تر پخیدو پورې دوام مومي.
- ۱۱- په باغباني کې د مودې ټاکل.....، ځکه چې.....

کورنۍ دنده:



هغه مهم توپيرونه چې باغباني یې له دهقاني سره لري، په خپلو کتابچو کې وليکئ.

وقف

لومړی: د وقف معنا:

وقف په لغت کې حبس او ساتلو ته وايي.

او د فقهاوو په اصطلاح کې:

۱- وقف د ځمکې يا جنس بندول دي، پداسې حال کې چې د ملکیت حکم يې له واقف سره

پاتې کېږي او گټه يې خيراتيږي، وقف بلل کېږي.

۲- او يا د عين بندول او خيراتول دي، د ټولني د خدمت لپاره. لومړی تعريف امام ابوحنيفه

رحمه الله تعالى او دويم يارانو کړی دی.^(۱)

دويم: د وقف د روا والي دليل:

وقف د دې په خاطر روا شوی چې محتاج خلک د بېنل شوي عين څخه پداسې توگه گټه

واخلي چې اصل عين يې باقي وي، نو پدې ډول به وقف شوی مال د واقف لپاره صدقه جاريه

وي، نبي اکرم ﷺ فرمايي: «إِذَا مَاتَ الْإِنْسَانُ انْقَطَعَ عَمَلُهُ إِلَّا مِنْ ثَلَاثَةِ أَشْيَاءَ: مِنْ صَدَقَةٍ جَارِيَةٍ،

أَوْ عِلْمٍ يُنْتَفَعُ بِهِ أَوْ وَلَدٍ صَالِحٍ يَدْعُو لَهُ»^(۲) ژباړه: کله چې انسان مړ شي ټول اعمال يې قطع

کېږي، خو درې شيان دي چې دا ورته له مرگ څخه وروسته هم گټه رسوي: تل پاتې صدقه،

گټور علم او نیک اولاد چې ورته دعا کوي.

درېم: د وقف حکم:

امام ابوحنيفه رحمه الله تعالى وقف جايز غير لازم عقد گڼي، بنا پر دې مالک يې بيرته غوښتلاى

شي او ورڅخه د ده لاس نه لنډېږي، خو که چيرې د وخت قاضي ورباندې پريکړه صادره

کړي او يا د ده تر مرگ پورې تړاو ولري، بيا د مالک له لاسه وځي.^(۳)

د يارانو په نظر، کله چې وقف صحيح وي، لازم گڼل کېږي او د مالک له لاسه د وقف له وينا

سره سم وځي.

لنډه دا چې د امام ابوحنيفه رحمه الله تعالى په نظر وقف جايز غير لازم عقد دی او د يارانو په

نظر کله چې صحيح واقع شي، وقف شوی شی د مالک له لاسه وځي.

۱- فتح القدیر ۳۲/۵.

۲- صحيح مسلم.

۳- الدر المختار ۱۳۹/۳، الی ۳۹۲.

خلورم: د وقف رکن:

د وقف رکن هغه لفظ او صیغه ده چې په وقف دلالت کوي.

پنځم: د وقف شرطونه:

۱- وقف کوونکی باید عاقل او بالغ وي.

۲- وقف کوونکی به آزاد، د بېنل شوي شي مالک او هونبیار وي.

د موقوف شرطونه:

۱- وقف شوی مال به ځمکه او یا هغه شی وي چې له بقا سره ترېنه گټه اخیستل کېږي، لکه د جهاد لپاره د وسلو او اسونو وقف کول.

۲- وقف شوی مال به معلوم او څرگند وي.

۳- وقف شوی مال به د وقف په وخت کې د واقف ملکیت وي.

۴- وقف شوی مال به بیل او جلا وي تیت او پراگنده به نه وي.

فعالیت: یو شمېر زده کوونکي دې د وقف څو صورتونه تمثیل کړي.

شپږم: د وقف کتونکی یا ناظر:

واقف ته روا ده چې د وقف نظارت پخپله وکړي او یا یې هغه چا ته وسپاري چې ورته وقف شوی وي، همدارنگه پرته له دوی دواړو څخه بل څوک هم ورته ټاکل کېږي، که نوم یې معلوم وي، لکه فلاڼی او یا ورته څه صفتونه وټاکي، لکه چې ووايي: هونبیار، عالم او یا نور داسې صفتونه ولري، نو زما د وقف نظارت به کوي.

د وقف د ناظر شرطونه په لاندې ډول بیانېږي:

۱- د وقف ناظر باید متقي او پرهېزگار شخص وي.

۲- د ورسپارل شوې دندې کفایت باید ولري.

اووم: د ناظر دنده:

۱- د وقف شوي شي ساتل.

۲- د وقف شوي شي ابادول.

۳- وقف شوی شی په کرایه یا دهقانی ورکول او د دې لپاره لاندې او محاصمه کول.

اتم: د ناظر گوبنه کول:

واقف د وقف ناظر گوبنه کولی شي.

نهم: د وقف اړوند مسئلې:

۱- یواځې زامنو ته پرته له لونیو د مال وقف کول مکروه تنزیهې دي، ځکه چې دا کار د جاهلیت کړنو ته ورته دی.

۲- د وقف مصارف به د وقف شوي مال له گټې څخه ورکول کېږي.

۳- که چېرې کوم جومات ږنگ او بیا هیڅوک یې ابادولو ته غاړه کښینږدي، پداسې حال کې چې خلک ورته اړتیا ونلري، ځکه چې بل مسجد ورسره اباد شوی وي، دا ځای د شیخینو (امام ابو حنیفه او امام ابو یوسف) په نظر همداسې تر قیامته مسجد پاتې کېږي، ابادوونکی او د ده وارثان یې بیرته مالک کیدای نشي. همدارنگه له بل ځای سره یې تبدیلولای هم نشي او نه یې بل مسجد ته د اسبابو انتقالول جواز لري، که لمونځ پکې کېږي او که نه کېږي.^(۱)

۴- د مسجد په دیوال د تیر ایښودل په کرایه او یا پرته له کرایې رواندي.^(۲)

فعالیت: څو تنه زده کوونکي دې د وقف د شرطونو گټې په انفرادي توگه خپلو ملگرو ته

بیان کړي.

ارزونه:

لاندې سوالونه ځواب کړئ:

۱. وقف په لغت او اصطلاح کې څه ته وايي؟
۲. د وقف شوي مال شرطونه بیان کړئ.
۳. د وقف شوي مال ساتوونکی باید څوک اوسي؟
۴. د وقف د ساتوونکي دنده څه ده؟
۵. ایا هغه ځمکه چې د مسجد په نوم وقف شوی وي، د تل لپاره د مسجد په نوم یادېږي؟

لاندې جملې بشپړې کړئ:

۱. زامنو ته پرته له لونیو د مال وقف کول.....
۲. د وقف کوونکي شرطونه په لاندې ډول دي:.....

کورنۍ دنده:



د لوست مهم مطالب په خپلو کتابچو کې ولیکئ.

^۱ هندي فتاوی ۲- ۴۵۸- الفصل الاول فیما یصیر به مسجداً.

^۲ الدر المختار ۴۰۶/۳.

صلح (سوله)

زید او زبیر په خپل منځ کې په یو پټي باندې شخړه وکړه، یو وایي: پټی زما دی او بل وایي زما دی. د کلي سپین رپړو د دوی تر منځ د دوی په خوښه پرېکړه وکړه، زید ته یې د مدعي به پټي درېمه برخه د صلح (سولې) په بنیاد ورکړه او زبیر پرې قانع شو. خو که دوی محکمې ته مراجعه وکړي، نو قاضي د دوی تر منځ صلح نه کوي، چې د شخړې په لومړي ډول له منځه وړلو ته صلح او دویم ډول له منځه وړلو ته قضا ویل کیږي.

د صلحي تعريف:

صلحه په لغت کې سمولو ته وایي.

او د فقهاوو په اصطلاح کې: هغه عقد چې شخړې له منځه وړي، صلحه بلل کیږي.^(۱)

د صلح حکم:

د خلکو تر منځ د شخړو له منځه وړل ښه کار دی.^(۲)

د صلح د روا والي دليل:

صلح په قرآن کریم، احادیثو او اجماع باندې روا شوې ده.

۱ قرآن کریم: الله تعالی فرمایي: (وَالصُّلْحُ خَيْرٌ)^(۳) صلح کول غوره او بهتر کار دی.

۲ نبي اکرم ﷺ فرمایي: «الصُّلْحُ جَائِزٌ بَيْنَ الْمُسْلِمِينَ إِلَّا صُلْحًا أَحَلَّ حَرَامًا أَوْ حَرَّمَ حَالًا»^(۴) ژباړه: صلحه (سوله) د مسلمانانو تر منځ روا ده، خو هغه صلحه ناروا ده چې

حلال حرام، او حرام حلال کړي.

۳ اجماع: ټولو علماوو کرامو د صلحي په روا والي د دې لپاره اجماع کړې چې ستونزې

او مشکلات له منځه یوسي.

د صلحي د روا والي حکمت:

د اختلاف او تفرقي له منځه وړل، د محبت او دوستۍ فضا د مسلمانانو تر منځ ساتل دي.

۱- وگوره: تکلمة فتح القدير: (۳ \ ۷) تبیین الحقائق: ۹ \ ۵.

۲- وگوره: تبیین الحقائق: جلد، ۵، ص: ۳۰.

۳- سورة النساء، آیت ۱۲۸.

۴- وگوره: السنن الكبرى للبيهقي: جلد، ۶، ص، ۶۵.

د صلحې حالات:

کله چې دوه تنه یو پر بل باندې د څه مال دعوه وکړي، مدعي علیه به له لاندې درې حالاتو څخه خالي نه وي:

۱ په دعوا به اقرار کوي: لکه دا چې احمد په بکر باندې د یو جرنېټر دعوه وکړي، بکر د ده دعوه ومني، د سپین رېرو له مداخلې وروسته دواړه په بل شي سره روغه، جوړه وکړي، معنا دا چې دعوه یې په جرنېټر کړي وي او جوړ جاړی په غوا وکړي، دا داسې ده لکه چې جرنېټر یې د غوا په بدل کې پلورلی وي، دا ډول صلحه روا ده او د بیعي احکام ورباندې مرتبېږي، ځکه چې د بیعي په معنا ده.

فعالیت: څو تنه زده کوونکي دې د صلحې صورتونه تمثیل کړي.

۲ له دعوا څخه د مدعی علیه انکار: په پورتنی صورت کې بکر له جرنېټر څخه منکر شي او بکر یې نه مني، مگر د احمد له ډېر اصرار څخه وروسته سپین رېري په بکر څه شي ومني او بکر به یې احمد ته ورکوي، دا ډول صلح هم جواز لري.

۳ د مدعی علیه د چوپټیا او سکوت حالت: معنا دا چې په پورتنی مثال کې بکر د احمد په دعوا سکوت اختیاري او هېڅ نه وايي، دې صورت کې هم د کلي مشران په بکر څه مني او احمد ته یې تسلیموي، دا هم جواز لري.

د صلحې احکام: صلحه خپل ځانگړي احکام لري چې په لاندې ډول بیانېږي:

۱. د دعوا کوونکو تر منځ د شخړې او جنجال له منځه وړل، کوم چې وروسته لدې د دواړو دعوه پدې اړوند نه اورېدل کېږي.

۲. که چېرې دعوا په پټي وي او صلح هم په پټي باندې تر سره شوي وي، شفیع ته د شفعي حق ثابتېږي، ځکه چې د مدعی بها پټي یې په مصالح بها پټي وپلوره، ځکه چې د پټي په پلورلو باندې شفعه ثابتېږي.

فعالیت: زده کوونکي دې په انفرادي توگه د مسلمانانو ترمنځ د صلحې گټې بيان کړي.

ارزونه:

لومړۍ پوښتنه: لاندې پوښتنو ته ځواب وواياست:

۱. صلحه په څو ډوله ده؟ په لنډه توگه يې بيان کړئ.

۲. د صلحې يو مثال وواياست!

۳. په صلحه کې د مدعي عليه حالات وواياست!

۴. د صلحې اړوند احکام بيان کړئ.

دويمه پوښتنه: لاندې خالي ځايونه په مناسبو کلمو سره ډک کړئ:

۵. صلحه په لغت کې..... ته وايي. او په اصطلاح

کې:.....

۶. که چېرې دعوه په پټي وي او صلحه هم په پټي باندې تر سره شوې وي، شفيع

ته.....

کورنۍ دنده:



د صلحې د گټو په هکله يوه مختصره مقاله وليکئ.

شرکت

د شرکت تعريف:

شرکت په لغت کې اختلاط او گډولو ته وايي.

او د فقهاوو په اصطلاح کې: عبارت له هغه عقد څخه دی چې د شريکانو تر منځ په سرمايه او گټه کې ترسره کېږي، معنا دا چې شريکان يو له بل سره پدې اتفاق کوي، څرنگه چې زموږ سرمايه گډه ده، همدا شان گټه مو هم سره گډه ده.^(۱)

د شرکت د روا والي دليل:

شرکت په قرآن کریم، احاديثو او اجماع باندې ثابتېږي.

۱. الله تعالی فرمايلي دي: **وَإِنَّ كَثِيرًا مِّنَ الْخُلَطَاءِ لَيَبْغِي بَعْضُهُمْ عَلَى بَعْضٍ** ^(۲) ډېر داسې شريکان شته چې يو پر بل باندې تېری کوي.

نبي کریم ﷺ فرمايي: **« يَقُولُ اللَّهُ عَزَّ وَجَلَّ أَنَا نَالِتُ الشَّرِيكِينَ مَا لَمْ يَخُنْ أَحَدُهُمَا صَاحِبَهُ فَإِذَا خَانَ خَرَجَتْ مِنْ بَيْنِهِمَا »**.^(۳)

ژباړه: دا قدسي حديث دی، رسول الله ﷺ وايي: الله تعالی فرمايي: زه د دوه شريکانو دريم يم، په ساتنه او مرسته کې، او تر هغه وخته پورې ورسره يم چې له خپل ملگري سره خيانت ونکړي، کله چې يو له دوی څخه له خپل ملگري سره خيانت وکړ، زه ورڅخه وځم او خپله مرسته ترې اخلم. معنا دا چې کله سره ښه او راست چلېږي، الله تعالی يې په کار کې برکت اچوي او کله چې خيانت ورڅخه واقع شي، مرسته او برکت ورڅخه پورته کېږي.

۱- وگوره، فتح القدير د عنايي سره، ج: ۲. ص: ۵. تبیین الحقائق: ج: ۳. ص: ۳۱۲. رد المحتار، ج: ۳. ص: ۳۶۴.

۲- سورت ص، آيت: ۲۴.

۳- اخرجه البيهقي في السنن الكبرى، ج: ۶. ص: ۷۸.

۲. اجماع: ټولو مسلمانانو د شرکت په جواز اجماع کړې ده.

د شرکت د روا والي حکمت:

خلکو ته د مرستو لارې چارې برابرول، پداسې شکل سره چې یو بل سره مالونه گډ او غټ غټ شرکتونه جوړ کړي د کومو چې یو تن ته چلول گران وي.

د شرکت ډولونه:

۱. د املاکو شرکت.

۲. د عقودو شرکت.

د املاکو شرکت:

دا هغه شرکت دی چې دوه یا ډېر اشخاص پرته د شرکت له عقد څخه د یو عین مالکان شي او دا په دوه ډوله دي:

۱. اختیاري شرکت:

دا هغه شرکت دی چې د شریکانو په کړنې سره رامنځ ته شي، لکه یو شی په گډه واخلي یا د بل چا له لوري ورته وېښل شي او دوی یې قبول کړي.

۲. اجباري شرکت:

دا هغه شرکت دی چې دوه تنو ته پرته د دوی له کړنې ثابت شي، لکه دوه تنو ته په گډه یو شی په میراث پاتې شي.^(۱)

فعالیت: یو شمېر زده کوونکي دې د شرکت ډولونه په ټولگي کې تمثیل کړي.

د دې شرکت حکم: هر شریک ته په شرکت کې روانه چې د خپل ملگري په برخه کې پرته د هغه له اجازې څخه تصرف وکړي، ځکه چې یو په بل باندې هېڅ ولایت نه لري.

^۱ - وگوره، بدائع الصنائع، ج: ۶. ص: ۵۶. فتح القدير، ج: ۵. ص: ۳. رد المحتار، ج: ۲. ص: ۳۶۴.

د عقودو شرکت: د عقودو شرکت عبارت له هغه عقد څخه دی چې دوه یا ډېر کسان یې په مال او گټه کې د اشتراک په خاطر له یو بل سره کوي.

د عقودو د شرکت ډولونه: د عقودو شرکت په درې ډوله دی:

۱. د مالونو شرکت.

۲. د اعمالو او کارونو شرکت.

۳. د وجوهو شرکت.^(۱)

د عقودو د شرکت رکن:

ایجاب او قبول د عقودو د شرکت ارکان دي.

لومړی د مالونو شرکت: دا هغه شرکت دی چې دوه تنه په مال کې شریک شي او یو بل ته ووايي: زه او ته دواړه په اخیستلو او پلورلو کې شریک یو او یا که چېرې مور ته الله تعالی گټه را په برخه کړه، دا به د دواړو ترمنځ پدې شرط شریکه وي، دا شرکت په دوه ډوله دی:

۱. **د عنان شرکت:**

دا هغه شرکت دی چې دوه تنه د تجارت له پاره سرمایه پداسې شرط چې گټه به یې د دواړو تر منځ وېشل کیږي را ټولوي او ازاد تجارت ورباندې کوي، د عنان شرکت بلل کیږي.

دا هغه ډول شرکت دی چې د خلکو تر منځ په اوسني عصر کې رایج او خلک یې کوي، ځکه چې دا کوم حد نه لري چې سپری دې څومره سرمایه ولري چې دا شرکت ورباندې وکړي.

بلکې هر څومره شی چې په واک کې لري، هغه له بل سره شریکولای شي او د خپلې سرمایې او ټاکلي شرط مطابق په گټه کې شریکيږي.

دې شرکت کې دا کېدای شي چې یو د شرکت مسئول او بل هېڅ مسئولیت ونه لري، یو کار کوي او بل یې نه کوي، په شرکت او حکم یې کوم اثر نه پرېوځي.

۲. **د مفاوضې شرکت:**

دا هغه شرکت دی چې شریکان په سرمایه، گټه او تصرفاتو کې برابره ونډه ولري، د مفاوضې شرکت بلل کیږي، بناءً که چېرې د شریکانو سرمایه او نورشان سره مساوي نه وي، بیا ورته

۱- وگوره، تبیین الحقائق شرح کنز الدقائق، ج: ۳. ص: ۳۱۳.

د مفاوضې شرکت نشو ویلای، مثلاً: د یوه سړي سرمایه دوه زره افغانۍ او د بل یو نېم زر افغانۍ ده او په گډه تجارت پیل کړي، د مفاوضې شرکت ندی. (۱)

دا ډول شرکت روا دی، نبي کریم ﷺ فرمایي: "فَاَوْضُوا، فَإِنَّهُ أَعْظَمُ لِلْبِرْكَهٖ" (۲) تاسې د مفاوضې شرکت وکړئ، دا ځکه چې پدې کې برکت دی.

فعالیت: خو تنه زده کوونکي دې په انفرادي توگه د شرکت د یو یو شرط د حکمت په هکله خپلو ملگرو ته معلومات ورکړي.

ارزونه:

- أ. لاندې پوښتنو ته ځواب وویاست:
۱. شرکت لغتاً او اصطلاحاً تعریف کړئ.
۲. د املاکو شرکت په څو ډوله دی؟ نومونه یې واخلئ!
۳. د عقودو د شرکت ډولونه په لنډ ډول ولیکئ.
۴. د عنان شرکت تعریف کړئ.
۵. د مفاوضې د شرکت له تعریف څخه وروسته یې له عنان شرکت سره توپیر وښایئ.
- ب. لاندې خالي ځایونه په مناسبو کلمو سره ډک کړئ:
۱. اجباري شرکت: هغه شرکت دی چې..... ته پرته د دوی له..... ثابت شي، لکه.....
۲. د عقودو شرکت په..... ډوله دی.

کورنۍ دنده:

له خپلې سیمې څخه د اجباري او عنان شرکتونو یو یو مثال ولیکئ.

۱- وگوره: المبسوط، ج: ۱. ص: ۱۵۱. فتح القدير، ج: ۵. ص: ۲۰. بدائع الصنائع، ج: ۶. ص: ۵۷. رد المحتار، ج: ۳. ص: ۳۷۳.

۲- وگوره: نصب الراية في تخريج احاديث الهداية، ج: ۲. ص: ۴۷۵.

د وجوهو شرکت

د وجوهو شرکت:

دا هغه شرکت دی چې مخور خلک، پرته له دې چې سرمایه ولري، سره شریکيږي، د خپل اعتبار پر بنسټ شیان په پور اخلي او بیا یې په نقدو پلوري او کومه گټه چې وکړي، پخپلو منځونو کې یې د ټاکلي شرط سره سمه وېشي.

دا ډول شرکت روا دی.^(۱)

پدې شرکت کې دا هم روا ده چې د یوه گټه لږه او د بل گټه ډېره وي، خو تاوان به په هغه اندازه ورباندې راځي څومره چې ضامن شوی دی.

د اعمالو او ابدانو شرکت:

دا هغه ډول شرکت دی چې دوه یا ډېر کسان پخپله غاړه باندې د چا څه کارونه ومني او د هغو له تر سره کولو وروسته لاس ته راغلي گټه پخپل منځ کې د ټاکلي شرط سره سمه ووېشي.

معنا دا چې خیاطان، اهنگران او یا نور کسبه خلک په شریکه یو کار ونیسي وروسته د کار او مصارفو گټه پخپل منځ کې ویشي.

فعالیت: د مضاربت او شرکت ترمنځ توپیر وویاست.

د عقودو د شرکت شرطونه:

۱. د گټې اندازه به ټاکلې او محدودده وي: معنا دا چې پنځمه، دریمه او یا څلورمه برخه کې به یو بل سره شریک وي، بناءً که چېرې مجهوله وي، بیا شرکت فاسد دی.
۲. د گټې اندازه به مشاع (تیته) وي: بناءً که چېرې داسې وویي چې لس افغانۍ گټه یې زما ده او نوره ستا ده، دا شرکت فاسد دی.

د مالونو د شرکت شرطونه:

۱. د کار او عمل شرط کول: په عنان شرکت کې دا روا ده چې شریکان یو پر بل باندې او یا یو تن باندې کار شرط کړي، لکه چې داسې شرط کړي: دواړه به په شریکه اخیستل او

۱- وگوره: بدایع الصنائع، ج: ۶. ص: ۵۷. المیسوط، ج: ۱۱. ص: ۱۵۴. فتح القدير، ج: ۵. ص: ۳۰.

خرخول کور، که خدای تعالی گتته را نصیب کړه، زما او ستا گپه ده او یا دا چې یو به اخیستل او خرخول کوي او گتته به د دواړو شریکه وي.

۲. د گتو وېش: گتته به په سرمایه وېشل کیږي، بناءً که چېرې سرمایه مساوي وي، گتته به یې هم مساوي وي، برابره ده چې کار یو تن کوي او که دواړه، ځکه چې گتته به یا په کار وېشل کیږي او یا په سرمایه.^(۱)

۳. هر کله چې د شرکت مال مخکې د مال له اخیستلو او یا گډولو څخه له منځه ولاړ شي، شرکت باطلیږي.

۴. په عنان شرکت کې هر شریک د اخیستلو او خرخولو واک لري، ځکه د شرکت په اساس هر یو بل ته د دې اجازه ورکړې ده.

د شرکت باطلوونکي: شرکت په لاندې شیانو له منځه ځي:

۱. د شریکانو له لوري د شرکت ماتول: کله چې د شریکانو له لوري شرکت مات او له منځه ولاړ شي، شرکت باطلیږي.

۲. کله چې د شرکت یو شریکوال مړ او له منځه ولاړ شي، شرکت له منځه ځي.

۳. کله چې د شرکت مال وړاندې د شرکت له قیام څخه د منځه ولاړ شي، شرکت باطلیږي. هغه شیان چې شرکت په کې نه صحیح کیږي:

کله چې شریکان په یو مباح عمل باندې، چې په لاسته راوړلو یې سپری مالک گرځي لکه بنکار، لرگي راټولول، د معدنونو د ایستلو لپاره د ځمکې کیندل او داسې نور، دا ټول شرکتونه صحیح ندی او فاسد شمېرل کېږي، چا چې څه راټول او وموندل، د هغه دي.^(۲)

۱- وگوره: فتح القدير، ج: ۵. ص: ۲۱. تبیین الحقائق، ج: ۳. ص: ۳۱۸. بدائع الصنائع، ج: ۶. ص: ۶۲.

۲- وگوره: تبیین الحقائق شرح کنز الدقائق، ج: ۳. ص: ۳۲۳. بدائع الصنائع، ج: ۶. ص: ۶۳. المبسوط، ج: ۱۱. ص: ۲۱۶ او ورسته پاڼه.

ارزونه:

الف: لاندې اصطلاحات تعريف كړئ!

۱. د جوړو شريكو تعريف كړئ.
۲. د اعمالو او ابدانو شركتونه د مثال په وړاندې كولو سره شرحه كړئ.
۳. د عقودو د شركت شرطونه بيان كړئ.
۴. په كوم شركت كې د كار كول شرط گنل كيږي؟
۵. په كومو حالاتو كې شركت باطليږي؟

ب: لاندې خالي ځايونه په مناسبو كلمو سره ډك كړئ:

د عقودو شركت خو شرطونه لري؟ په لنډ ډول يې بيان كړئ.

۱. كله چې د شركت مال وړاندې د..... څخه د منځه ولاړ شي،
شركت.....

۲. د جوړو شريكو شركت دا هغه شركت دی چې.....

سره شريكېږي

كورني دنده:



د جوړو او اعمالو د شركتونو د گټو په هكله په پنځو كرښو كې يوه مقاله وليكئ.

شفعه

د شفعي تعريف:

په لغت كې: زياتد او جفت والي ته وايي.
او په اصطلاح كې: د گاونډي له ضرر څخه د خلاصون په خاطر د ځمكې د تملك حق ته ويل كېږي.

د شفعي مشروعيت:

د شفعي حق د دې لپاره ضروري دی چې له روميني شريك څخه د نوي شريك ضرر دفعه شي.

د شفعي حكم:

د شفعي غوښتل يو روا حق دی.

د شفعي اړوند ځينې اصطلاحات:

شفيع: هغه چا ته ويل كېږي چې د شفعي حق ولري.

مشفوع: هغې ځمكې ته ويل كېږي چې د شفعي حق ورپورې تړلی وي.

مشفوع به: له هغه ملكيت څخه عبارت دی چې له امله يې د شفعي حق ثابتېږي.

مشفوع عليه: د ځمكې اخیستونكي ته ويل كېږي.

د شفعي سبب:

د شفعي سبب له پلورل شوې ځمكې سره د شفيع د ځمكې پيوستوالی دی، برابره خبره ده چې دا پيوستوالی لار يا گاونډيتوب وي.

په شفعه كې د شركت ډولونه:

په شفعه كې شركت په دوه ډوله دی:

۱. په خرڅه شوې ځمكه كې شركت: هغه داسې چې شفيع په خرڅه شوې ځمكه كې برخه ولري.

۲. د خرڅې شوې ځمكې په حقوقو كې شركت لكه: د اوبو خوړلو حق، د خاصې لارې حق او داسې نور.

د شفعي ثبوت:

د شفعي حق د ځمكې د خرڅولو او د شفعي د اسبابو د وجود په صورت كې ثابتېږي.

د شفعي شرطونه:

هغه بيعه چې شفعه په كې ثابتېږي، بايد لاندې شرطونه ولري:

۱. عقار (ځمكه) بايد مملوكه وي كه څه هم كه د تقسيم قابليت ونه لري.

۲. بيعه بايد صحيح او نافذه وي.

په لاندې صورتونو کې شفعه نه ثابتېږي:

۱. بلاعوضه هبه، صدقه، وقف، ميراث، وصيت يا هغه ځمکه چې د هغې بدل مال نه وي.
۲. هغه ابادي او ونې چې ځمکه يې دولتي وي.
۳. د شريکانو په خپلو کې د عقار (ځمکې) تقسيم.
۴. هغه بيعه چې د خيار شرط په کې شرط شوی وي.
۵. هغه مبيعه چې د دولت له خوا د بولي په توگه پلورل شوې وي.
۶. هغه مبيعه چې د دولت له خوا د استملاک يا د مسجد د جوړولو يا د مسجد سره د يو ځای کولو په منظور پلورل شوې وي.

د شفعي طلب:

د شععي طلب او غوښتنه په لاندې دريو طريقو سرته رسېږي:

۱. مواثبت (بې له ځنډه) طلب: دا هغه طلب دی چې هر کله شفيع له هغه مجلس څخه خبر شي چې په کې بيعې صورت موندلی وي، فوراً پرته له ځنډه او پرته له هغه څه چې د ده په انصراف دلالت کوي، د شفعي غوښتنه وکړي.
۲. د استشهاد طلب (د شاهدانو په واسطه): دا هغه طلب دی چې شفيع پر پلورونکي چې ځمکه يې په لاس کې وي يا پر پېرودونکي چې خو که ځمکه يې په لاس کې نه وي، شاهدان ونېسي، که چېرې شفيع د شاهدانو په نيولو توان ولري، خو شاهدان ونه نيسي، د شفعي حق يې باطلېږي.
۳. د تملک طلب (د دعوا طلب): د تملک طلب په محکمه کې د خصومت د دعوی له دايرولو څخه عبارت دی.

د شفعي ځينې احکام:

- ❖ شفيع په ټولو حقوقو او وجايو کې د بايع په وړاندې د مشتري غوندې دی. ځمکه د شفيع په حق کې نوې مبيعه ده، برابره ده که شفيع د قضاء له لارې لاس ته راوړې وي يا د بايع په خوښه يې ترلاسه کړې وي، نو په همدې بناء شفيع د خيار عيب او د خيار د رؤيت حق لري.
- ❖ که چېرې شفيع ته د مبيعې په ورکولو حکم وشي، پداسې حال کې چې د مبيعې پيسې پر مشتري باندې قرض وي، شفيع ملکف دی چې هغه پيسې نغدې ورکړي.
- ❖ که چېرې پېرودونکی د شفيع له خبر ورکولو څخه وروسته په مشفوع ځمکه کې ابادي وکړي يا پکې ونې کېنوي، شفيع کولی شي چې يا ځمکه پرېږدي يا د ځمکې قيمت او د ابادۍ او ونو مصارف ټول ورکړي، او يا اخېستونکی د آبادۍ په وړاندو او ونو اېستلو اړ کړي.

❖ که چېرې اخیستونکی د شفیع له خبر ورکولو مخکې په مشفوعه ځمکه کې زیادت راوړي (آبادي وکړي)، نو شفیع اختیار لري چې یا ځمکه پرېږدي او یا د ځمکې قیمت او د زیادت د پیسو په ورکولو ځمکه واخلي.

❖ که چېرې مشفوعه ځمکه د طبعي حوادثو له امله له منځه ولاړه شي، د تلف شوې برخې پیسې له اصل قیمت څخه کمېږي.

❖ شفعه نه تجزیه کېږي، شفیع نه شي کولی چې اخیستونکی د مشفوعه ځمکې د ځینې برخې اخیستلو او د ځینې نورې برخې پرېښودلو ته اړ کړي.

د شفعي سقوط:

شفعه د موائت د طلب په پرېښودلو او یا د هغې د صحت له شرطونو څخه د کوم شرط په له منځه تللو ساقطېږي.

فعالیت: زده کوونکي دې لاندې عبارتونه په خپل منځ کې توضیح کړي:

خلیط، شفیع، شفعه، مدعي، مدعي علیه، دعوی.

ارزونه:

۱. شفعه په لغت او اصطلاح کې تعریف کړئ:
۲. شفعه څه حکم لري؟
۳. د شفعي د روا والي حکمت څه دی؟
۴. شفعه په څه شي ثابتېږي؟
۵. د شفعي شرطونه کوم دي؟
۶. د شفعي له حکمونو څخه دوه حکمونه بیان کړئ:
۷. د صحیح جملو په وړاندې دا (√) نښه او د غلطو جملو په وړاندې دا (X) نښه کېږدئ:

- أ- په شفعه کې ملکیت شرط دی، نو په وقف شوې ځمکه کې شفعه نه ثابتېږي. ()
- ب- که چېرې جایداد چا ته بلاعوضه نقل شوی وي لکه: میراث، هبه (تحفه) یا وصیت شفعه په کې ثابتېږي. ()
- ج- د شفعي حق هغه چا ته نه ثابتېږي چې په مبیعه کې شریک نه وي. ()

کورنۍ دنده:



د شفعي د حکمت په اړه لنډه مقاله ولیکئ!

له خان خخه دفاع کول

کله کله داسې پېښې چې یو انسان د بل انسان پر خان، مال او ناموس د تیري جرأت کوي، په دې صورت کې مقابل لوری خپلې دفاع ته اړ کېږي، پدې درس کې موږ د دفاع لارې خپرو او دا معلومو چې څوک څرنگه له خان خخه دفاع وکړي.

لومړی: د دفاع روا والی:

د شرعي دفاع مشروعیت په قرآن کریم، احادیثو او عقل ثابت دی. الله تعالی فرمایي: **فَمَنْ اعْتَدَى عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَى عَلَيْكُمْ وَاتَّقُوا اللَّهَ وَاعْلَمُوا أَنَّ اللَّهَ مَعَ الْمُتَّقِينَ**^(۱) چا چې پر تاسو تېری وکړ، په همغه شان عمل ورسره وکړئ، څنگه چې یې درسره کړی، له الله تعالی خخه ووېرېږئ، زیاتې ورسره ونه کړئ، تاسې پوه شئ چې الله تعالی د متقیانو ملگری دی.

نبي کریم ﷺ فرمایي: **« مَنْ قُتِلَ دُونَ دِينِهِ فَهُوَ شَهِيدٌ وَمَنْ قُتِلَ دُونَ دَمِهِ فَهُوَ شَهِيدٌ وَمَنْ قُتِلَ دُونَ مَالِهِ فَهُوَ شَهِيدٌ وَمَنْ قُتِلَ دُونَ أَهْلِهِ فَهُوَ شَهِيدٌ »**.^(۲) ترجمه: څوک چې په خپل دین مړ شو شهید دی، څوک چې د خان په دفاع کې مړ شو، شهید دی، څوک چې په خپل مال مړ شو، شهید دی، څوک چې په خپل ناموس مړ شو شهید دی.

د شرعي دفاع حالات:

کله چې څوک د بل چا په مال، خان او نفس تېری وکړي، مقابل لوري ته په کار ده چې له خپل قدرت سره سم، څرنگه چې مناسب وي، خپله دفاع وکړي، بل څوک هم کولای شي چې د ده مرسته وکړي، بناءً لومړی به کمزوري لارې سنجوي، که چېرې یې په چيغو دفاع کولای شوه، وهل ورته جواز نه لري، همدا راز که د لاس په وهلو یې دفاع کولای شوه، په کوتک وهل ورته روا ندي، همدا شان نور، چې پدې باندې خپله دفاع کوونکی پوهېږي.^(۳)

۱- البقرة: ۱۹۴

۲- اخرجہ البيهقي في السنن الكبرى، ج: ۳. ص: ۲۶۶.

۳- وگوره: بدائع الصنائع، ج: ۷. ص: ۹۳.

د شرعي دفاع شرطونه:

۱. تېری او تجاوز به له داسې جريمې څخه وي چې جزا به لري، بناءً د پلار، خاوند او بنوونکي تاديب تېری ندی.
۲. تېری او تجاوز به سملاسي صورت نېولی وي، معنا دا چې مؤجل او تهديد به نه وي.
۳. د تېري مخ نيوی به په مناسبه اندازه کوي تر څو د ده د گومان مطابق تېری رفع شي.
۴. د تېري مخ نيوی پرته له زور څخه په بله لاره امکان ونه لري.

فعاليت: څو تنه زده کوونکي دې له ځان څخه د دفاع د شرطونو په هکله خپلو ملگرو ته معلومات ورکړي.

د شرعي دفاع د حکم حالات:

۱. د ځان څخه د دفاع حکم:

که چېرې کوم انسان په بل باندې د تېري تکل وکړي، غواړي چې مړ او يا يې کوم غړی له کاره وغورځوي، برابره ده چې دا کار په انسان کوي او يا کوم حيوان باندې، بناءً د هغه چا له پاره چې تېری ورباندې کېږي، پکار ده چې له ځان څخه دفاع وکړي، که چېرې حمله کوونکی د مدافع له لوري مړ شو، هيڅ جنايي او مدني مسئول ندی، معنا دا چې ديت او قصاص ورباندې نشته، نبي اکرم ﷺ فرمايي: (چا چې يو چا پسې توره را وايستله، بيا يې کېښوده او همدی ورباندې ووهل شو، وينه يې تاوان نه لري)

مسئله: که چېرې حمله کوونکی حيوان، ماشوم يا ليونی وي، مدني پوښتنه به ورڅخه کېږي، نه جنايي، معنا دا چې قصاص ورباندې نشته خو ديت او د حيوان تاوان به گالي، نبي کریم ﷺ فرمايي: «الْعَجْمَاءُ جُرْحُهَا جُبَارٌ» د حيوان زخم تاوان نه لري.

۲. د مال څخه د دفاع حکم:

له خپل مال څخه دفاع کول روا دي، له نبي اکرم ﷺ څخه يو سړي پوښتنه وکړه، که چېرې يو سړی راشي او له ما څخه مال اخلي، څه وکړم؟ رسول الله ﷺ ورته وفرمايل: مه يې ورکوه.^۱

^۱ - وگوره: تبیین الحقائق، ج: ۶. ص: ۱۱۰. بدائع الصنائع، ج: ۷. ص: ۹۳. الفتاوى الهندية، ج: ۶. ص:

ارزوننه:

- أ- لاندې پوښتنو ته ځواب وواياست:
۱. دفاع په کوم دليل روا شوې ده؟ د قرآن کریم يو آيت او يو حديث شريف وليکئ.
 ۲. د دفاع حالات کوم دي؟
 ۳. شرعي دفاع کوم شرطونه لري؟ په لنډ ډول يې بيان کړئ.
- ب- لاندې خالي ځايونه په مناسبو کلمو سره ډک کړئ:
۱. د..... تاديپ تيری..... بلل کيږي.
 ۲. که چېرې حمله کوونکی د مدافع له لورې مړ شو، هيڅ..... ندی، معنا دا چې..... ورباندې نشته.

کورنۍ دنده:



د خلکو په مال، نفس او پت باندې د تېري کولو د گناه په هکله يوه مقاله وليکئ.

وصیت

د وصیت معنا:

وصیت په لغت کې عهد او وعدې ته ویل کیږي.

او د فقهاوو په اصطلاح کې: هر هغه مال چې وروسته له مرګ څخه یې سپری پر ځان باندې د بل چا له پاره لازمي، وصیت بلل کیږي.^(۱)

د وصیت ډولونه: وصیت په دوه ډوله دی:

۱. مطلق وصیت: دا هغه وصیت دی چې یو څوک داسې ووايي: ما فلاني ته په فلاني شي وصیت کړی دی.

۲. مقید وصیت: هغه چې داسې ووايي: که چېرې زه د دې ناروغۍ څخه مړ شوم، فلاني ته دا شي ورکړی.

د وصیت د روا والي دلیل:

وصیت په قرآن کریم، احادیثو، اجماع او عقل سره ثابت شوی دی.

۱. الله تعالی فرمایي: كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةَ لِلْوَالِدَيْنِ وَالْأَقْرَبِينَ بِالْمَعْرُوفِ حَقًّا عَلَى الْمُتَّقِينَ^(۲) پر تاسو فرض دي چې کله د ځنګدن په حالت کې یاست او مال درڅخه پاتې کیږي، پر تاسې لازمه ده چې پلار، مور او نږدې خپلوانو ته په نېکه (عدالت سره سم) وصیت وکړئ او دا په پرهیزګارانو باندې د دوی حق دی، همدا راز پدې هکله نور آیتونه هم شته.

یادونه: د وصیت فرضیت د میراث د ایاتونو له نزول سره منسوخ دی یواځې جواز یې پاتې دي.

فعالیت: زده کوونکي دې په انفرادي توګه د وصیت د یو یو شرط د حکمت په اړه خپلو ملګرو ته معلومات ورکړي.

۱- وګوره: تبیین الحقائق شرح کنز الدقائق، ج: ۱۸. ص: ۱۳۰.

۲- البقرة: ۱۸۰

نبي کریم ﷺ فرمایي: «إِنَّ اللَّهَ تَصَدَّقَ عَلَيْكُمْ عِنْدَ وَفَاتِكُمْ بِثُلُثِ أَمْوَالِكُمْ زِيَادَةً لَكُمْ فِي أَعْمَالِكُمْ»^(۱)
ژباړه: بېشکه الله تعالی تاسې ته د ځنګدن په وخت کې دا واک درکړی چې د خپل مال درېمه برخه چا ته د وصیت په بنیاد خیرات ورکړئ، کوم چې بیا په آخرت کې ستاسې په نېکو اعمالو کې زیاتوالی راولي.

۱. اجماع: علماوو کرامو رحمة الله عليهم د وصیت په روا والي اجماع کړې ده.
۲. عقل: د عقل غوښتنه هم همدا ده چې سړی باید ښه او نېک کارونه وکړي، د دې له پاره که چېرې کومه نېمګړتیا ترې شوې وي، هغه ورباندې جبره شي.

د وصیت د روا والي حکمت:

په دنیا کې خیر او ښېګڼه د دې له پاره خلکو سره کول چې د آخرت ثواب ورباندې ترلاسه کړي، ځکه خو شریعت دنیا د کښت او آخرت د درمند اخیستلو ځای ښودلی دی.

د وصیت حکم:

وصیت مستحب او غوره عمل دی او اندازه یې د ټول مال درېمه برخه ده او هغه وخت باید ورکړل شي چې د وصیت کوونکي ټول پورونه ورکړل شي.

چا ته به وصیت کېږي:

د اجنبي شخص (یعنې چې وارث نه وي) له پاره وصیت کول صحیح دي، برابره ده چې مسلمان وي او که کافر، همدا راز د وارثانو اجازه هم شرط نده.

د وصیت رکن:

د وصیت رکن یوازې د وصیت کوونکي له لوري ایجاب دی چې همدا د امام زفر رحمه الله نظر هم دی.^(۲)

د وصیت شرطونه:

د وصیت کوونکي شرطونه:

۱. وصیت کوونکی به د تبرع او ورکړې اهل وي، معنا دا چې عاقل او بالغ په خپل مال کې د تصرف اجازه ولري.
۲. وصیت کوونکی به وصیت پخپله خوښه پرته له کوم زور او زیاتي څخه کوي.^(۳)

۱- وګوره: مسند الصحابة فی کتب السنة.

۲- وګوره: الدرالمختار، ج: ۷. ص: ۲۲۹.

۳- وګوره: العناية شرح الهدایة، ج: ۱۶. ص: ۵۵.

د وصیت د نفاذ شرط:

د وصیت د نفاذ او پلي کېدو له پاره دا شرط دی چې باید وصیت کوونکی دومره قرضدار نه وي چې د ده ټول مال په کې له منځه ولاړ او ختم شي.

د وصیت مبطلات: وصیت په لاندې شیانو باندې له منځه ځي:

۱. کله چې د وصیت کوونکي اهلیت له منځه ولاړ شي، وصیت باطلیږي، یعنې چې دايمي لیونی شي.

۲. کله چې وصیت کوونکی له خپل وصیت څخه وگرځي، وصیت له منځه ځي.

۳. کله چې وصیت کوونکی خپل وصیت له کوم شرط سره وتړي او بیا هغه ټاکلی شرط رامنځ ته نه شي، وصیت له منځه ځي.^(۱)

ارزونه:

أ- لاندې پوښتنو ته ځواب وواياست:

۱. وصیت په لغت او اصطلاح کې څه ته وايي؟
۲. وصیت په څو ډوله دی؟ د هر یو تعریف بیان کړئ.
۳. د وصیت حکم او اندازه یې بیان کړئ.
۴. د وصیت کوونکي شرطونه وواياست.
۵. د وصیت باطلوونکي څو دي؟ په لنډ ډول یې وواياست.

ب- لاندې جملې بشپړې کړئ:

۱. د وصیت د نفاذ او پلي کېدو له پاره دا شرط ده چې باید وصیت کوونکی
۲. د اجنبی شخص له پاره وصیت کول..... دی، برابره ده چې..... وي او یا..... وي.

کورنۍ دنده:

د وصیت د گټو او د هغه د لیکنې په هکله یوه مقاله ولیکئ.

۱- وگوره: الدر المختار، ج: ۵. ص: ۴۶۹ الی ۴۷۱.